
Rama Rasa Varnanam

ರಾಮರಾಸವರ್ಣನಂ

Document Information



Text title : Rama Rasa Varnanam

File name : rAmarAsavarNanam.itx

Category : raama

Location : doc_raama

Transliterated by : Vishal Pandey

Proofread by : Vishal Pandey

Description/comments : bhushuNDirAmAyaNam | pUrvakhaNDa | adhyAya 24-36||

Latest update : August 31, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 18, 2025

sanskritdocuments.org

ರಾಮರಾಸವರ್ಣನಂ



24

ಬ್ರಹ್ಮೋವಾಚ .

ಪರಾರ್ಥಸ್ತರಲಾವಣ್ಯಂ ಬಿಭೃತ್ ಸುಂದರವಿಗ್ರಹಃ .

ಕಾಮಿನೀನಾಂ ಕಾಮರಸಂ ಪೋಷಯನ್ ರಾಘವೋ ಬಭೌ .. 1..

ಸೀತಯಾದ್ಧಾಂಗಳಸಂಗಿನ್ಯಾ ಸಹ ಕೇಲಿರಸಂ ದಧತ್ .

ಜ್ಯೋತ್ಸ್ನಯಾ ಚಂದ್ರವದ್ರಾಮೋ ರೇಜೇ ನಕ್ಷತ್ರಮಂಡಲೇ .. 2..

ಮುಗ್ಧಾನಾಂ ಗೋಕುಲಸ್ತ್ರೀಣಾಂ ಜಾನಕ್ಯಾವಿಷ್ಟಚೇತಸಾಂ .

ಸಮೂಹಂ ರಸಯನ್ ರಾಮೋ ಬಭಾರಾಕೃತಿಸೌಷ್ಠವಂ .. 3..

ಯನ್ನೇತಿ ನೇತೀತಿ ವದಂತಿ ವೇದಾಃ

ಬ್ರಹ್ಮಾದಯೋ ಯನ್ಮ ಲೇಭುಸ್ತಪೋಭಿಃ .

ತತ್ತ್ವಂ ಪರಂ ತಚ್ಚುತಿಮೂರ್ಧ್ವಮೃಗ್ಯಂ

ವ್ರಜಾಂಗನಾಭಿಃ ಕರಯೋರ್ಗೃಹೀತಂ .. 4..

ಗುಂಜಾಹಾರಂ ದಧದುರಸಿಲಸಚ್ಚೀರ್ಷಮಾಯೂರಚಂದ್ರೋ

ವೇಣುಂ ಬಿಂಬೋಷ್ಠದಲಕಲಿತಂ ಬಿಭ್ರದಾಪೂರ್ಣನಾದಂ .

ಸ್ನಿಗ್ಧಾ ಚ ಶ್ರೀರ್ನಟ ಇವ ಲಸದ್ವೇಶ ಸೌಂದರ್ಯಸಾರೋ

ಬಿಭ್ರದ್ರಾಮಃ ಪ್ರಮುದವಿಪಿನಂ ವಲ್ಲವೀರ್ಮೋದಯಾನಃ .. 5..

ದ್ವಿಪರಾರ್ಥಾವಸಾನೇಽಪಿ ನಿತ್ಯಂ ಕ್ರೀಡತಿ ರಾಘವಃ .

ನಾಂತೋಽಸ್ಯ ನಿತ್ಯಲೀಲಾನಾಂ ಸ್ವಾನಂದರಸರೂಪಿಣಃ .. 6..

ರಾಘವೋ ಮೋದಯನ್ ಗೋಪೀಸ್ತಾ ಏವ ಸಪರಿಚ್ಛದಾಃ .

ಏವಂ ಯೋಗೀ ವೈ ರಮತೇ ರಾಮೋ ರಮಯತಾಂ ವರಃ .. 7..

ನಿರ್ವಿಕಾರೋ ಬ್ರಹ್ಮಣೋಽಪಿ ಪ್ರತಿಷ್ಠಾ ಪರಮಾಸ್ವದಂ .

ನಾಸ್ಯ ಕಾಮೇನ ಕೋಪೇನ ಲೋಭೇನ ಚ ಮಹಾತ್ಮನಃ .. 8..

ಮನೋವಿಕಾರಃ ಸಮಭೂದ್ಯಥಾ ಸಂಸಿದ್ಧಿಯೋಗಿನಃ .

ಇತ್ಯೇವಂ ರಾಮದೇವಸ್ಯ ಬಾಲಲೀಲಾಂ ಶೃಣೋತಿ ಯಃ .. 9..

ಸ ಯಾತಿ ರಾಮಸಾಯುಜ್ಯಂ ಪರಮಾನಂದನಿರ್ವೃತಿಃ (ತಿಂ ?).

ಅಥಾಹಮಭಿಧಾಸ್ಯಾಮಿ ರಾಮರಾಸಂ ಮನೋಹರಂ .. 10..

ಅದೃಶ್ಯಂ ಯತ್ ಸುರೇಂದ್ರಾದ್ಯೈಶ್ಚಕಾರ ರಘುಪುಂಗವಃ .
 ಕೋಟಿಕಂದರ್ಪಲಾವಣ್ಯವಿಜಯೀ ರಘುಪುಂಗವಃ .. 11..
 ರಾಮಕಂಟಕರೂಪಾಂಶ್ಚ ಮಹಾದೈತ್ಯಾನಜೀಹನತ್ .
 ತೇಷಾಂ ವಧೇಷು ಸಂವಿಘ್ನಂ ಸಹಸಾ ವಿನಿವಾರಯನ್ .
 ಮಹಾವೀರೋ ರಾಮಚಂದ್ರಶ್ಚಕಾರಾತೀವ ವಿಕ್ರಮಂ .. 12..
 ರಮಣಮನುದಿನಂ ಯೋ ರಾಮಚಂದ್ರಸ್ಯ ಪೂರ್ಣಂ
 ಪ್ರಣತಮತಿರಧೀತೇ ಮಾನವೋ ರಾಮಭಕ್ತಃ .
 ಸ ಭವತಿ ಶಿವತುಲ್ಯೋ ರಾಮಭಕ್ತ್ಯಾ ಪ್ರಪೂರ್ಣಃ
 ಪರಮಸುಖನಿಮಗ್ನಶ್ಚಿನ್ಮಯಾನಂದರೂಪಃ .. 13..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಕೇಲಿವರ್ಣನಂ ನಾಮ
 ಚತುರ್ವಿಂಶೋಧ್ಯಾಯಃ .. 24..

25

ಭುಶುಂಡ ಉವಾಚ .
 ಶ್ರುತ್ವೇದಂ ರಾಮಚಂದ್ರಸ್ಯ ಕೌಮಾರಚರಿತಂ ಮಮ .
 ಮನಃ ಶೀತಲತಾಮೇತಿ ಯದ್ವತ್ ಪೀಯೂಷಧಾರಯಾ .. 1..
 ದತ್ತ್ವಾ ವರಂ ಗೋಪಿಕಾನಾಂ ನಿತ್ಯಮಾತ್ಮಪ್ರದಂ ವಿಧೇ .
 ಯಚ್ಚಕಾರ ರಘುಶ್ರೇಷ್ಠಸ್ತನ್ನಃ ಶಂಸಿತುಮರ್ಹಸಿ .. 2..
 ಚೀರ್ಣವ್ರತಾನಾಂ ವಿಪ್ರಾಣಾಂ ದಂಡಕಾರಣ್ಯವಾಸಿನಾಂ .
 ಯಥಾ ವರಂ ದದೌ ರಾಮಸ್ತಥಾ ಮೇ ವದ ವಿಸ್ತರಾತ್ .. 3..
 ದ್ವಿಪರಾರ್ಥಾಂತೇಽಪಿ ನಿತ್ಯಂ ಸಹಜಾನಂದಲೋಕಗಃ .
 ರಾಸಂ ಚಕಾರ ರಾಮಾಭಿಃ ಪರಮೈಶ್ವರ್ಯಭಾವಿತಃ .. 4..
 ತತ್ರಾಪಿ ದಿವ್ಯರಾಸೇ ತು ಯಾನಿ ಯಾನಿ ಶುಭಾನಿ ಚ .
 ಚಕ್ರೇ ರಾಸಚರಿತ್ರಾಣಿ ತಾನಿ ಮೇ ಕಥಯ ಪ್ರಭೋ .. 5..
 ಏಕಪತ್ನೀವ್ರತೇ ಸ್ಥಿತ್ವಾ ಸತ್ಯಂ ಲೋಪಿತವಾನ್ ಚ .
 ಬಹುಕಾಂತಾರತಿಂ ದೃಷ್ಟ್ವಾ ತಥಾ ನ ದ್ವೇಷ್ಟಿ ಜಾನಕೀ .. 6..
 ತದೇತತ್ ಕಥಯಾಸ್ತಾಕಂ ರಾಮಚಾರಿತ್ರಮದ್ಭುತಂ .
 ಶೃಣ್ವತೋ ಮೇ ಮಹಾನ್ ಹರ್ಷೋ ರೋಮಭೇದಶ್ಚ ಜಾಯತೇ .. 7..
 ಗದ್ಗದಶ್ಚ ತಥಾ ಕಂಠೇ ಚಿತ್ತಸೈವ ಚ ನಿರ್ವೃತಿಃ .
 ಅಹೋ ಧನ್ಯಾ ಅಮೀ ದೇವಾ ಮದಂಗವಿನಿವಾಸಿನಃ .. 8..
 ಯೇ ಪಿಬಂತಿ ಶುಭಂ ನಿತ್ಯಂ ರಾಮಚಂದ್ರಕಥಾಮೃತಂ .

ಧನ್ಯೋಽಹಂ ಕೃತಕೃತ್ಯಶ್ಚ ತೀರ್ಯಗ್ನೋನಿಗತೋಽಪಿ ಸನ್ .. 9..
 ಯತ್ಪಿಬಾಮ್ಯಮೃತಂ ಬ್ರಹ್ಮನ್ ಭವದ್ವದನವಿಚ್ಯುತಂ .
 ಬ್ರಹ್ಮೋವಾಚ .
 ಅಹೋ ಪರಿಣತಾ ಬುದ್ಧಿಸ್ತವ ಸಮ್ಯಗ್ವಿಭಾತಿ ಮೇ .. 10..
 ಪುನಃ ಪುನಃ ಪ್ರಶ್ನಯಸಿ ಯದ್ವಾರಾಘವಪತೇಃ ಕಥಾಂ .
 ವಕ್ಷಾಮ್ಯಹಂ ತು ವಕ್ತವ್ಯಮವಕ್ತವ್ಯಂ ಕದಾಚನ .. 11..
 ಗೋಪನೀಯಂ ಶುಕೇನಾಪಿ ಯದ್ ಯೋಗೀಂದ್ರೇಣ ಧೀಮತಾ .
 ಕಥಾಮೃತೈಕಕುಂಡಸ್ಯ ಚತ್ವಾರೋ ರಕ್ಷಕಾ ವಯಂ .. 12..
 ಅಹಂ ಶುಕಶ್ಚ ಶೇಷಶ್ಚ ತಥಾ ದೇವೀ ತು ಜಾನಕೀ .
 ನ ಬ್ರೂಮಃ ಸಕಲಂ ತತ್ತ್ವ ಗೋಪನೀಯಂ ಪ್ರಯತ್ನತಃ .. 13..
 ವಾಚಕಾನ್ ಘಾತಯಿಷ್ಯಾಮಿ ಮಾತೃಜಾರಪ್ರಸಂಗವತ್ .
 ಅಧಿಕಾರಿಣಮಾಲೋಕ್ಯ ಕಥಂಚಿತ್ ಕಥಯಾಮಹೇ .. 14..
 ಪಂಚಾಧಿಕಾರಿಣೋಽಪ್ಯತ್ರ ಷಷ್ಠೋ ನೈವೋಪಲಭ್ಯತೇ .
 ತ್ವಮಂಡಜೌತ್ತರೇಯಶ್ಚ ಧರಣೀ ಚ ಪತಿವ್ರತಾ .. 15..
 ಸೌಮಿತ್ರೇಯಶ್ಚೋರ್ಧ್ವರೇತಾ ತಥಾ ಮಾರುತನಂದನಃ .
 ತುಭ್ಯಂ ಮಯಾ ಸಮಾಖ್ಯಾತಾ ಕಲ್ಪೇ-ಕಲ್ಪೇ ಯುಗೇ ಯುಗೇ .. 16..
 ರಾಮಮಾಯಾಪ್ರಭಾವೇಣ ಪುನರ್ವಿಸ್ಮೃತವಾನಸಿ .
 ಶುಕೇನ ಚೌತ್ತರೇಯಾಯ ರಾಮಚಾರಿತ್ರಮೀರ್ಯತೇ .. 17..
 ಇಹೈವ ಶುದ್ಧಸತ್ತ್ವಾಯ ಗೋಲೋಕೇ ಪ್ರೇಮಭಾಗಿನೇ .
 ಪುನಶ್ಚ ಭಗವಾನ್ ಶೇಷೋ ವ್ಯಾಚಷ್ಟೇ ಧರಣೀಂ ಪ್ರತಿ .. 18..
 ಲಕ್ಷ್ಮಣಾಯ ತಥಾ ದೇವೀ ಜಾನಕೀ ಪ್ರತ್ಯುವಾಚ ಹ .
 ತಚ್ಛೃತ್ವಾ ಸಕಲಂ ಪ್ರೋಕ್ಷಂ ಲಕ್ಷ್ಮಣೇನ ಹನೂಮತೇ .. 19..
 ಪಂಚೇಮಾಃ ಸಂಹಿತಾಸ್ತತ್ರ ಸಂಕ್ಷೇಪೇಣ ಶೃಣು ದ್ವಿಜ .
 ಭೌಶುಂಡೀ ಪರಮೇಯಂ ಷಟ್ತ್ರಿಂಶತ್ಸಾಹಸ್ರಮೀರಿತಾ .. 20..
 ಚತ್ವಾರಿಂಶತ್ಸಹಸ್ರಂ ತು ಲಕ್ಷಮಾತ್ರ ಮುದೀರಿತಂ .
 ಹನುಮತ್ಸಂಹಿತಾಲಕ್ಷಂ ವಾಯುಲೋಕೇ ವಿರಾಜತೇ .. 21..
 ಸಮುಚ್ಚಯಸ್ತು ಪಂಚಾನಾಂ ಮಯೋಕ್ತಾ ಬ್ರಹ್ಮಸಂಹಿತಾ .
 ಇತ್ಯೇವಂ ರಾಮಚರಿತಂ ಶತಕೋಟಿಪ್ರವಿಸ್ತರಂ .. 22..
 ಪ್ರತಿಕಲ್ಪಂ ಪ್ರತಿಯುಗಂ ಅನ್ಯದನ್ಯದ್ ವಿಭಾವ್ಯತಾಂ .
 ನಾಂತಸ್ತಸ್ಯ ಚರಿತ್ರಾಣಾಂ ಕಲ್ಪಕೋಟಿಶತೈರಪಿ .. 23..
 ಕಿಂಚಿತ್ ಸಮಾಧಾವಾಲೋಕ್ಯ ಶೃಣು ಪುತ್ರ ನಿಗದ್ಯತೇ .

ಯತ್ಪ್ರಪ್ತಂ ತು ತ್ವಯಾ ಗೋಪೀರಾಮಯೋಃ ಕ್ರೀಡನಂ ಪರಂ .. 24..
ತತ್ಸುಗೋಪ್ಯಂ ಕಥಂ ವಾಚ್ಯಂ ವಕ್ತಾಸ್ಯಾನ್ನಾರಕೇ ಧ್ರುವಂ .
ಅಥಾಪಿ ಶುದ್ಧಸತ್ತ್ವಾಯ ಭಕ್ತಾಯ ವಿಮಲಾತ್ಮನೇ .. 25..
ವಾಚ್ಯಮಾಚಾರ್ಯವರ್ಯೈಸ್ತು ತಚ್ಛುತ್ವಾ ತತ್ಪರೋ ಭವೇತ್ .
ಸತ್ಯಂ ಸತ್ಯಂ ಮಯಾ ನಿತ್ಯಂ ಚಿಂತ್ಯತೇ ಮೂಲಮಂತ್ರವತ್ .. 26..
ತದ್ಧ್ಯಾನಾಮೃತಯೋಗೇನ ತಿಷ್ಠಾಮ್ಯಾಕಲ್ಪಮಂಡಜ .
ತಪಸ್ತಪ್ತಂ ಮಯಾ ಪೂರ್ವ ತೀವ್ರಾತ್ತೀವ್ರತರಂ ದ್ವಿಜ .. 27..
ತೇನ ಪ್ರಸನ್ನಃ ಸೀತೇಶಃ ಸದಾ ಮಾಂ ದರ್ಶನಂ ದದೌ .
ಸ್ವಲೋಕಂ ದರ್ಶಯಾಮಾಸ ಗೋಲೋಕಾತ್ ಪರತಸ್ತು ಯತ್ .. 28..
ತತ್ರ ರಾಸವಿಲಾಸಾದಿ ದೃಷ್ಟವಾನಹಮದ್ಭುತಂ .
ಪ್ರಮೋದವಿಪಿನೇ ಪೂರ್ವಂ ರಾಮಶ್ಚಕ್ರೇ ಸುಕ್ರೀಡನಂ .. 29..
ತಸ್ಯಾಪ್ಯನುಕೃತಿಂ ಕೃಷ್ಣಶ್ಚಕ್ರೇ ವೃಂದಾವನೇ ವನೇ .
ಶ್ರೀರಾಮೋ ಭಗವಾನ್ ಪೂರ್ಣಃ ಕಲಾಭಿಃ ಪುರುಷೋತ್ತಮಃ .. 30..
ಕೋಟಿಲಕ್ಷ್ಮೀಸಹಸ್ರಾಣಾಮಂಶಿನೀ ಜನಕಾತ್ಮಜಾ .
ಏತಯೋರೇವ ದಿವ್ಯಾಂಶೌ ರಾಧಾಕೃಷ್ಣಾತ್ಮಕೌ ವ್ರಜೇ .. 31..
ಕಾಲೇ-ಕಾಲೇ ಸಮುದ್ಭಯ ಕುರುತಃ ಶಾಶ್ವತೀಂ ರತಿಂ .
ರಾಮಾಂಶೋ ಭಗವಾನ್ ಕೃಷ್ಣಃ ಸೀತಾಂಶೋ ರಾಧಿಕೇಶ್ವರೀ .. 32..
ಅನ್ಯಾಶ್ಚ ಸಕಲಾ ಗೋಪ್ಯಸ್ತದಂಶಾಂಶಾ ಉದೀರಿತಾಃ .
ದ್ವಾರಿಕಾಯಾಂ ರುಕ್ಮಿಣೀಯಂ ಮಹಾಲಕ್ಷ್ಮೀ ಮಹೇಶ್ವರೀ .. 33..
ಅನ್ಯಾಶ್ಚ ಸತ್ಯಭಾಮಾದ್ಯಾಸ್ತದಂಶಾಃ ಸಹಜಾತ್ಮಿಕಾಃ .
ಕ್ಷಚಿದಾವೇಶರೂಪೇಣ ಕ್ಷಚಿದಂಶಸ್ವರೂಪತಃ .. 34..
ಕ್ಷಚಿತ್ ಸಾಕ್ಷಾತ್ ಸ್ವಯಂ ಸೀತಾ ರಮತೇ ಪ್ರಭುಣಾ ಸಹ .
ಸೈವ ರಾಸೇಶ್ವರೀ ತೇನ ರಮತೇ ರಾಸಮಂಡಲೇ .. 35..
ಏಕಥಾ ಶತಥಾ ಚೈವ ಕೃತ್ವಾ ರೂಪಾಣಿ ಸಂತತಂ .
ತಚ್ಚರಿತ್ರಂ ಮಹಾಗೋಪ್ಯಂ ಮಯಾ ಜ್ಞಾತುಂ ನ ಶಕ್ಯತೇ .. 36..
ಕುರು ಕಲ್ಪಶತಂ ತೀವ್ರಾಂ ತಪಶ್ಚರ್ಯಾಂ ಸ್ವಶೋಧಿಕಾಂ .
ತದಾ ತೇ ತಾದೃಶೀ ಭಕ್ತಿರ್ಭವಿಷ್ಯತ್ಯನಪಾಯಿನೀ .. 37..
ತದಾ ಶ್ರೀರಾಮಚಾರಿತ್ರಂ ಶ್ರೋತುಮರ್ಹಸ್ಯಶೇಷತಃ .
ನೋಚೇನ್ಯಾಮೇವ ಶಪ್ಸ್ಯಂತಿ ಯೋಗೀಂದ್ರಾಸ್ತೇ ಶುಕಾದಯಃ .. 38..
ಅನಧಿಕಾರಿಣೇ ಮಾ ಬ್ರೂಯಾದಿತ್ಯುಕ್ತಂ ಪ್ರಭುಣಾಪಿ ಮೇ .
ಇತಿ ಬ್ರಹ್ಮವಚಃ ಶ್ರುತ್ವಾ ಭುಶುಂಡೋ ನಾಮ ವೈ ದ್ವಿಜಃ .. 39..

ಮಹತೀಮಾರ್ತ್ರಿಮನ್ವಾಚ್ಛತ್ ಪ್ರಾಣಾಂತೇಽಪಿ ಗರೀಯಸೀಂ .
 ಆಕಾಶವಾಕ್ ಸಮುದ್ಭೂತಾ ತದಾ ಸಂಶೃಣ್ವತೋಸ್ತಯೋಃ .. 40..
 ಬ್ರೂಹಿ ಬ್ರಹ್ಮನ್ನಶೇಷೇಣ ಮಮ ಚಾರಿತ್ರಮದ್ಭುತಂ .
 ರಾಸಲೀಲಾವಿನೋದಾಖ್ಯಂ ಭಕ್ತಾಯಾಂಡಜರೂಪಿಣೇ .. 41..
 ಅಯಂ ಹಿ ಸುಮಹಾನ್ ಯೋಗೀ ಮಮೈಕಾಂತರತಿಪ್ರಿಯಃ .
 ಶಾಂತೋ ದಾಂತಸ್ತಿತಿಕ್ಷಶ್ಚ ಕೋಟಿಕಲ್ಪಕೃತಶ್ರಮಃ .. 42..
 ಮಧ್ಯಕ್ಷೋ ಮತ್ಪರಃ ಶಾಂತೋ ಮದರ್ಥತ್ಯಕ್ತಸಂಸ್ಕೃತಿಃ .
 ಏಕಾಂತಚಾರೀ ವಿನಯೀ ಭಕ್ತಾನಾಂ ಪ್ರೀತಿವರ್ಧನಃ .. 43..
 ಜ್ಞಾಪಯಾಸ್ಮೈ ವಿಶೇಷೇಣ ರಾಮಚಾರಿತ್ರಮದ್ಭುತಂ .
 ಪೀತ್ವಾ ಪೀಯೂಷವತ್ ಸರ್ವಂ ನಾನ್ಯಸ್ಮೈ ಕಥಯಿಷ್ಯತಿ .. 44..
 ಇತಿ ದೈವೀಂ ಗಿರಂ ಶ್ರುತ್ವಾ ಬ್ರಹ್ಮಾ ಸಂಜಾತಸಂಭ್ರಮಃ .
 ಸಂಪೂಜ್ಯ ದ್ವಿಜಮಾಚಷ್ಟೇ ರಾಮಲೀಲಾಂ ಮನೋಹರಾಂ .. 45..
 ಏತಾಮೈಕಾಂತಿಕೀಂ ಲೀಲಾಂ ಯೋ ಬ್ರೂಯಾದನಧಿಕಾರಿಣೇ .
 ಸ ಪಚ್ಯೇತ ಮಹಾಘೋರೇ ನರಕೇ ದೈವಚೋದಿತಃ .. 46..
 (ಯಃ)ಕೃಷ್ಣೈಕಾಂತತರೋ ಭಕ್ತೋ ರಾಮಭಕ್ತಿವಿವರ್ಜಿತಃ .
 ತಸ್ಮೈ ನ ಕಥಯೇದೇತಾಂ ಲೀಲಾಂ ವಿಶ್ವಸ್ಯ ಪಾವನೀಂ .. 47..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
 ಪಂಚವಿಂಶೋಽಧ್ಯಾಯಃ .. 25..

26

ಬ್ರಹ್ಮೋವಾಚ .
 ಶೃಣು ದ್ವಿಜ ಪ್ರಮಾಣಜ್ಞ ರಾಮಲೀಲಾಂ ಮನೋಹರಾಂ .
 ದಿವ್ಯರಾಸಸಮಾಯುಕ್ತಾಂ ಸೀತಾಕೌತುಕವರ್ಧಿನೀಂ .. 1..
 ಸರ್ವೇಽಪ್ಯಗ್ನಿಕುಮಾರಾಸ್ತೇ ಷಷ್ಟಿಸಾಹಸ್ರಸಂಖ್ಯಕಾಃ .
 ರಾಮಲೀಲಾರಸಾಭಿಜ್ಞಾಃ ಪ್ರಾಪುರ್ನಿಜತಪಃ ಫಲಂ .. 2..
 ಕಲ್ಪಂ ಸಾರಸ್ವತಂ ಪ್ರಾಪ್ಯ ದಂಡಕಾರಣ್ಯವಾಸಿನಃ .
 ಶ್ರುತಯಶ್ಚೈವ ಸಂಜಾತಾ ಗೋಪೀರೂಪೇಣ ಗೋಕುಲೇ .. 3..
 ರಾಮರೂಪಮನುಪ್ರಾಪುಃ ಸರಯ್ವಾಸ್ತಟಯೋರ್ಧ್ವಯೋಃ .
 ಪ್ರಮೋದವನವಾಸಿನ್ಯೋ ಜಾನಕ್ಯಾಶ್ಚ ಮಹಾಪ್ರಿಯಾಃ .. 4..
 ರಾಮತತ್ತ್ವ ಮನುಪ್ರಾಪ್ಯ ಮುಮುಕ್ಷುಃ ಕಾಮಭಾವಿತಾಃ .
 ಅನ್ಯಾಶ್ಚ ದಿವ್ಯಲಲನಾ ದಿವ್ಯರೂಪಸಮನ್ವಿತಾಃ .. 5..

ಕೃತ್ವಾ ತಪೋ ವರಂ ಲಬ್ಧ್ವಾ ದಿವ್ಯಮಾಪುರ್ಮನೋರಥಂ .
 ತತೋ ನಿಜವರಂ ಸತ್ಯಂ ಕತ್ವಾ ರಾಮೋ ಮಹಾಮನಾಃ .. 6..
 ಕಾಮತತ್ತ್ವೇನ ತಾಃ ಸರ್ವಾ ರಮಯಾಮಾಸ ಗೋಪಿಕಾಃ .
 ಅಥ ಪ್ರಾದುರಭೂತ್ ಕಾಮಃ ಸಹಜಾನಂದಲಕ್ಷಣಃ .. 7..
 ಜಾನಕೀಂ ವೇಪಯಾಮಾಸ ಸಹಜಾನಂದರೂಪಿಣೀಂ .
 ಸಾ ವೇಪಿತಾ ಕಾಮಶರೈಃ ಪ್ರಾದುರಭೂಯ ರಘೂದ್ವಹಾತ್ .. 8..
 ದಿವ್ಯವೇಶಧರಾ ಭೂತ್ವಾ ಕ್ಷೋಭಯಾಮಾಸ ರಾಘವಂ .
 ಸಂಕ್ಷುಬ್ಧಃ ಕಾಮಬಾಣೇನ ತಾಮಾಲಿಂಗಿತುಮೀಯಿವಾನ್ .. 9..
 ತಮಾಯಾಂತಂ ಸಮಾಲೋಕ್ಯ ಸ್ವಯಮಂತರ್ಬಭೂವ ಸಾ .
 ಅಥ ಖಿನ್ನೋ ರಾಜಸೂನುವಿರಹೇಣ ಮೃಗೀದೃಶಃ .. 10..
 ಇತಸ್ತತೋ ಭ್ರಾಮ್ಯಮಾಣೋ ದಿಶಃ ಶೂನ್ಯಾ ವಿಲೋಕಯನ್ .
 ಪಾಂಡುಕ್ಷಾಮವಪುಃ ಸಾಶ್ರುಸ್ತಬ್ಧಃ ಪುಲಕಪೂರಿತಃ .. 11..
 ದಿನೇ ದಿನೇ ವ್ಯಥಾಪೂರ್ಣಃ ಪ್ರಲೀನಸಕಲೇಂದ್ರಿಯಃ .
 ಪದ್ಮಪತ್ರವಿಶಾಲಾಕ್ಷೀಂ ತಾಮೇವ ನಿಜವಲ್ಲಭಾಂ .. 12..
 ಧ್ಯಾಯಮಾನೋಽಂತರಾ ದೃಷ್ಟ್ವಾ ಬಹಿಃ ಶೂನ್ಯಾಖಿಲಕ್ರಿಯಃ .
 ಅಶುಷ್ಯದ್ರಾಜತನಯೋ ದೀರ್ಘಮಾಣಃ ಸ್ವವಕ್ಷಸಿ .. 13..
 ಕ್ವಚಿಚ್ಛಂದ್ರಮುಪಾಲೇಭೇ ಪೂರ್ಣಬಿಂಬಂ ಸುಧಾಮಯಂ .
 ಕ್ವಚಿತ್ ಪದ್ಮವನಂ ದೃಷ್ಟ್ವಾ ದುಃಖೀ ನೇತ್ರೇ ನೃಮೀಲಯತ್ .. 14..
 ಕ್ವಚಿತ್ ಕೈರವಿಣೀಂ ವೀಕ್ಷ್ಯ ಬಭೂವ ಚ ಪರಾಜ್ಞುಖಃ .
 ಕ್ವಚಿತ್ ರಂಭಾವನಂ ದೃಷ್ಟ್ವಾ ಸ್ಪೃಷ್ಟ್ವಾ ಪ್ರಾದ್ರವದಾತುರಃ .. 15..
 ಕ್ವಚಿತ್ ಕುಂಜಲತಾಂ ದೃಷ್ಟ್ವಾ ವಕ್ತುಂ ಸಮುಪಚಕ್ರಮೇ .
 ಕ್ವಚಿತ್ ವಸಂತಮಾಲೋಕ್ಯ ಮೇನೇ ದಾವಾನಲಂ ವಿಭುಃ .. 16..
 ಕ್ವಚಿದೇಕಾಂತಸದನೇ ತಾಮುಪಾಲಭತ ಪ್ರಿಯಾಂ .
 ಅಯೇ ! ಕರೋರಹೃದಯೇ ದೃಷ್ಟೇ ಜನಕನಂದಿನಿ .. 17..
 ವ್ಯಥಮಾನಹೃದಂ ದೃಷ್ಟ್ವಾ ನಾದ್ಯಾಪಿ ಕರುಣಾ ತವ .
 ಸಕೃನ್ನೇ ದರ್ಶನಂ ದತ್ತ್ವಾ ಮಹಾವಿರಹವರ್ಧನಂ .. 18..
 ಅಂತರ್ಹಿತಾ ತ್ವಂ ಕಿಂ ಬ್ರೂಮಃ ಪ್ರೇಮಶೂನ್ಯಕರೋರತಾಂ .
 ಕ್ವಚಿದಾಕಾಶಮಾಲಿಂಗ್ಯ ಪ್ರಿಯಾಬುದ್ಧ್ಯಾ ಮುಮೋದ ಸಃ .. 19..
 ಕ್ವಚಿನ್ನವದಲಂ ದೃಷ್ಟ್ವಾ ಚಕ್ರೇ ಚುಂಬನಗಾಂ ಧಿಯಂ .
 ಕ್ವಚಿತ್ ಖಿನ್ನಮನಾಃ ಶ್ರಾಂತೋ ಶಯ್ಯಾಮಾಲಿಂಗ್ಯ ಸಂಶ್ರಿತಃ .. 20..
 ಕ್ವಚಿದ್ಧಸನ್ ಕ್ವಚಿದ್ಧಾವನ್ ಕ್ವಚಿತ್ ಕ್ರೀಡಾರಸಂ ದಧತ್ .

ಕ್ವಚಿದುನ್ಮತ್ತವಜ್ಜಲ್ಪನ್ ಕ್ವಚಿತ್ ಕುರ್ವನ್ ಮನೋರಥಾನ್ .. 21..
 ನೈವ ಲೇಭೇ ರತಿಂ ಕ್ವಾಪಿ ಪ್ರಿಯಾಧ್ಯಾನಪರಾಯಣಃ .
 ಸರಯೂಘೋಷ ವಾಸಿನ್ಯೋ ದಿವ್ಯಾಶ್ಚ ಲಲನಾಗಣಾಃ .. 22..
 ರಾಮನಾಯಕಮಾಲೋಕ್ಯ ಬಭೂವುಃ ಕಾಮಪೀಡಿತಾಃ .
 ಕಾಶ್ಚಿತ್ತದ್ಗುಣಮಾಕರ್ಣ್ಯ ಬಭೂವುಃ ಕಾಮಮೋಹಿತಾಃ .. 23..
 ಕಾಶ್ಚಿತ್ ಸಾಕ್ಷಾದಮುಂ ದೃಷ್ಟ್ವಾ ನಿಪೇತುರ್ಭ್ರಮೂರ್ಛಿತಾಃ .
 ಕಾಶ್ಚಿಚ್ಚಿತ್ರಗತಂ ದೃಷ್ಟ್ವಾ ಜಾತಾಃ ಕಾಮಶರಾದಿತಾಃ .. 24..
 ಕಾಶ್ಚಿತ್ ಸ್ವಪ್ನೇ ಸಮಾಲೋಕ್ಯ ಪೀಡಾಮಾಪುಃ ಸುದುಃಸಹಾಂ .
 ಏವಂ ರಾಮಗುಣಾಕೃಷ್ಟಾಃ ಸಮಸ್ತಾ ವಾಮಲೋಚನಾಃ .. 25..
 ವಿರಹಾತ್ತಾಃ ಶ್ರಿತೈಕಾಂತಾ ದೂತೀಭಿಃ ಸಂನ್ಯವೇದಯನ್ .
 ತಾಸಾಂ ದೂತ್ಯೋ ರಾಮಮೇತ್ಯ ಪ್ರೋಚುವಿರಹಜಾಂ ವ್ಯಥಾಂ .. 26..
 ದೂತ್ಯ ಊಚುಃ .
 ಅಯಿ ಸುಂದರ ರಾಘವೋತ್ತಮ
 ತ್ವಮಸಿ ಪ್ರೇಮಭರೈಕಭಾಜನಂ .
 ವನಿತಾಃ ಸ್ಮರಬಾಣವೇಷಿತಾಃ
 ಸದಯ ತ್ವಂ ಪರಿಪಾಲಯ ಪ್ರಭೋ .. 27..
 ತವ ರೂಪವಿಮೋಹಿತಾಃ ಸ್ತ್ರೀಯಃ
 ಕಲಿತಾಃ ಕಾಮಕರೇ ಕೃತಾಶಯಾಃ .
 ಕುಲಶೀಲವಿಲಜ್ಜಯಾತುರಾಃ
 ಪಥಿ ರುದ್ಧಾಃ ಸರಿತೋ ಯಥಾಭವನ್ .. 28..
 ಅಯಿ ರಾಜಕುಮಾರ ಸಂಪ್ರತಿ
 ವ್ಯಥಿತಪ್ರಾಣವಿಮೋಚನೋದ್ಧರಾಃ .
 ನ ನಿಭಾಲಯಸೇ ಕಿಮೀದೃಶೀಃ
 ಕರುಣಾವಾರಿನಿಧಿಃ ಸ್ವಯಂ ಭವಾನ್ .. 29..
 ಅಥ ತೇ ಕಠಿನಂ ಯದಾ ಮನೋ
 ವ್ರಜರಾಮಾನನವೀಕ್ಷಣಾಕ್ಷಮಂ .
 ಮರಣಂ ತದಿಮಾ ಮೃಗೀದೃಶಃ
 ಕಲಯಿಷ್ಯಂತಿ ವಿರ್ಗಹಿತಂ ಭುವಿ .. 30..
 ಅಯಿ ಕಾಮಪರಾರ್ಥಸುಂದರ
 ತ್ರಿಜಗನ್ಮೋಹನಮಂಜುಲಾಕೃತೇ .
 ಮೃತ ಏಷ ಮೃಗೀದೃಶೀಗಣಃ
 ಪ್ರಣಯಶ್ರೀಪರಿಪಾಲಕಸ್ತವ .. 31..

ಅಯಿ ಮನ್ಮಥಮೋಹನಾಕೃತೇ
 ಕಿಮಿಯಂ ತೇ ಪ್ರಕೃತಿರ್ದುರತ್ಯಯಾ .
 ಯದಮೂರ್ಲಲನಾ ನಿಜಾಧರಾ
 ಮೃತಪಾನೇನ ನ ಜೀವಯಸ್ಯುತ .. 32..
 ವನಿತಾವಧಪಾತಕೋದ್ಭವಂ ಭಯ
 ಮಾಸ್ತೇ ಭವತೋಽಥವಾ ನ ವಾ .
 ರಘುವಂಶವಿಭೂಷಣೋ ಭವಾನ್
 ಕಥಮತ್ಯುಗ್ರಮಧರ್ಮಮಾಶ್ರಿತಃ .. 33..
 ಚರಣಾಂಬುಜನಿರ್ಗಲನ್ಮಧುದ್ರವ
 ಧಾರಾಸುಖಿತಾಂತರಾಶ್ರಯಾಃ .
 ಮುನಯೋಽಪಿ ಭವದ್ಗುಣಾಮೃತಂ
 ನನು ಗಾಯಂತಿ ರಜಸ್ತಮೋಲಯಾಃ .. 34..
 ಅಯಿ ರಾಘವವರ್ಯಧುರ್ಯ ತೇ
 ಚರಣಾಂಭೋಜಪರಾಗಕಾಂಕ್ಷಿಣೀಃ .
 ಅಬಲಾ ಮದನೇನ ಘಾತಯನ್
 ಹೃದಿ ಚಿಂತಾಂ ಮಹತೀಮವಾಪ್ಸ್ಯಸಿ .. 35..
 ಶಿಶುನೈವ ವಿಮೋಹಿತಾಂತರಾ
 ವನಿತಾಸ್ತಾ ವ್ರತಬಂಧಕರ್ಶಿತಾಃ .
 ಭವತಾ ವರದಾನನಿವೃತ್ತಾ
 ವಚನೇನೈವ ನ ವಂಚಿತಾಃ ಕಿಮು .. 36..
 ಇದಮೀದೃಶಬಾಲಭಾಷಿತಂ
 ಧರಣೌ ಸಂಪ್ರತಿ ವಿಶ್ವಸೇತ ಕಃ .
 ಅಥ ವಿಶ್ವಸನೀಯಭಾಷಿತೋ
 ದಯಿತೋ ಯದ್ಯಸಿ ತತ್ ಪ್ರಸೀದ ಭೋಃ .. 37..
 ನಿಜಶೈಶವಕರ್ಮವಿಸ್ಮರನ್
 ವರದಾನಂ ಯದಿ ವಿಸ್ಮೃತೋಽಸಿ ಭೋಃ .
 ತದಿಮಾ ಯುವರಾಜ ಸಂಪ್ರತಿ
 ಪ್ರಣಯೇನೈವ ಸುನಿವೃತ್ತಾಃ ಕುರು .. 38..
 ಯದಿಚೇಚ್ಛರಣಾಗತಾ ಅಮೂಃ
 ಪರಿಪಾತುಂ ಕ್ಷಮತೇ ನ ತೇ ಮನಃ .
 ಭವತಃ ಸುಚಿರಸ್ಥಿರಂ ವ್ರತಂ
 ಗತಮೇವ ಪ್ರತಿಭಾತಿ ಮೇಽಧುನಾ .. 39..

ಶರಣಾಗತಪಾಲನವ್ರತಂ
 ಯದಿ ತೇ ಸುಸ್ಥಿರಮಸ್ತಿ ರಾಘವ .
 ತದಿಮಾ ರಘುರಾಜ ಕನ್ಯಕಾ
 ವಿರಹಾಂಭೋನಿಧಿತಃ ಸಮುದ್ಧರ .. 40..
 ಪ್ರಭುಣಾ ಕರುಣಾವತಾ ತ್ವಯಾ
 ನ ವಿಲಂಬಃ ಕರಣೀಯ ಏವ ಚೇತ್ .
 ಪರಿಪಾಲಯ ಘೋಷಸುಂದರೀ
 ನಿಜನಾಥಾಃ ಸ್ಮರಬಾಣಪೀಡಿತಾಃ .. 41..
 ರಘುನಾಥ ಭವಾನ್ ಭವಾರ್ಣವೇ
 ಪ್ರಕಟೋಽಭೂನಿಜಸೌಖ್ಯಹೇತವೇ .
 ನ ಕಥಂ ನಿಜನಾಥಸುಂದರೀ
 ನಿವಹಂ ಸಂವ್ಯಥಯನ್ ನ ಲಜ್ಜತೇ .. 42..
 ಇತಿ ಶುಶ್ರುಮ ದೇವಕಾರ್ಯಕೃತ್
 ಕೃತವೇಶಃ ಪುರುಷೋತ್ತಮೋ ಭವಾನ್ .
 ತದಿಮಾಃ ಸುರಲೋಕಸುಂದರೀಃ
 ವಿರಹಾರ್ತಾಃ ಪರಿಪಾಲಯ ಪ್ರಭೋ .. 43..
 ಪರಿಪಾಲಯ ನಾಥ ಸೇವಕಾನ್
 ನಿಜಲಾವಣ್ಯಸುದೈಕಸಂಶ್ರಯಾತ್ .
 ಇತಿ ತೇ ವಿರುದಾವಲೀ ಯಥಾ
 ನ ವಿಶೀರ್ಯೇತ್ ಕರುಣಾರಸಾಂಬುಧೀ .. 44..
 ಸ್ಮರಸುಂದರ ಕಾಪಿ ಮೂರ್ಛಿತಾ
 ಪ್ರಮದಂ ಕಾಪಿ ತನೋತಿ ಮಂತ್ರವಿತ್ .
 ಮುಹುರೇವ ಚ ಕಾಪಿ ಧಾವತಿ
 ತ್ರಪಯಾ ಕಾಪಿ ನಿರೋಧಿತಾಭವತ್ .. 45..
 ಪ್ರಲಪತ್ಯಪಿ ಕಾಪಿ ಭೂರಿಶಃ
 ಕರುಣಾಂ ಕಾಪಿ ನಿಭಾಲತೇ ತನುಂ .
 ಜಡವತ್ ಪ್ರಣಯೇನ ಕಾಪ್ಯಭೂದ್
 ಬಹುಶಃ ಖಿದ್ಯತಿ ರಾಮ ಕಾಚನ .. 46..
 ಪುಲಕಾನಿ ಬಿಭರ್ತಿ ಕಾಚನ
 ಸ್ವರಭಂಗಂ ಕುರುತೇ ಚ ಕಾಚನ .
 ಪ್ರಣಯೇನ ಚ ಕಾಪಿ ಕಂಪತೇ
 ಮಲಿನಾಂಗೀ ಖಲು ರಾಮ ಕಾಪ್ಯಭೂತ್ .. 47..

ಅಥ ಕಾಪಿ ಕರೋತಿ ರೋದನಂ
 ಪೃಥುಮುಕ್ತಾಫಲಲೋಚನಾಶ್ರುಭಿಃ .
 ಪ್ರಿಯ ಕಾಪಿ ವಿಲೀನವೃತ್ತಿಕಾ
 ಭುವನಂ ಶೂನ್ಯಮಿವೈವ ವೀಕ್ಷ್ಯತೇ .. 48..
 ಇತಿ ನಿತ್ಯಮುಪಸ್ಥಿತಂ ಮಹತ್
 ಕದನಂ ಘೋಷಪುರೀಮೃಗೀದೃಶಾಂ .
 ಕೃಪಯಾ ಕ್ಷಪಯಾತಿಕೋಮಲ
 ಪ್ರಕೃತೇ ರಾಮ ಧನುರ್ಧರಾಗ್ರಣೀಃ .. 49..
 ಅಯಿ ರಾಮ ಧನುರ್ಧರಾಗ್ರಣೀಃ
 ಪ್ರಸಭಂ ರಾಜಕುಮಾರ ಪಾಲಯ .
 ನಹಿ ಚೇನ್ನಿಹನಿಷ್ಯತೇ ಸ್ಮರೋ
 ನಿಜನಾಥಾಃ ಖಲು ಘೋಷಸುಂದರೀಃ .. 50..
 ಮಹತೀಂ ಶ್ರಿಯಮಾಪ್ತವಾನಸಿ
 ಸ್ಮರಸಿ ತ್ವಂ ಕಿಮು ಧೇನುಧೋರಣೀಃ .
 ಅಧುನಾಪಿ ತವೈವ ಗೋಪತೇ ಹೃದಿ
 ವಾಂಛಂತಿ ಗವೇಂದ್ರತಾಂ ಪ್ರಭೋ .. 51..
 ಸತತೋತ್ಸವಭೂರಿಭಾಗ್ಯವಾ
 ನಸಿ ಸಾಕೇತಪುರೀಪತೇಃ ಸುತಃ .
 ನ ಭವಂತಮಿಹ ತ್ಯಜಂತ್ಯಮೀ
 ಸ್ವಸಖಾಯಃ ಖಲು ಗೋಪಪುತ್ರಕಾಃ .. 52..
 ಮಹತೀ ಖಲು ರಾಮ ವರ್ತತೇ
 ಭವತಃ ಶ್ರೀಗುರುಗೋಪವೇಶ್ಮಸು .
 ನ ತಥಾ ಹೃದಯಂ ಧಿನೋತ್ಯಸೌ
 ನೃಪ ಸಂಪತ್ತಿರಪಾರಕುಂಜರಾ .. 53..
 ಪಿತೃತೋ ಭವತೇ ಪ್ರದರ್ಶಿತಾ
 ಕಮಲಾ ಕೋಟಿಗತೌಘಸೇವಿತಾ .
 ಕಿಮು ವಿಸ್ಮರಣೇ ಭವಿಷ್ಯತಿ
 ಪ್ರಣಯಾವದ್ಧಗವೇಂದ್ರವೇಶ್ಮನಃ .. 54..
 ಜನನೀ ತವ ಗೋಪಸುಂದರೀ
 ರಘುವರ್ಯ ತ್ವಯಿ ಪುತ್ರವತ್ಸಲಾ .
 ತ್ವಮಪಿ ಸ್ಫುಟರಾಜ್ಯಸಂಪದಂ
 ಪ್ರಣಯೇನ್ನೈವ ವಿಧೂಯ ಸಂಸ್ಥಿತಃ .. 55..

ಇತಿ ರಾಮ ವಿಗರ್ಹಣಂ ತವ
 ಪ್ರಕಟಂ ಪ್ರೇಮವಶೇನ ಕಥ್ಯತೇ .
 ನೃಪಪುತ್ರ ನ ಚೇತ್ ತ್ವಮೀಶ್ವರಃ
 ಕಿಮು ಲೋಕೇ ಸುಲಭೋಽಸಿ ಮೃಗ್ಯತಾಂ .. 56..
 ನವನೀತಸಮೂಹತಸ್ಕರೋ
 ವ್ರಜರಾಮಾಪರಿರಂಭಪೇಶಲಃ .
 ಸುಲಭೋಽಪ್ಯಸಿ ಘೋಷಭೂಷಣ
 ಸ್ವಕಲೀಲಾರಸಮಾತ್ರಕೌತುಕೀ .. 57..
 ಇತಿ ದೂತ್ಯಪರಾಯಣಾಶಯೈ
 ವ್ರಜದೂತೀನಿವಹೈರುದೀರಿತಂ .
 ವಚನಂ ಸುನಿಶಮ್ಯ ರಾಘವಃ
 ಪ್ರಹಸನ್ ಪ್ರಾಹ ಮನೋಜ್ಞಯಾ ಗಿರಾ .. 58..
 ಶ್ರೀರಾಮ ಉವಾಚ .
 ಸಾತ್ಯಂತಂ ಮೇ ಪ್ರಿಯಾ ಸೀತಾ ಹೃದ್ಗತಾ ಬಹಿರುದ್ಗತಾ .
 ಮೋಹಯಿತ್ವಾ ಸಹೃದಯಂ ಹಾಹಾ ಕುತ್ರ ಗತಾ ಜವಾತ್ .. 59..
 ನ ತಾಂ ವಿನಾ ಕ್ಷಣಂ ಸ್ಥಾಸ್ಯಾಮ್ಯಹಮೀಶೋಽಪಿ ಸಂಪದಾಂ .
 ಸಾ ಮೇ ವಿಗರ್ಹಣಂ ಕುರ್ಯಾದ್ವದಿ ಕ್ರೀಡೇಯಮನ್ಯತಃ .. 60..
 ತದ್ಭೃವಿಜೃಂಭವಶಗೋ ಬಿಭೇಮಿ ವ್ರಜದೂತಿಕಾಃ .
 ತಸ್ತ್ವೀಕೃತಿಮಹಂ ಕೃತ್ವಾ ಶ್ರೋಷ್ಯಾಮ್ಯನ್ಯಾಭಿವಾಂಛಿತಂ .. 61..
 ಜನಕಸ್ಯ ಗೃಹೇ ಜಾತಾ ಸಾ ಮೇ ಸ್ವಪ್ನಗತಾಽಬ್ರವೀತ್ .
 ತಾಂ ತ್ಯಕ್ತ್ವಾ ಕಥಮನ್ಯಾಸು ಕುರ್ವೀಯ ಪ್ರಣಯೋತ್ಸವಂ .. 62..
 ಸಾ ಮೇ ಯದಿ ಪ್ರಕುಪ್ಯೇತ ತದಾ ಕಿಂ ಮೇ ಭವೇದಿತಿ .
 ಮುಹುಃ ಸಂಚಿಂತ್ಯ ನಾನ್ಯಾಸಾಂ ಪ್ರಣಯಂ ಪಾಲಿತುಂ ಕ್ಷಮಃ .. 63..
 ತದ್ ವ್ರೂತ ಮದ್ವಚಸ್ತತ್ರ ಗತ್ವಾ ಯೂಯಂ ಸುದೂತಿಕಾಃ .
 ಆಶ್ವಾಸಯತ ತಾಃ ಕಾಂತಾ ಭೂಯೋ ಮದ್ವಿರಹಾತುರಾಃ .. 64..
 ಭವತೀಭ್ಯೋ ವರಂ ದತ್ತಂ ಸ್ಮರಾಮಿ ವ್ರಜಯೋಷಿತಃ .
 ತತ್ರ ಕಾಲಂ ಪ್ರತೀಕ್ಷದ್ವಂ ಯಾವತ್ ಸೀತಾಸಮಾಗಮಃ .. 65..
 ತಥಾಹಂ ವಿಧಿವತ್ ಕೃತ್ವಾ ಭೂಯಃ ಪರಿಣಯೋತ್ಸವಂ .
 ತಸ್ಯೈ ಮಹಾಪದಂ ದತ್ತ್ವಾ ಮಹಿಷೀತ್ವೇನ ಭಾವಿತಂ .. 66..
 ಭವತೀಭಿಸ್ತತಃ ಸಂಗಂ ಕರಿಷ್ಯಾಮಿ ವ್ರಜಾಂಗನಾಃ .
 ಇತ್ಯೇವಂ ಭಾಷಮಾಣೇ ತು ತಸ್ಮಿನ್ ರಾಘವಪುಂಗವೇ .. 67..
 ಆಯಯುರ್ಮುನಯಃ ಸರ್ವೇ ದೂತೀನಾಂ ಪುರತಃ ಸ್ಥಿತಾಃ .

ಸ್ಥೂಲಾಕ್ಷಃ ಶರ್ಕರಾಕ್ಷಶ್ಚ ಕಂಬುರ್ಮೇಧಾತಿಥಿಃ ಶುಕಃ .. 68..
 ನಾರದಃ ಪರ್ವತಶ್ಚೈವ ಸುಧರ್ಮಾ ಚೈಕಲೋ ದ್ವಿಜಃ .
 ಮಿತ್ರಭವನೋಽಪ್ಯಥೋ ಧೌಮ್ಯಃ ಶತಾನಂದೋ ವಿಶಾರದಃ .. 69..
 ಜಮದಗ್ನಿಸ್ತಥಾ ರಾಮೋ ವಶಿಷ್ಠೋ ವಾಮದೇವಕಃ .
 ಅನ್ಯೇ ಚೈವ ತಪೋವೀರಾಃ ಪ್ರಾದುರಾಸುರ್ಮುನೀಶ್ವರಾಃ .. 70..
 ಜಾಬಾಲಿಃ ಪಿಪ್ಪಲಾದಶ್ಚ ಶಾಂಡಿಲ್ಯೋ ಲೋಹಿತಸ್ತಥಾ .
 ಉದ್ದಾಲಕೋ ದೇವಲಶ್ಚ ಲೋಮಶಶ್ಚ ಮಹಾಮುನಿಃ .
 ತೇ ತತ್ರ ಬೋಧಯಾಮಾಸುರ್ಧರ್ಮಜ್ಞಂ ರಘುಪುಂಗವಂ .. 71..
 ಸುನಯ ಊಚುಃ .
 ಶೃಣು ರಾಮ ಮಹಾಬಾಹೋ ನೈವ ವಕ್ತುಮಿಹಾರ್ಹಸಿ .
 ತ್ವದಂಗಸಂಗಿನೀ ಸೀತಾ ನೋದ್ವಾಹಂ ಸಮುಪೇಕ್ಷತೇ .. 72..
 ಶೈಶವೇ ಶಿಶುರೂಪಾ ಸಾ ತಾರುಣ್ಯೇ ತರುಣಾಕೃತಿಃ .
 ತಿರೋಭಾವೇ ತಿರೋಭೂತಾವಿಭಾವೇ ಪ್ರಕಟಾಕೃತಿಃ .. 73..
 ಚಂದ್ರೇಣ ಚಂದ್ರಿಕೇವಾಸೌ ತ್ವಯೈವ ಸಹ ವರ್ತತೇ .
 ಗಚ್ಛ ರಾಮ ಮನೋಜ್ಞಂ ತತ್ ಪ್ರಮೋದವನಮುತ್ತಮಂ .. 74..
 ತತ್ರಸ್ಥಾ ವ್ರಜದೇವೀಶ್ಚ ರಮಯಸ್ವ ಚಿರಂ ಪ್ರಭೋ .
 ತಾ ಏವ ಪ್ರಥಮಂ ತಸ್ಯಾಃ ಕರಿಷ್ಯಂತಿ ವಿಕೃತವಂ .. 75..
 ದೂತ್ಯಂ ತಯಾ ಭವತ್ಸಂಗಂ ಕಾರಯಿಷ್ಯಂತಿ ಯೋಷಿತಃ .
 ತಾಸ್ವಾವಿಷ್ಟಾ ತತಃ ಸೀತಾ ರಂಸ್ಯತೇ ಭವತಾ ಸಮಂ .. 76..
 ಸ್ವಯಂ ಚ ರಂಸ್ಯತೇ ಸಾಕ್ಷಾತ್ ಸೀತಾ ಸಹಜಸುಂದರೀ .
 ನಾತ್ರ ತ್ವಯಾ ಕ್ವಚಿತ್ ಕಾರ್ಯೋ ವಿಕಲ್ಪೋ ರಘುನಂದನ .. 77..
 ತಾಸಾಮೇವ ಹಿತಾರ್ಥಾಯ ಭಕ್ತಾನಾಂ ವ್ರಜಯೋಷಿತಾಂ .
 ತ್ವತ್ತಃ ಪ್ರಾದುರಭೂದೇವಾ ಭೇದೇನ ದರ್ಶನಂ ಗತಾ .. 78..
 ಪುನಶ್ಚಾಂತರ್ಹಿತಾ ಭೂತ್ವಾ ಪ್ರಮೋದವನಮಾಗತಾ .
 ತತ್ರ ಸಾ ಶೋಭತೇ ನಿತ್ಯಂ ಸರಯೂತೀರವಾಸಿನೀ .. 79..
 ಪ್ರಮೋದವನಮಧ್ಯಸ್ಥಾ ತದ್ದೇವೀಭಿಶ್ಚ ಪೂಜಿತಾ .
 ತಾಸಾಂ ಮಧ್ಯೇನಿಶಂ ಭಾತಿ ಪ್ರಮೋದವನದೇವತಾ .. 80..
 ರಕ್ತಾಶೋಕಲತಾಕುಂಜಂ ಸೀತಾಸೌ ತತ್ರ ಕಾನನೇ .
 ತ್ವಂ ತಾತ ಗಚ್ಛ ತತ್ತ್ವೈವ ಪೂರಯಸ್ವ ಮನೋರಥಾನ್ .. 81..
 ನೇತ್ರೋತ್ಸವಂ ತಥಾಸ್ಮಾಕಂ ದೇಹಿ ರಾಘವಪುಂಗವ .
 ತ್ರೈಲೋಕ್ಯೇ ಚ ಮಹಾಮೋದಂ ವರ್ಧಯಸ್ವ ಮಹಾಮತೇ .. 82..
 ನಾತೋ ವಿಲಂಬನಂ ಕಾರ್ಯಂ ವಯಂ ದೂತ್ಯಮುಪಾಗತಾಃ .

ತತ್ತ್ವೇವ ಸೀತಯಾ ಸಾದ್ಧಂ ಶೋಭಂತೇ ವ್ರಜಯೋಷಿತಃ .. 83..
 ಶ್ರುತಿರೂಪಾ ನಿತ್ಯಸಿದ್ಧಾ ಅಗ್ನಿಪುತ್ರಾಶ್ಚ ಯೋಗಿನಃ .
 ಅನ್ಯೇ ಚ ದಿವ್ಯಮುನಯೋ ವಾಂಛಂತಿ ಭವದಾಗಮಂ .. 84..
 ಯೋಷಿದ್ರೂಪಂ ವಿಧಾಯೈತೇ ಕಾಮೇನ ಕ್ಷುಭಿತಾಶಯಾಃ .
 ತ್ವಾಮೇವ ನಿತ್ಯಂ ವಾಂಛಂತಿ ತತ್ರ ಗಚ್ಛಾಧುನಾ ಪ್ರಭೋ .. 85..
 ಇತಿ ತೇಷಾಂ ವಚಃ ಶ್ರುತ್ವಾ ರಾಮಃ ಪ್ರಹಸಿತಾನನಃ .
 ಮಹಾಂತಮುತ್ಸವಂ ಕೃತ್ವಾ ಸರ್ವಾಂಸ್ತಾನ್ ವಿಸಸರ್ಜ ಹ .. 86..
 ಓಮಿತ್ಯುಕ್ತ್ವಾ ದೂತಿಕಾಶ್ಚ ವಿಸಸರ್ಜ ನೃಪಾತ್ಮಜಃ .
 ದೂತ್ಯೋಽಪಿ ತೇನ ವಾಗ್ವಂಧಂ ಕೃತ್ವಾ ಪ್ರಮುದಿತಾಶಯಾಃ .. 87..
 ಆಯಾತಿ ಭವತೀನಾಂ ವೈ ನಾಥಃ ಸಂಜಾತಕೌತುಕಃ .
 ಇತಿ ತಾಭ್ಯೋ ವ್ರಜಸ್ತ್ರೀಭ್ಯಃ ಪೃಥಕ್ ಸತ್ಯಂ ನೃವೇದಯನ್ .. 88..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
 ಷಡ್ವಿಂಶೋಧ್ಯಾಯಃ .. 26..

27

ಅಥಾಗಮಚ್ಛರತ್ನಾಲಃ ಪ್ರಮೋದವನಮಧ್ಯತಃ .
 ಉತ್ಪಲ್ಲಪಂಕಜವನಃ ಪರಾಗೋದ್ಘೂಲಿತಾಂಬರಃ .. 1..
 ಸಪ್ತಚ್ಛದೋಗ್ರ ಸೌಗಂಧ್ಯಸಮೂಹೋನ್ಮತ್ತದಿಗ್ಗಜಃ .
 ಮೃದುಚಂದ್ರಕರಸ್ಪರ್ಶಸಹಜೋತ್ಪಲ್ಲಕೈರವಃ .. 2..
 ಉತ್ಪಲ್ಲಮಲ್ಲಿಕಾವಲ್ಲಿಕುಸುಮಸ್ತವಕಾನ್ವಿತಃ .
 ಖೇಲತ್ಪಂಜನದಾಂಪತ್ಯಸಂಭ್ರಮೋದ್ಭೂತಮನ್ಮಥಃ .. 3..
 ಚಕೋರೀವದನಾಂತಃಸ್ಥ ನಿಶಾಕರಕರಾಮೃತಃ
 ಹಂಸಕಾರಂಡವಾಕ್ರೀಡಸಲಿಲೋದ್ಧರಣೋದ್ಧರಃ .
 ಕಂಜಕಿಂಜಲ್ಕಪುಂಜಾಂತರ್ಲೀನಪ್ರಚುರಷಟ್ಪದಃ
 ಕಾಶಪುಷ್ಪಪ್ರತೀಕಾಶಚಮರೀಪುಚ್ಛಮಂಡಲಃ .. 5..
 ಪ್ರಮೋದವನಸಂಪುಲ್ಲಮಾಲತೀಸೌರಭಾನ್ವಿತಃ .
 ಸಂತತಸ್ವಚ್ಛಸರಯೂಸಲಿಲಾಚಿತಬಾಲುಕಃ .. 6..
 ಗೋಪಗೋಪೀಹೃದುತ್ಸಾಹವರ್ಧನಃ ಪುಷ್ಪಿಕಾರಕಃ .
 ದೃಷ್ಟ್ವೇದೃಶಂ ತು ಸಮಯಂ ರಾಮೋ ರಮಣಕೋವಿದಃ .. 7..
 ಗೋಧೋರಣೀಂ ಪುರಸ್ಕೃತ್ಯ ಪ್ರಮೋದವನಮಾಗಮತ್ .
 ತತ್ರ ಗತ್ವಾ ಕೃತಾಕಲ್ಪಃ ಸಹಜೋತ್ಸವಸುಂದರಃ .. 8..

ಅಂಗಲಾವಣ್ಯಸಂದೋಹಪ್ರಕಾಶಿತದಿಗಂತರಃ .

ಗೋಪಾನುವಾಚ ಸಕಲಾನ್ ಭ್ರಾತೃಂಶ್ಚ ಲಕ್ಷ್ಮಣಾದಿಕಾನ್ .. 9..

ಹೇ ಲಕ್ಷ್ಮಣ ಗವಾಂ ಗೋಷ್ಠಂ ರಚ್ಯತಾಂ ಪರಿತೋಽತ್ರ ವೈ .

ಗೋಪೈಃ ಸಾದ್ಧಂ ಶಾದ್ಧಲಾನಿ ಚಾರ್ಯತಾಂ ಮಮ ಧೇನವಃ .. 10..

ಅಹಮತ್ರ ಕರಿಷ್ಯಾಮಿ ಪ್ರಮೋದವಿಪಿನಾಂತರೇ .

ಪೂಜಾಂ ಕಾಮೇಶ್ವರಸ್ಯಾಂಗ ದೇವದೇವಸ್ಯ ಸಂತತಂ .. 11..

ಭರತೇನ ಚ ಶತ್ರುಘ್ನ ಸಾಧಂ ತ್ವಂ ಗಾಶ್ವ ಚಾರಯ .

ಅತ್ರ ಸ್ಯಾತ್ ಕೋಽಪಿ ಚೇದ್ವಿಘ್ನಃ ಪ್ರತೀಕಾರ್ಯಸ್ತದೈವ ಸಃ .. 12..

ಪ್ರಮೋದವನಕುಂಜೇಷು ಕರಿಷ್ಯಾಮಿ ಮನೋರಥಂ .

ಓಮಿತ್ಯುಕ್ತವಂತಮಥೋ ವಿಸೃಜ್ಯ ಲಕ್ಷ್ಮಣಂ ಚ ತಾನ್ .. 13..

ಅಂತಃ ಪ್ರಮೋದವಿಪಿನಮಿಯಾಯ ರಘುನಂದನಃ .

ತತ್ರ ಗತ್ವಾ ಶಶಿಜ್ಯೋತ್ಸಾನ್ ವಿಸತಂತುಪಟೋಜ್ವಲಾಃ .. 14..

ಸುಧಾಮಯೀಃ ಶರತ್ಪೂರ್ಣಾ ರಜನೀರಾಜುಹಾವ ಸಃ .

ದ್ವಿಪರಾಧಾಂತೇಽಪಿ ನಿತ್ಯಾಸ್ತಾಸ್ತಸ್ಯ ಪುರತೋಽಭವನ್ .. 15..

ತಾಸು ಕ್ರೀಡನಮಾರೇಭೇ ದಿವ್ಯಕೇಲೀವಿಶಾರದಃ .

ತತ್ರ ಸ್ಥಿತ್ವಾ ಮಹಾಕುಂಜ ಜುಗುಂಜ ಕಲವೇಣುನಾ .. 16..

ತತ್ರ ವೇಣುರವೇ ಗಾನಮಕರೋದಿದಮಾದರಾತ್ .

ಇತ್ಯೇಹಿ ಜನಕನಂದಿನಿ ಮದಂತಃ

ಸಂತಾಪಹರಣಚಂದ್ರಿಕಾವತಾರವಿಗ್ರಹೇ

ಮದಂಗಸಂಜಾತಪ್ರಮೋದವನಲಹರೀಲೀಲಾಯಿತಗತೇ

ಸಹಜಚಿದಾನಂದಮಯತಾರುಣ್ಯ

ವಿಲಾಸವೈಭವಾಧಿವಾಸಿತೇ .. 17..

ಚಿಲ್ಲೋಕಸ್ವಾಮಿನಿ ಕಾಮಿನೀಜನಗರ್ವಾಪಹಾರ

ಮಕರಧ್ವಜಪತಾಕೇ ವೇದಿಮಧ್ಯೇ ಮಹಾಮತ್ತಮಾತಂಗಗಾಮಿನಿ

ರಾಕೇಶಪ್ರಭಾವಲೇಪನಿರ್ವಹಣವದನಕಾಂತೇ

ಕೈಶೋರಲೀಲಾಮತಿಲಂಘ್ಯವರ್ತಮಾನೇ .. 18..

ಪ್ರಮೋದವನ-ವೃಂದಾವನ-ಮಂದಾರವನ-ಕದಂಬವನ-ಪಾರಿಜಾತವನೇಶ್ವರಿ

ಕುಂಜಭುವನೇಶ್ವರಿ ರಕ್ತಾಶೋಕಲತಾಮಂಡಪಮಧ್ಯಸ್ಥೇ ಸ್ಮರಮಂತ್ರ-ಮಹಾವಿದ್ಯೇ

ಶ್ರೀಮಂತ್ರ-ವಿದ್ಯೇ ಮಹಾಮಂತ್ರವಿದ್ಯೇ ಮಹಾಶ್ರೀಯಂತ್ರನಾಯಿಕೇ ಮಹಾಚಕ್ರನಾಯಿಕೇ

ಮಾತಂಗಕುಲಪೂಜನೀಯಚಿಂತಾಮಣಿಚರಣನಖಚಂದ್ರಿಕೇ .. 19..

ಚಂಚಲಾಪಾಂಗಸಂಕ್ಷೋಭಿತಕೋಟಿಕಂದರ್ಪಕಾಮಿನೀಹೃದಯೇ

ಕೋಟಿಬ್ರಹ್ಮಾಂಡಕಮಲಾಸಮುಚ್ಚಯರೂಪವಿಗ್ರಹೇ

ಮಂದಸ್ಥಿತಮಾತ್ರನಿರಸ್ತವಿರಹಶೋಕೇ ಹಾ ಭಾಮಿನಿ
 ಹಾ ಚಂಡಿ ಹಾತ್ಯಂತಕೋಪನೇ ಹಾತಿಶಯದುರಾರಾಧ್ಯಶೀಲೇ
 ಭೂಲೀಲಾದಿವಿವಿಧಾಕಾರಾವಾಂತರಾವತಾರಾತಿ-ನಿಮಗ್ನಮಾನಸೇ ಕ್ವಾಸಿ ಕ್ವಾಸೀತಿ
 ಓಂ ಓಂ ಓಂ ಓಂ ಆನಂದವಲ್ಲಿಕೇ ಕ್ವಾಸಿ ಕ್ವಾಸೀತಿ ಜಗೌ .. 20..
 ತತಸ್ತದಾಕರ್ಣ್ಯ ಸುವೇಣುನಿಃಸ್ವನಂ
 ಪ್ರಿಯೋದಿತಂ ಮನ್ಮಥವೇಗ ವರ್ಧನಂ .
 ಸ್ಮರೋನ್ಮದಪ್ರೋದ್ಧತಮಾನಸಾ ಬಹಿ
 ಹೃದಂತರಾದಾವಿರಭೂನ್ನಿತಂಬಿನೀ .. 21..
 ಅಶೋಕವಲ್ಲಿವನಮಂಡಪಾಂತರಾದ್
 ವಿನಿಃಸರಂತೀ ಸಹಜಾರುಣಾಂಶುಕಾ .
 ಘಟಸ್ತನೀ ಸನ್ಮಣಿಹಾರಭೂಷಣಾ
 ಸ್ಫುರತ್ಪದನ್ಯಾಸವಿರಂಚಿತಾವನಿಃ .. 22..
 ಮರಾಲಗತ್ಯಂಚಿತಮಂಜುವಿಗ್ರಹಾ
 ನಿತಂಬಭಾರೋದ್ವಹನಾಕ್ಷಮಾ ರಮಾ .
 ಮೃದುಸ್ಥಿತದದ್ರೋತವಿಭಾಸಿತಾನನಾ
 ಮನೋಹರಾಪಾಂಗವಿಭೂಷಿತೇಕ್ಷಣಾ .. 23..
 ಅನರ್ಘ್ಯಕಾಂಚೀಗುಣನಾದಿಘಂಟಿಕಾ
 ಮನೋಜ್ಞಕೇಯೂರವಿಲಂಬಿದೋರ್ಲತಾ .
 ತ್ರಪಾನಿಮಗ್ನಾ ಕಲಿತಾವಗುಂಠನಾ
 ಸುವೃತ್ತದೀವ್ಯಜ್ವಲಾನಪ್ರಭಾಂಬರಾ .. 24..
 ಸುಕಂಠಕಂಠೀ ಶುಭಸೂತ್ರಶೋಭಿತಾ
 ಸಭಾಗಸೌಭಾಗ್ಯಸಮೂಹಸಂಗತಾ .
 ಸಮಾನಶೀಲೈಃ ಪ್ರಚುರೈಃ ಸಖೀಜನೈಃ
 ಸನಾಥಪರ್ಯಂತಪುರಸ್ಥಲಸ್ಥಿತಾ .. 25..
 ಪರಿಸ್ಫುರಚ್ಚಾರುಕಪೋಲಮಂಡನ
 ಪ್ರತಿಷ್ಠಿತಾಟಂಕಮಣಿಪ್ರಭಾಭರಾ .
 ಪ್ರಸೂನಚಿತ್ರೀಕೃತಚಾರುವೇಣಿಕಾ
 ಸುನಾಸಿಕಾಶೋಭಿಮಹಾಮಣಿತ್ರಯಾ .. 26..
 ಸುಮಂಜುಸಿಂದೂರಸಮೂಹಸುಂದರ
 ಪ್ರಸರ್ಪಿಸೀಮಂತಿತರತ್ನಪಟ್ಟಿಕಾ .
 ಲಲಾಟಪರ್ಯಂತವಿರಾಜಿಭೂಷಣ
 ಪ್ರಭಾಸಮೂಹೈಃ ಪರಿವೇಷಿತಾನನಾ .. 27..

ಸಾ ರಾಘವೇಂದ್ರಸ್ಯ ಜವೇನ ಸನ್ನಿಧೌ
 ಸಮೇತ್ಯ ಕಂಠೇ ಮಣಿಮಾಲಿಕಾಮಧಾತ್ .
 ತಯೋರ್ವಿನಿವೃತ್ಯ ವಿವಾಹಮಂಗಲಂ
 ಸಖೀಜನಃ ಕುಂಜಗೃಹೇ ವಿಧಾನವಿತ್ .. 28..
 ಪ್ರವರ್ತಯಾಮಾಸ ಮಿಥೋ ರತಿಕ್ರಿಯಾಂ
 ನವೀನಸಂಗೋದ್ಯದನಂಗಕೌತುಕಾಂ .
 ತತಸ್ತಯೋಸ್ತತ್ರ ದಿನೇ ದಿನೇಽಭವ
 ನೃಹೋತ್ಸವಃ ಪೂರ್ಣಸಖೀಮನೋರಥಃ .. 29..
 ಶೃಂಗಾರಯಾಮಾಸ ರಘೂದ್ವಹಃ ಪ್ರಿಯಾಂ
 ಪ್ರಿಯಾಪಿ ತಂ ದಿವ್ಯಯುವಾನಮಾದರಾತ್ .
 ಏವಂ ತದನ್ಯೋನ್ಯಮಭೂತ್ ಕುತೂಹಲಂ
 ದಾಂಪತ್ಯಭಾವಪ್ರಣಯೇನ ಸಂಚಿತಂ .. 30..
 ಪರಸ್ಪರಾಲಾಪನಿರೀಕ್ಷಣಾದಿಷು
 ಪ್ರವೃದ್ಧ ಉಚ್ಚೈಃ ಪ್ರಣಯಸ್ಯ ವಾರಿಧಿಃ .
 ಅಭೂದಮರ್ಯಾದತರಃ ಸಮಂತತೋ
 ಯಥಾನ್ಯವಾರ್ತಾ ಧರಣೀಂ ಸಮಾಕ್ರಮತ್ .. 31..
 ಸಾಕೇತನಗರದ್ವಾರಾ ರಾಸಭೂಃ ಸಹವೇಶ್ಮಸು .
 ಸರಯೂತಟಕುಂಜೇಷು ರತ್ನಪರ್ವತಸಾನುಷು .. 32..
 ಕ್ರೀಡಾಸ್ಥಾನೇಷು ದಿವ್ಯೇಷು ಮಹಾಸಾಮ್ರಾಜ್ಯಭೂತಿಷು .
 ವಾಟಿಕಾತಟವಾಪೀಷು ಪ್ರಮೋದವನಮಧ್ಯತಃ .. 33..
 ದಧೌ ಕೇಲಿರಸಂ ರಾಮೋ ರಾಮಯಾ ಸಹ ಸಂತತಂ .
 ಕ್ವಚಿದ್ ಗುಂಜಾವಿಭೂಷಾಢ್ಯೋ ವನಮಾಲಾವಿಭೂಷಣಃ .. 33..
 ಮಯೂರಚಂದ್ರಿಕೋತ್ತಂಸೀ ವಿತೇನೇ ನಯನೋತ್ಸವಂ .
 ಕ್ವಚಿಚ್ಚಂದನಕಾಶ್ಮೀರಮಕರೀಪತ್ರಚಿತ್ರಿತಃ .. 35..
 ರತ್ನಾಕಲ್ಪಮನೋಹಾರೀ ಚಕಾರಾತೀವ ಸಂಪದಂ .
 ಕ್ವಚಿಚ್ಚ ಕನಕೋಷ್ಣೀಷರತ್ನಸ್ತವಕಶೋಭಿತಃ .. 36..
 ಹೇಮಕಂಚುಕಲಿಪ್ತಾಂಗೋ ರೇಜೇ ರಾಜೋತ್ತಮೋ ಯಥಾ .
 ಕ್ವಚಿತ್ ಪೀತಾಂಬರಧರಃ ಶುಭ್ರಧೌತ್ರವಿರಾಜಿತಃ .. 37..
 ಆಬದ್ಧಚೂಡಾಚಿಕುರಶ್ಚಕಾರ ಪ್ರಿಯಯಾ ಮುದಂ .
 ಕ್ವಚಿಚ್ಚ ಮಲ್ಲಕಚ್ಛಾಡ್ಯಃ ಸುವರ್ಣಧೃತಕುಂಡಲಃ .. 38..
 ಕರಸ್ಥವಲಯೋಲ್ಲಾಸೀ ರರಾಜ ರಘುನಂದನಃ .
 ಕ್ವಚಿನ್ನಾಸಾಮಣಿಭ್ರಾಜೀ ಶ್ರೀಮದಾನನಮಂಡಲಃ .. 39..

ಪ್ರಿಯಾಕಲ್ಪಿತಪುಂವೇಶೋ ರೇಜೇ ಶ್ರೀರಾಮಚಂದ್ರಮಾಃ .
 ಕ್ಷಚಿತ ಕಿರಾತವೇಶೇನ ಸನ್ನದ್ಧಲಲನಾಸಖಃ .
 ಮೃಗಯಾಭಿರತಿರ್ವೀರೋ ವ್ಯರೋಚತ ವನಾಂತರೇ .. 40..
 ಏವಂ ವಿಚಿತ್ರರಚನಾನ್ವಿತಕೇಲಿಕಾರಃ
 ಕಂದರ್ಪಕೋಟಿಕಮನೀಯಕಲಾಕಲಾಪಃ .
 ದಾಸೀಜನಪ್ರತಿವಿಭೂಷಿತದಿವ್ಯರಾಮಾ
 ತಾರುಣ್ಯಮೋದಮದಿರಾರಸಪಾನಮತ್ತಃ .. 41..
 ಅನ್ಯೋನ್ಯಮುಜ್ಜ್ವಲರಸೋದಧಿಹಾವಭಾವ
 ರಿಂಗತ್ತರಂಗಶತಸಾಂದ್ರತರಾದ್ರ್ಯಮೂರ್ತಿಃ .
 ಚಕ್ರೇ ವಿಲಾಸರಸಿಕೋ ವಿವಿಧಾನ್ ವಿಲಾಸಾನ್
 ಶ್ರೀಮತ್ಪ್ರಮೋದವನಕುಂಜಗೃಹೇ ಸುರಮ್ಯೇ .. 42..
 ಇತ್ಯಂ ವಿಹರತಸ್ತಸ್ಯ ರಾಮಯಾ ಸೀತಯಾ ಸಹ .
 ದ್ವಿಪರಾರ್ಧಂತಿಮಭವದ್ ಬ್ರಹ್ಮಣೋ ರಜನೀ ಹಿ ಸಾ .. 43..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
 ಸಪ್ತವಿಂಶೋಽಧ್ಯಾಯಃ .. 27..

28

ತತಃ ಪ್ರವರ್ತತೇ ಘೋರಂ ತಮೋ ಭಾವಪಿಥಾಯಕಂ .
 ರವೇರಸ್ತಮಭೂತ್ತೇಜಃ ಶಶುಭೇ ಜ್ಯೋತಿಷಾಂ ಗಣಃ .. 1..
 ತಾರಕೌಘಾಃ ಪ್ರಾದುರಾಸನ್ನೂಲೂಕಾಃ ಸಂಪ್ರಪೇದಿರೇ .
 ಪದ್ಮಕೋಶಾಂತರೇ ಬದ್ಧಾಃ ಜುಗುಂಜರ್ನ ಮಧುವೃತಾಃ .. 2..
 ಮಧುರೋಲ್ಲಾಸಸಂಶೋಭಿ ಬಭೌ ಕೈರವಿಣೀವನಂ
 ವಿಟಪೇಷು ಚ ನಿದ್ರಾಣಾಃ ಪತಂಗಾ ನ ಚ ಭಾಷಿರೇ .
 ಸಂವೀಕ್ಷ್ಯ ತಾಮಸೀಂ ವೇಲಾಂ ರಾಮಃ ಪ್ರೋವಾಚ ಜಾನಕೀಂ .. 3..
 ಜನಕನಂದಿನಿ ಸಂಪ್ರತಿ ವರ್ತತೇ
 ರಜನಿರುತ್ಸುಕಕೋಕಗಣಾರ್ತಿದಾ .
 ಸ್ಫುರದುಲೂಕಕದಂಬಕಮೋದ
 ಕೃತ್ತಿಮಿರಘೋರಪಟಾವೃತಕಾನನಾ .. 4..
 ಕಟು ರಟಂತಿ ಚ ಸಂಪ್ರತಿ ಫೇರವಾಃ
 ಸುಕಲಹಂಸರವಶ್ಚ ತಿರೋಹಿತಃ .
 ಶ್ರವಣಯೋಃ ಕುರುತೇ ಕಟುತಾಮಸೌ
 ಕಿಮಪಿ ಚಕ್ರವಧೂ ನಿವಹಾರವಃ .. 5..

ನ ಖಲು ಸಂಪ್ರತಿ ವಂಜುಲಕಾನನಂ
 ವಿಕಸಿತಂ ವಿತನೋತಿ ದೃಗುತ್ಸವಂ .
 ಕುಮುದಿನೀ ಪ್ರವಿಭರ್ತ್ವಿ ವಿಕಾಸಿತಾಂ
 ವಿತಥಸೌರಭಸಂಪದುಪೇಕ್ಷಿತಾ .. 6..
 ಕಿಮಪಿ ಗಾಯತಿ ಚ ಭ್ರಮರಾವಲೀ
 ವಿಕಟಕುಂಜಲತಾವನವೇಶ್ಮಸು .
 ದಧತಿ ರತ್ನಗಿರೇಸ್ತುಟಭೂಮಯ
 ಸ್ತಿಮಿರಸಂಘಾಕೃತಂ ಸ್ವಪರಾಭವಂ .. 7..
 ಇತಿ ನಿಶಮ್ಯ ನಿಶಾಗಮವರ್ಣನಂ
 ಜನಕಜಾ ಸಮಭಾಷತ ವಲ್ಲಭಂ .
 ಇಯಮಹೋ ರಜನೀ ನ ನಿವರ್ತತೇ
 ಪ್ರಲಯ ಏಷ ವಿಧೇರಪಿ ನಾಶಕಃ .. 8..
 ಭಜತಿ ಭೂತಗಣಃ ಪ್ರಕೃತಿಂ ಪರಾಂ
 ಪ್ರಕೃತಿರೇತಿ ಪರೇ ಪುರುಷೇ ಲಯಂ .
 ಪುರುಷ ಏತಿ ಭವಂತಮಮುಂ ಪರಂ
 ನಿಜವಿಲಾಸರತಂ ಪುರುಷೋತ್ತಮಂ .. 9..
 ತ್ವಮಧುನಾಪಿ ರತೇರ್ನ ನಿವರ್ತಸೇ
 ಸಹಜಚಿತ್ಸುಖಕೇಲಿಕಲಾನಿಧಿಃ .
 ಯದಪಿ ನಾಥ ಗತಾ ಲಯಮೀದೃಶಾಃ
 ಶತಶ ಏವ ವಿರಂಚಿಹರೀಶ್ವರಾಃ .. 10..
 ತ್ವಮವಧಿಃ ಪರಮಂ ಪುರುಷೋತ್ತಮಃ
 ಸತತಕಾಲಕಲಾಕಲನಾತ್ಮಕಃ .
 ಪ್ರಿಯ ಭವಂತಮುಪೇತ್ಯ ಗತೋಽ
 ವ್ಯಸಾವಗತ ಏವ ವಿವಾತ್ಯತ ಇತ್ಯಹೋ .. 11..
 ಅಹಮಪಿ ಪ್ರಭುಣಾ ಭವತಾ ಸಹ
 ಪ್ರಮುದಕಾನನಕುಂಜವಿಲಾಸಿನೀ .
 ನ ಕಲಯೇ ಪ್ರಣಯೇನ ಚ ಸಂಭವಂ
 ನ ವಿರತಿಂ ಸುಖಕೇಲಿಮಹೋತ್ಸವೇ .. 12..
 ಅಥ ಯದಿ ಸ್ವಪನಸ್ತೃಹಯಾ ಪ್ರಭೋ
 ಕಿಮಪಿ ತೇ ನಯನೇಽಲಸಪಕ್ಷ್ಮಣೀ .
 ತದಹಮಪ್ಯಧುನಾ ಸ್ವಪಿಮಿ ಕ್ಷಣಂ
 ಭವದುದಾರಭುಜಾಂತರವರ್ತ್ತಿನೀ .. 13..

ಭವದುರೋನಯನಾನನನಾಸಿಕಾ
 ಹೃದಯಪಾಣಿಪದಾವಯವಾಶ್ರಿತಾ .
 ವಿರಚಯಾಮಿ ಸುಷುಪ್ತಿರಿವೋಚ್ಛಸ
 ನ್ನಿಗಮಶಬ್ದಮಯೀಂ ವಿರತಿಂ ನ ಕಿಂ .. 14..
 ನಿಧುವನಾಂತಮಿತಾ ಶ್ಲಥವಿಗ್ರಹಾ
 ಸ್ವಪಿಮಿ ನಾಥ ಕದಾ ಭವತಾ ಸಮಂ .
 ಸ್ವದಯಿತಸ್ಯ ಸುಷುಪ್ತಿದಶಾಜುಷ
 ಸ್ತವ ಮುಖೇಂದುನಿರೀಕ್ಷಣಂ ಮಕ್ಷಮಾ .. 15..
 ನಹಿ ನಿಮೀಲಿತಲೋಚನಪಂಕಜೋ
 ಸಪ್ಯಥ ಭವಾನಪಿ ಮಾಂ ಪರಿಮುಂಚಸಿ .
 ಸುಖಸುಯಂತ್ರಿತದೋಪರಿರಂಭಣ
 ಪ್ರಣಯಕೇಲಿಕಲಾಕುಲವಿಗ್ರಹಃ .. 16..
 ಅಲಸಲೋಚನ ಏಷ ಸಖೀಜನೋ
 ಸಪ್ಯಲಮಿಹ ಸ್ವಪಿತೀತಿ ವಿಭಾವ್ಯತೇ .
 ಇಹ ನ ಸೋಽಪಿ ಜನೋಽಸ್ತಿ ಯ ಏತ್ಯ
 ನೋ ದಿಶತಿ ನಾಗಲತಾದಲವೀಟಿಕಾಂ .. 17..
 ಕಥಯತೋ ರತಿವಲ್ಲಭಯೋರ್ಮಿಥಃ
 ಸಪದಿ ಕಾಪಿ ಸಖೀ ಸುಸಮಾಯಯೌ .
 ನ ಯುವಯೋರಧುನಾಪಿ ದಿನಾತ್ಯಯೇ
 ಭವತಿ ಸುಪ್ತಿರತೀವವಿಲಾಸಿನೋಃ .. 18..
 ನವನಿಕುಂಜಲತಾವನಮಂಡಪೇ
 ಕುಸುಮಕ್ಲೃಪ್ತತಲೇ ಕುರುಥೋ ನ ಕಿಂ .
 ನಿಧುವನಕ್ರಿಯಯಾ ಸಹಜಂ ಸುಖಂ
 ಸ್ಮರವಿಲಾಸಕಲಾಕುಶಲೌ ಯುವಾಂ .. 19..
 ನಿಧುವನಶ್ರಮಸಂಗತನಿದ್ರಯೋ
 ಶ್ಚರಣವಾಹನಮೇತ್ಯ ಕರೋತಿ ಯಾ .
 ಕಿಮು ನ ಸಾಪ್ಯಹಮದ್ಭುತದಾಸಿಕಾ
 ರಹಸಿ ದಂಪತಿಸುಪ್ತಿರಹಸ್ಯಗಾ .. 20..
 ಇತ್ಥಂ ಸಖೀಗಿರಂ ಶ್ರುತ್ವಾ ಸ್ಮೃತ್ವಾ ಸೀತಾರಘೂದ್ವಹೌ .
 ಶಯ್ಯಾಮಂದಿರಮತ್ಯುಚ್ಛ್ರೇಷ್ಠಾಜಗ್ಮತುರನುತ್ತಮಂ .. 21..
 ಚಂದನಾಗುರುಧೂಪಾಡ್ಯಂ ಕರ್ಪೂರೋಜ್ಜ್ವಲದೀಪಕಂ .
 ಶಯ್ಯಾಂತಾವನಿವಿನ್ಯಸ್ತ ದಿವ್ಯಾಸ್ತರಣಗೈಂದುಕಂ .. 22..

ನಾನಾರಂಗಸೃತಾನೇಕ ದಿವ್ಯಚಿತ್ರವಿಚಿತ್ರಿತಂ .
 ಕುಂಜವಲ್ಲಿವನಾಂತಃಸ್ಥಮಂದಾರದ್ರುಮಮೂಲಗಂ .. 23..
 ರಕ್ತಪೀತಪ್ರಭಾಶೋಭಿರತ್ನವೇದ್ವಯುರಿ ಸ್ಥಿತಂ .
 ಸುವರ್ಣಸಂಪುಟನ್ಯಸ್ತತಾಂಬೂಲೋದಲವೀಟಿಕಂ .. 24..
 ಕಲ್ಪದ್ರುಮಪ್ರಸೂನಸ್ತಗ್ವಾಸೋಲಂಕಾರಭೂಷಿತಂ .
 ಸಂಭೋಗಮಲ್ಲಯುದ್ಧಾಂತ ಸುಖದವ್ಯಜನಾಂಚಿತಂ .. 25..
 ಸುಗಂಧಿಮಿಷ್ಟಮಧುರಪಕ್ವಾನ್ನಾದಿಸಮಾಯುತಂ .
 ಪ್ರೋದ್ಭಾಸಿರತ್ನಚಷಕೋಪೇತಮೈರೇಯಭಾಜನಂ .. 26..
 ದ್ಯೂತಕೇಲಿಕ್ರಿಯೋಪಾಯಚತುಷ್ಟದ್ಯಾದಿ ಸಂಯುತಂ .
 ಹೇಮರತ್ನಚತುಷ್ಟಸ್ಥಪಾನೀಯಕಲಶೀಯುತಂ .. 27..
 ರತ್ನಜ್ಯೋತಿಸಮುದ್ಭಾಸಿಪೃಥುದರ್ಪಣಮಂಡಲಂ .
 ವೇಶ್ವಾಭ್ಯಂತರವೇಶ್ವಾಂತಜ್ವಲತ್ಸುಸ್ಥಿರದೀಪಕಂ .
 ಸಖೀಜನಕೃತಾನ್ವೀಕ್ಷಾ ಗವಾಕ್ಷಶತಸಂಕುಲಂ .. 28..
 ತತ್ರ ಗತ್ವಾ ನಿಜಾಲೀಭಿಃ ಕೃತಾಕಲ್ಪಾಂ ನಿಜಾಂ ಶ್ರಿಯಂ .
 ರಮಯಾಮಾಸ ರಾಮೇಂದುರ್ನವಸ್ಮರರತೋತ್ಸವೇ .. 29..
 ಸಖ್ಯೋ ಜಾಂಬೂನದೀಂ ಮಾಲಾಂ ದತ್ತ್ವಾ ಸೀತಾಕರಾಂಬುಜೇ .
 ರಾಮಸ್ಯ ರೋಷಯಾಮಾಸುಃ ಕಂಠೇ ಪುಲಕಸುಂದರೇ .. 30..
 ತಸ್ಯಾಃ ಕಾಂಚೀಗುಣಗ್ರಂಥಿಸ್ಪರ್ಶೋತ್ಕಂಪಿಕರೇ ಪ್ರಿಯೇ .
 ಸಖ್ಯಸ್ತೂರ್ಣಂ ವಿನಿರ್ಯಾತಾಃ ಶಯ್ಯಾಮಂದಿರತೋ ಬಹಿಃ .. 31..
 ತತ್ಪ್ರಿಯೋಃ ಕಾಕುವಚಃಶತಾಕುಲಂ
 ಪ್ರಭೂತಕಂದರ್ಪಶರೋದ್ಧರಂ ರತಂ .
 ಬಭೂವ ಭೂಯೋ ನ ನ ನೇತಿ ಕಾಂತಯಾ
 ನಿವಾರ್ಯಮಾಣೋದ್ಧರಕಾಂತಖೇಲಿತಂ .. 32..
 ಪ್ರಿಯಃ ಪರೀರಭ್ಯ ಮನೋರಮಾಂ ಪ್ರಿಯಾಂ
 ಸ್ತನದ್ವಯಾಮರ್ದನಜಾತಸಂಭ್ರಮಾಂ .
 ಚುಚುಂಬ ಬಿಂಬೀಫಲಕೋಮಲೇಽಧರೇ
 ರದವ್ರಣಾರೋಪಣಜಾತವೇದನಾಂ .. 33..
 ಬಲೇನ ಸಾ ತಸ್ಯ ಸುಬಾಹುಯಂತ್ರಣಾಂ
 ನಿವಾರ್ಯ ನೀವೀಂ ಪ್ರದದೌ ಕರಂ ಹಿ ಸಾ .
 ದ್ವಿತೀಯಕೇನ ಪ್ರಸಭಂ ಚ ಪಾಣಿನಾ
 ಸುದೂರಯಾಮಾಸ ಯುವಾನಮದ್ಭುತಂ .. 34..
 ಬಲೀ ಸ ತಸ್ಯಾಶ್ಚರಣದ್ವಯಂ ಜವಾ

ನ್ನಿಜಾಂಸಮಾರೋಪ್ಯ ಮುಖೇಂದುಮಂಡಲಂ .

ಚುಚುಂಬ ಸುನ್ನಿಗ್ಧಕಪೋಲಭಾಸ್ವರಂ

ವೃತಾಲಕಾಲೀಅಮರೀಶತಾಕುಲಂ .. 35..

ಹರಾತ್ ಸಮಾಕೃಷ್ಯ ಪದದ್ವಯೇನ ಸಾ

ವಿವ್ಯಾಧ ವಕ್ಷಸ್ಥಲಮಸ್ಯ ಕಾಮಿನಃ .

ತತೋಽಭವನ್ನೂಪುರಕಿಂಕಿಣೀರವಃ

ಪ್ರಸುಪ್ತಹಂಸೌಘವಿತೀರ್ಣಸಂಭ್ರಮಃ .. 36..

ರಾಮಶ್ಚ ತನ್ನೂಪುರಯುಗ್ಮಶಿಂಜಿತೈಃ

ಮನಃ ಪ್ರಭೂತದ್ವಿಗುಣಸ್ಮರಾದಿತಃ .

ರದೈರ್ವಿನಿಷ್ಠಿಷ್ಯ ರದಚ್ಛದಂ ಪುನಃ

ಸಂರಂಭತಸ್ತತ್ಪರಿರಂಭಮಾಚರತ್ .. 37..

ಸಾ ರಾಮಚಂದ್ರಸ್ಯ ಭುಜದ್ವಯಾಂತರ

ಸ್ಥಿತಾದಿತಾ ವಕ್ಷಸಿ ತೇನ ವಕ್ಷಸಾ .

ಚಚಾಲ ನಾಲಿಂಗನಸಂಗಮೋದ್ಭವ

ಪ್ರಮೋದಸಂಬಂಧನಿಮೀಲಿತೇಕ್ಷಣಾ .. 38..

ಚುಚುಂಬ ತಸ್ಯಾಃ ಸ್ಪುಟಕೋರಕಾಕೃತೀ

ದೃಶೋಃ [ಶೌ ?] ಸಕಾಸೀ ವದನಂ ನಿಭಾಲಯನ್ .

ತಸ್ಮೌ ಪುನರ್ನೀವಿಗುಣಂ ಪಿಥಾಯ ಸಾ

ಕರದ್ವಯೇನೋತ್ಪಲಕಾವಲೀತನುಃ .. 39..

ಸ ತತ್ಕರೌ ಪಂಕಜಕೋರಕಾಕೃತೀ

ಹರಾತ್ ಸಮುತ್ಕ್ಲಿಪ್ಯ ಬಭಂಜನೀವಿಕಾಂ .

ತಾವತ್ತು ಸಾ ಚೋರುಯುಗಂ ಸುವೇಷ್ಟಿತಂ

ಕೃತ್ವಾ ಕರಾಭ್ಯಾಂ ಚ ವರಾಂಗಮಪ್ಯಧಾತ್ .. 40..

ಸ ತನ್ನಿತಂಬದ್ವಿತಯಂ ಮನೋರಮಂ

ಲಿಲೇಖ ಸೂಕ್ಷ್ಮೈಃ ಕರಜೈಃ ಸ್ಮರೋದ್ಧತಃ .

ಸಮಾಲಭಚ್ಚ ಸ್ತನಕುಡ್ಮಲದ್ವಯಂ

ಸ್ವವಕ್ಷಸಾ ದೀರ್ಘದುದಾರಕಂಚುಕಂ .. 41..

ವಿದೀರ್ಘಮಾಣಾ ಕುಚಕಂಚುಕೀ ಚ ಸಾ

ಚಕಾರ ತತ್ರ ದ್ವಿಗುಣಂ ಶ್ರಿಯಂ ರತೇಃ .

ಸ್ತನೌ ಸುವೇಶೇನ ಯಥಾ ವಿರಾಸತುಃ

ಪ್ರಮತ್ತ ಚಕ್ರಾವಿವ ಪದ್ಮಿನೀದಲಾತ್ .. 42..

ಉದೀರ್ಘಭಾಸೋಃ ಸ ತಯೋರುರೋಜಯೋ

ನೃಣಾವಲೀಂ ಸನ್ನಿಚಖಾನ ನಾಯಕಃ .
 ಸ್ಫುಟೇಂದ್ರಗೋಪಾಪಯವೈಃ ಸಮಾಚಿತೌ
 ಯಥಾ ಲತಾಯಾಸ್ತವಕೌ ವಿರೇಜತುಃ .. 43..
 ಸಾಪ್ಯಸ್ಯ ವಕ್ಷಸ್ಥಲಮುದ್ಧ ತೈರ್ನಖೈಃ
 ಪಸ್ಪರ್ಶ ಕಿಂಚಿತ್ಸ್ಯಯದುರ್ಮದೇಕ್ಷಣಾ .
 ಆವರ್ಜಯಾಮಾಸ ಚ ದುರ್ಲಭತ್ವತಃ
 ಸ್ಮರಾತುರಸ್ಯಾಸ್ಯ ಹರೇನ ವೇಗಿತಾಂ .. 44..
 ಸ ಉತ್ಪತನ್ಮನ್ಮಥವಾಣವೇಪಿತೋ
 ಮದೋದ್ಧತೋ ಬಾಹುಬಲೇನ ಯಂತ್ರಯನ್ .
 ಚಕಾರ ಬಾಲಾಂ ಮಧುರಾಂಶುಕಚ್ಚುತಾಂ
 ವಿಸ್ಪಷ್ಟದೀವ್ಯಜ್ವಲಾನದ್ವಯಪ್ರಭಾಂ .. 45..
 ವಿಲೋಡ್ಯಮಾನಾ ಸುರತೇ ಪ್ರಿಯೇಣ ಸಾ
 ಬಭೂವ ಸುಸ್ವೇದಕಣಾಂತವಿಗ್ರಹಾ .
 ತಥಾಪ್ಯಮುಂಚತ್ತಪಯಾ ನ ಕರ್ಹಿಚಿ
 ನ್ನಿತಾಂತಸಂಶೋಭಿಮುಖಾವಕುಂಠನಂ .. 46..
 ಪಿಥಾಯ ಯೋನಿಂ ಕರಪದ್ಮಸಂಪುಟೇ
 ಪರಸ್ಪರಾಸಕ್ತಿಸುಸಂಗತೋರುಕಾಃ .
 ಅಧಃಸ್ಥಿತಾಪ್ಯುಚ್ಛಲತಿಸ್ಮ ತಸ್ಯ ಸಾ
 ಸಮಾನಲಜ್ವಾಮದನದ್ವಯಾಕುಲಾ .. 47..
 ತಾಂ ಕೇನಚಿದ್ವಂಧಬಲೇನ ಕಾಮುಕೋ
 ನಿಬದ್ಧ್ಯ ನಿರ್ಮುಚ್ಯ ತದೋರುಬಂಧನಂ .
 ಆರೋಪಯಾಮಾಸ ನಿಜೋರುಯುಗ್ಮಕೇ
 ವರಾಂಗಸೌಲಭ್ಯಸುನಿವೃತೇಂದ್ರಿಯಃ .. 48..
 ನಿಜೋರುಸಂಸ್ಥಾಮಬಲಾಂ ಸುಯಂತ್ರಿತಾಂ
 ತತೋ ನಿಬಂಧಾಚ್ಚಲಿತುಂ ಚ ನೋ ಕ್ಷಮಾಂ .
 ದದರ್ಶ ವಕ್ತ್ರೇ ಪರಿಚುಂಬಿತಾಧರೇ
 ಪರಾಙ್ಮುಖೇ ತಾವದಭೂಜ್ಜವೇನ ಸಾ .. 49..
 ತಸ್ಯಾಃ ಸುದೀರ್ಘಾಮಲಕಾವಲೀಂ ಕರೇ
 ನಿಗ್ರಹ್ಯ ತಾಂ ಸಮ್ಘುಖಮನ್ವಕೂಲಯನ್ .
 ತತೋಽಪಿ ಸಾ ಸಮ್ಘುಖವರ್ತ್ತಿನೀ ಪ್ರಿಯಾ
 ನಿಮೀಲಿತಾಕ್ಷೀ ನ ಬಭಾಣ ಕಿಂಚನ .. 50..
 ಸಾಮರ್ಷಸಕ್ರೋಧಸಹರ್ಷಸತ್ವಪ

ಸಹಾಸಸೋನ್ಮಾದನಸಾಶ್ರುಲೋಚನಾ .
 ಬಭೂವ ತೂಷ್ಣೀಮವಶಾ ಸುಯಂತ್ರಿತಾ
 ಕೃತಾಧರಸ್ಪಂದಲವಾನುಮೇಯಗೀಃ .. 51..
 ತತೋಽಸ್ಯ ವಕ್ತ್ರಂ ಶನಕೈಃ ಪ್ರಪಶ್ಯತೀ
 ಬಭಾಣ ಬಾಲಾ ಮೃದುವಲ್ಕುಭಾಷಿತಾ .
 ಅಲಂ ಜವೇನ ಪ್ರಿಯ ಮುಂಚ ಮುಂಚ ಮಾಂ
 ನ ನೇತಿ ಸಮೃದ್ಧವಿಲೋಲವಿಗ್ರಹಾ .. 52..
 ಸ ಭಾಷ್ಯಮಾಣೋಽಪಿ ಜವೇನ ಯೋನಿಂ
 ಬಭಂಜ ತಸ್ಯಾಃ ಖಲು ದೀನಯಾಚಿತಂ .
 ಹಾಹೇತಿ ವಕ್ತ್ರೇ ಕರಕುಡ್ಮಲದ್ವಯಂ
 ಪ್ರಕುರ್ವತೀ ಕಾಕುಶತಾಕುಲಾ ಚ ಸಾ .. 53..
 ಹಠೇನ ತೇನ ವ್ಯಥಿತೇವ ಕಾಮಿನಾ
 ರರಜ್ಜ್ವಲಶಯ್ಯಾಪಿ ಯಥಾರ್ಥಯಾವಕೈಃ .
 ಕೃತೋದ್ಧತಾಂ ನಿರ್ದಯಸೌರತಕ್ರಿಯಾಂ
 ತತ್ಯಾಜ ಮೂರ್ಛಾರ್ಪಯಿತವಿಗ್ರಹಾಂ ತು ತಾಂ .. 54..
 ಸಖೀಜನಸ್ತಾಂ ಪ್ರಥಮೇ ರತೋತ್ಸವೇ
 ಬಾಲಾಂ ಕಥಂಚಿತ್ಪ್ರತಿಲಬ್ಧಚೇತನಾಂ .
 ಸಂಸ್ಥಾಪಯಾಮಾಸ ಸುಮಂಗಲೋದಕೈಃ
 ವಿಧಾನವಿದ್ಭಿರ್ನಿಗಮೈಃ ಪ್ರಬೋಧಿತಾಂ .. 55..
 ಇತ್ಥಂ ನಿಶಾಯಾಮತಿಲಂಘ್ಯ ಚೇತನಾಂ
 ಚಕಾರ ರಾಮಃ ಪ್ರಿಯಯಾ ರತೋತ್ಸವಾನ್ .
 ಯಾವತ್ಸ ಶೇತೇ ಪುರುಷೋ ಮಹೋದಧೌ
 ಭುಜಂಗರಾಜೇ ಶಯನೇ ಸುಷುಪ್ತಿಭಾಕ್ .. 56..
 ಗಾವಶ್ಚ ತಸ್ಯ ಪ್ರಸರಂತಿ ಸರ್ವತೋ
 ನಿಶ್ವಾಸರೂಪಾ ಭುಜಗೇಂದ್ರಪಾಲಿತಾಃ .
 ತೌ ಕಾಮಿನೌ ನಿರ್ಭರಕಾಮಕೇಲಿಭಿಃ
 ಸಂಶ್ರಾಂತಚಿತ್ತೌ ದಧತುಃ ಸ್ವಲೀಲಾಂ .. 57..
 ತದೋಲ್ಪಣಾ ನಾಮ ಜವೇನ ರಾಕ್ಷಸಾ ಉತ್ಪೇತುರುಗ್ರಾ ಬಲವತ್ಸಹಿಸ್ತಾಃ .. 58..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
 ಅಷ್ಟಾವಿಂಶೋಧ್ಯಾಯಃ .. 28..

ಅಥೋತ್ಪೇತುಃ ಪರಿತಃ ಪ್ರಮೋದವನಮುಲ್ವಣಾ ನಾಮ ರಾಕ್ಷಸಾಃ .
 ಸೋದರಕಾಃ ಸಾಯುಧಾಃ ಸಕವಚಾಃ ಸುತೀವ್ರಮತಯೋ
 ಮದೋದ್ಧತಾಸ್ತಾಮಸಾಸ್ತಾಮಸೀಂತ್ರಪರಾಕ್ರಮಾ ಉಲ್ಬುಕಹಸ್ತಾ
 ಅಮಂಗಲಾಸ್ತಾಲಶತಸಮುಚ್ಛಾಯವಪುಷೋ ದುರ್ದರ್ಶನಾಃ
 ಪ್ರಜ್ವಲದ್ವಾಗ್ನಿದೃಶೋ ಗಿರಿಗಂಡಸಮಾನಾಂಸಾಃ
 ಪೃಥುತರನಾಸಾವಿನಿಃ ಸರಚ್ಛ್ವಾ ಸಸಮುತ್ಕಂಪಿತದ್ರುಮಾನ್
 ಸಮುನ್ಮೂಲಯಂತಃ ಪಾದವಿನ್ಯಾಸಪ್ರಚಾಲಿತಧರಣೀಭಾಗಾಃ
 ಸರಾಗಾನನಾಃ ಕರಾಲಜಟಾಲಕೇಶಾಃ ಕೃತ್ತಿವಾಸಸೋ ಗಣಾ
 ಇವ ವಿಕಟಾಟೋಪತಾಂಡವಪ್ರಚಂಡಾಃ .. 1..
 ತಾನ್ ಲಕ್ಷ್ಮಣೋಽಭಿವೀಕ್ಷ್ಯ ಶ್ರೀರಾಮಾಜ್ಞಾಪರಾಯಣ
 ಸ್ತದಾಖಿಲಕಾರ್ಯ ಪ್ರಸಾಧನಚತುರೋಕ್ಷರಬ್ರಹ್ಮಾಕೃತಿಃ
 ಪುರುಷೋತ್ತಮಸ್ಯ ದ್ವಿತೀಯಾ ಮೂರ್ತಿಶ್ಚತುರ್ಮೂರ್ತೀರ್ಭಗವತಃ
 ಸಜ್ಜೀಕೃತಧನುಃ ಸುತೀಕ್ಷ್ಣವಿಶಿಖಧಾರಾಸಾರೈ
 ನಿವಾರಿತವಾಂಸ್ತೇ ದೃಷ್ಟ್ವಾ ಶಾದ್ವಲೇ ಚರಂತಂ
 ರಾಮಧೇನುಕಂ ಸಂಕ್ಷೋಭಯಾಂಚಕ್ರುಸ್ತತೋವೀರಃ ಸಧೇನುಕಂ
 ಪ್ರಮೋದವನಾಭ್ಯಂತರೇ ಪ್ರವೇಶ್ಯ ತಾನಾಪತತಃ
 ಪ್ರಚಂಡೈಃ ಕಾಂಡೈರ್ವಿವ್ಯಾಧ .. 2..
 ತೇ ವಿದ್ಧಾ ದ್ವಿಗುಣಸಂಜಾತರುಷೋ ಲಕ್ಷ್ಮಣಂ
 ವಿಷಮಮುಶಲಸಮೂಹೈರವಾಕಿರನ್ .
 ಸ ನಿಜಕಾಂಡವರ್ಷೇಣ ಮುಶಲಾನ್ ದ್ವಿಧಾಕರೋತ್ .
 ತೇನ ದ್ವಿಧಾಕೃತಾ ಮುಶಲಾ ದೂರಾದೇವ ಪರಾವೃತ್ತಾಃ ಬಭೂವುಃ .
 ಕಥಂಚನ ರವಿರಿವ ಪಾಂಸುಪ್ರಚಯಾವಕೀರ್ಣಮಾರುತಾಂಡ
 ವರಾನ್ಮುಶಲದುರ್ದಿನಾತ್ ಸ್ವರೂಪಂ ಪ್ರಕಾಶಯಾಮಾಸ .
 ತೇ ಪುನರಪಿ ತಂ ರಾಜಕುಮಾರಮಾಚ್ಛಾದಯನ್ ಶಕ್ತಿವೃಂದೈಃ
 ಸಂಭಿನ್ನಃ ಶಕ್ತಿವರ್ಷೇಣ ಮೂರ್ಛಿತೋ ಧರಣ್ಯಾಂ ನಿಷಪಾತ .. 3..
 ತತೋ ಹಾಹಾಕೃತಂ ದಿವಿ ದೇವಸೈನ್ಯಂ
 ಬಭ್ರಾಮೋವಾಚ ಚಾಹೋ ಪ್ರಭೋ ಲಕ್ಷ್ಮಣ ಕಥಂ
 ನಿರ್ವಿರಾಜ [ಣ್ಣ ?] ಇವಾಸಿ ಸಂವೃತ್ತಃ .
 ಸಂಪ್ರತಿ ಖಲು ತ್ವಮೇವ ಗೋಧೋರಣೀನಾಯಕೋ
 ನಾನ್ಯಮುಪಲಭಾಮಹೇ . ಪ್ರಭುಸ್ತು ಯೋಗನಿದ್ರಾ

ವಶಂವದೋಽಧುನಾ ಶೇತೇ ಕ್ಷೀರೋದಾರ್ಣವೇ ಪ್ರಾಣ
ಪ್ರದಸ್ತೃ ಮೇವಾಸ್ಯ ಸಹಜಕೇಲೀನಾಂ ಲೀಲೋಪಧಾನೀ
ಕೃತಸ್ತಮುದ್ರತನಯೈಕಬಾಹೋಃ ಸಾಂದ್ರತರಾಶ್ಲೇಷಜ
ಪರಸ್ಪರಸುಖಾನುಭವರಸಿಕಸ್ಯ ಆದೇಶೋಽಸೌ
ತ್ವಾಂ ಪ್ರಮೋದವನರಕ್ಷಾಯೈ ಗವಾಂ ಪಾಲನಾಯ ಚ
ಮಹಾವಿಕ್ರಮೋರ್ಜಿತಮೇಕವೀರಂ

ಸ್ವಾನಂದವಿಲಾಸಸಾಧನೋಪಾಯಂ .. 4..

ಸಖಲು ತ್ವಂ ಮೈವಂ ಕಾರ್ಷೀಃ . ಭರತಶತ್ರುಘ್ನಾವಪಿ
ಸಂಪ್ರತಿ ಕ್ಷಗತಾವಿತಿ ನ ಪ್ರತೀಮೋ ಯತಸ್ತ್ವಮೇಕಾಕೀ
ಮಹೋಲ್ವಣೈರಮೀಭಿಯುಧ್ಧ್ಯಸೇ . ಸಂಸ್ಕರ ಸಂಸ್ಕರ
ಸ್ವಾತ್ಮಾನಂ ಸಮುತ್ತಿಷ್ಠ ಸಜ್ಜೀಕೃತಧನುಃ
ಕೋಟಿರಾಕ್ಷಸಕುಲಹನ್ಯವೇ ಸೌಮಿತ್ರೇಯೇತಿ .. 5..

ಲಕ್ಷ್ಮಣಸ್ತತ್ಕ್ಷಣೇ ಪ್ರವಿಧೂಯಾಜ್ಞವೃಥಾಂ
ನಿಜಮಹಿಮಸಂಸ್ಕೃತಿಸುಧಾಧಾರಾಭಿಸ್ತೂರ್ಣಮುತ್ಥಾಯ
ಘೋರತರನಾರಾಚಧಾರಾಭಿದುರ್ದಿನೈಃ ಸಮಾಚ್ಛಾದಿತವಾನ್
ರಾಕ್ಷಸಮಹೋದರಾನ್ . ತೇ ಚ ಪ್ರಬಲತರಭುಜಗೇಂದ್ರ
ಭೋಗೋಪಮಭುಜದಂಡಕುಂಡಲೀಕೃತಕೋದಂಡ
ನಿರ್ಗಲತ್ಕಾಂಡಾಗ್ರಸಂಭಿನ್ನ ಶಿರಸೋ ನಿಪೇತುಃ ಪರಿತಃ
ಪ್ರಮೋದವನಂ . ತೇಷಾಂ ಪತತಾಂ ಶರೀರಾಣಿಧರಣೀಂ
ಕಾಮಯಾಮಾಸುಸ್ಸಮಭೂಚ್ಚಾರವೋಜ್ರನಿರ್ಘಾತಘೋರಃ .
ಕೇಚಿಚ್ಚ ಪಲಾಯಮಾನಾಃ ಕ್ಷ್ಮಾಂ ಸಮಾಕಂಪಯನ್,
ತೇಷಾಂ ಪಲಾಯಮಾನಾನಾಂ ಚರಣವಿನ್ಯಾಸ ಸಂರಂಭೇಣ
ವ್ಯಶೀರ್ಯಂತ ಭೂಮಿಭಾಗಾಃ . ಏವಂ ನಿರ್ದಲಿತಾಖಿಲ
ವಿಪಕ್ಷಸೈನ್ಯೋ ಮಹಾವೀರೋ ಧನುಃ ಪ್ರತಿಸಂಹೃತ್ಯ ಗವಾಂ
ಧೋರಣೀಮಪಾಲಯತ್ . ತಾವತ್ ಸುಖಂ ಶೇತೇ ಜಾನಕೀ
ಕಂಠಪಾಣಿಃ ಸಕಲಲೋಕೇಶ್ವರಃ ಶ್ರೀರಾಮಃ .. 6..

ಅಥ ಯಾಮಾರ್ಥಾವಶಿಷ್ಟಾಯಾಂ ರಜನ್ಯಾಂ
ಪ್ರಭೋಃ ಪ್ರಭೋಧನಾಯ ವೈತಾಲಿಕವರವೇಶಧಾರಿಣೋ
ವೇದಾ ವಿದ್ಯಾಧರೀವೇಶಧಾರಿಣ್ಯಶ್ಚ
ಮಹೋಪನಿಷದ ಉತ್ಥಾನಕಮಗಾಯನ್ .. 7..
ವೇದಾ ಊಚುಃ .

ಜಯ ಜಯ ನಿಜಜನಕರುಣಾಂ ಕುರು ಕಂಜದಲನಯನ

ಸ್ವಯಮೇವೋಜ್ಜಂಭಮಾಣಾಖಿಲಸೌಭಾಗ್ಯಸದನ
 ಜಢಜೀವಾತ್ಮನಾಂ ಪರಿಣಮಮಾನಸ್ಯ ತೇನ ತದೀಯೈರ್ಧರ್ಮೈಃ
 ಸಂಬಂಧಃ ಸಪದಿ ತದಾತ್ಮನೈವ ದೃಶ್ಯೋಽಸಿ .. 8..
 ವಯುನಂ ನಾಮೈವ ತೇ ಯೇನ ಪರಮಹಂಸೋಽಪಿ ತ್ವಾಮಖಿಲಗುಣಾತೀತ
 ಮಹಿಮಾನಂ ವೇದ ಸ್ವೇ ಮಹಿಮನಿ ಪ್ರತಿಷ್ಠಿತತಮಂ .. 6..
 ನ ಖಲು ತ್ವಮಾಧೇಯೋ ನಿರಪೇಕ್ಷವೃತ್ತೇಸ್ತವೈತತ್ಪರಂ
 ಪದಂ ಯತ್ ಸೂರಯೋ ಧಿಯಾ ಪಶ್ಯಂತಿ, ಯತ್ರ ಕಾಂಚನೀ
 ರತ್ನೋಪಲಘಟಿತಾ ಭೂರ್ಯತ್ಪ್ರಿರಮೃದೀಯಂ ನಾಮ ಸರೋ ಯತ್ರ
 ಸ್ವಾನಂದಂ ಸಂವಿದೇವ ವಾಪೀ ಯತ್ರ ಸ್ವಾತ್ಮಾನಂದಪ್ರಸಾದ
 ಏವ ಪ್ರಾಸಾದಃ ಸಬಹುವಿಧಭೋಗಸಮುಚಿತಶಿಖರಾಗ್ರ
 ನಿಷಣ್ಣಸತ್ತ್ವಾತ್ಮಕಚಿತ್ತಸಮಾಕ್ರಾಂತೋ
 ಯತ್ರ ತ್ವಮೇವಾಧಿರಾಜೋ ವಿಜಯಸೇ .. 10..
 ಅಥ ದುಸ್ತರ್ಕಕಲಿತಕಲುಷೀಕೃತಾಂತಃಕರಣಾನಾಮೇಷ
 ಲೋಕೋ ದುರ್ವಿಭಾವನೋಽನ್ತಃಸಾಧನಶತಂ
 ಪ್ರಯುಂಜಾನ್ಯರೇವ ತೇ ಭವಿತವ್ಯಂ ಮನೋಮಯಃ ಪ್ರಾಣವಪುಃ
 ಪ್ರಭಾರೂಪಃ ಸರ್ವಕಾಮಃ ಸರ್ವಗಂಧಃ ಸರ್ವರಸಃ ಸ
 ಏಷೋಽಣುರಾತ್ಮಾ ಚೇತಸಾ ವೇದಿತವ್ಯೋಽಯಂ ತವ ಲೋಕಃ
 ಸಚ್ಚಿದಾನಂದಘನೋ ಬಾಹ್ಯಾಭ್ಯಂತರೋ ನ ತಂ
 ಕಶ್ಚನ ವೇದ ತವ ಚರಣಪರಾಗಪೂತಾತ್ಮಾನಮೃತೇ .. 11..
 ಜಯ ಜಯ ಸದೇಕಸ್ವರೂಪ ಕಲಾತ್ಮಕ ಕಾಲಕಲನಾತಿಗ
 ಚಿದೇಕಪ್ರತಿಷ್ಠಿತನಿಖಿಲಪ್ರಪಂಚರಚನೈಕಾಶ್ರಯ
 ವಾಙ್ಮನಸಾಗೋಚರ ಸ್ವಾನಂದಸಿಂಧುಲಹರೀಗಣಸನ್ನಿಮಗ್ನ
 ನಿಜಾಂತರಾನಂದಿನೀಸಹಜಾಲಕ್ಷ್ಮೀಪರಾಂಬಾಸಂವಲಿತ
 ನಿತ್ಯನಿಕೇತನ ನಿರವಧಿಕ್ರೀಡಾರ್ಥಂ ವಿಕಲ್ಪಮಾನಮಿದಂ
 ವಿಶ್ವಂ ತದ್ವಿಶೇಷಮೇವ ವಿಕೃತಿರಪಿ ತ್ವತ್ಪ್ರಕೃತಿರೇವೇತಿ
 ಭೇದೇನಾಪಿ ಮನೋವಾಕ್ ತ್ವಾಮೇವಾವಲಂಬತೇ ಯಥಾ ನದ್ಯಃ
 ಸ್ಯಂದಮಾನಾಃ ಸಮುದ್ರಸೇವಾಭಿಸಂವಿಶಂತಿ ತಥೈತಾನಿ
 ನಾಮಾನಿ ಸರ್ವಾಣಿ ಪುರುಷಂ ತ್ವಾಮಭಿಸಂವಿಶಂತಿ .. 12..
 ಅಥೇಮೇ ವಿದ್ವಾಂಸಃ ಕಾಯವಾಕ್ಚಿತ್ತಮಲನಿರ್ವಹಣೇ
 ತ್ವತ್ಕಥಾಮೃತಧಾರಾಂತಃ ಕೃತಾವಭೃಥಾಃ ಕಾಯ
 ಕ್ಲೇಶಕರಾಣಿ ತಪಾಂಸಿ ಸಮಾಪಯಂತಿ .
 ಯೇ ಪುನಃ ಸತತ ಏವ ಸುಖಾನುಭವನಿಕೇತನಂ

ತ್ವತ್ಪದದ್ವಯಂ ಭಜಮಾನಾಃ ಶುದ್ಧಾತ್ಮಸ್ವರೂಪ
 ಸ್ಫುರಣೇನಾಂತಃಕರಣಂ ಕಾಲಪ್ರಭಾವಂ
 ಸತ್ವಾದೀಂಶ್ಚ ನಿರ್ಜಿತವಂತಃ ಕುತಃ ಕ್ಲೇಶಕರ್ಮಾಣ್ಯವರಜ್ಯೇಯುಃ .. 13..
 ಯದೇತದಾನಂದಮಯಂ ಯದೇತದನ್ನಮಯಾದಿ ಚ ತಸ್ಯಾಪಿ
 ಪುಚ್ಛಪ್ರತಿಷ್ಠಾ ಚ ತ್ವಂ ತವ ಪೃಥಿವೀ ಶರೀರಮಾತ್ಮಾ
 ಶರೀರಮವ್ಯಕ್ತಂ ಶರೀರಮಕ್ಷರಂ ಶರೀರಂ ತ್ವಂ ಸರ್ವಾಂತರಾತ್ಮಾ
 ಪಹತಪಾಪ್ಮಾ ದಿವ್ಯೋ ದೇವ ಏಕೋ ರಾಮಚಂದ್ರಃ .. 14..
 ಅಥೇಮೇ ಶಾರ್ಕರಾಕ್ಷಾ ಮಣಿಪೂರಕಸ್ಥಂ ಬ್ರಹ್ಮೋಪಾಸತೇ
 ಸದೇಶಕತನಾಡೀಸ್ಥಾನಂ ತೇ ತದನೇನೈವ ವರ್ತಮಾ .
 ತ್ವಾಮೇತ್ಯ ನ ಪುನರ್ದುಃಖಾಲಯಮಭಿಸಂವಿಶಂತಿ ಸೋಽಸಿ
 ತ್ವಮೇಕೋ ದೇವಃ ಸರ್ವಭೂತೇಷು ಸ್ಥಾನೇಷು ಗೂಢಃ .. 15..
 ಅಥಾಮೂಷ್ಠಭಿವ್ಯಕ್ತಿಸ್ಥಾನೇಷು ಸಂಶ್ಚಕಾಸ್ತಿ ಸೋಽಸಿ
 ತ್ವಂ ಪ್ರತಿಹತರಜಸ್ತಮೋವಿಸರಃ ಶುದ್ಧಸತ್ತ್ವೈಕವಪುಃ
 ಸ್ವಕರ್ಮೋಪಾರ್ಜಿತನಾನಾಪುರೇಶಃ ಕಾರ್ಯಕಾರಣಾಸಂವೃತ್ತ
 ನಿಖಿಲಾಂಶಾಖಿಲಶಕ್ತಿಪರಿವೃಥಃ ಕಪೀನಾಂ
 ನೈಗಮೋಕ್ತೀನಾಮಾವಪನಮಸಿ .. 16..
 ಅಥಾತಿದುರ್ಲಭತರಸ್ವತತ್ತ್ವಪ್ರಕಾಶನೈಕಾಂತತನಾ
 ವಿಚಿತ್ರಲೀಲಾರಸಾಮೃತಾ ಕೂಪಾರೇ ತ್ವಯಿ ಮಗ್ನಾ ಮತ್ತಾಸೋ
 ಜನಾಸಃ ಕಿಮಿತಿ ಮುಕ್ತಿಂ ಲವಣೋದರಸದನೇಶ
 ತುಲ್ಯಾಂ ಸ್ತೃಹಯೇಯುರ್ಯತ ಇಮೇ ಪಾರಮಹಂಸ್ಯವ್ರತೇ ಸ್ಥಿತಾಃ
 ಪದಪಂಕಜಪರಾಗವಿಚಿತ್ರಿತವಪುಷಸ್ತನ್ನಿರ್ಗಲನ್ಮಕರಂದ
 ಧಾರಾಸ್ವಾದನಿರ್ವೃತಾಃ ಸತತಮೇವ ವಿಜಯಂತೇ .. 17..
 ಅಥಾಸ್ಮಿನ್ಸ್ವತ್ವೇವೌಪಯಿಕೇ ಕುಲಾಯೇ
 ಪರಮಾತ್ಮೈಕಸಖಾಯೋ ವತ ಯೇ ನ .
 ಭಜಂತಿ ತ ಉರುತರಭೀತಿಮಹಾ
 ವರ್ತೇ ಭವೇ ಭ್ರಮಂತ ಏವ ತಿಷ್ಠಂತಿ .. 18..
 ಅಥ ಯೇ ಮನೋಃಕ್ಷಗಣಂ ಸಂಯಮ್ಯ ದೃಢಭೂಮಿನಾ
 ಯೋಗೇನ ಹೃದಿ ನಿರುದ್ಯ ಪರಂ ತತ್ತ್ವಂ ಸಮುಪಾಸತೇ .
 ತ್ವದ್ಭಾವಮಚಿರೇಣಾಪಿ ಯಂತಿ ದ್ವಿಷಂತೋಽಪಿ ತೇ ಚರಣಯೋಃ
 ಸಾಯುಜ್ಯಮೀಯುಃ ಪ್ರಮೇಯಬಲಮದಃ ಕತಮಃ ಸ್ತೋತುಂ ಕ್ಷಮೋ ಭವತಿ ..
 19..
 ಅಥ ಭಗವನ್ ಕೋ ನು ತ್ವಾಂ ಜಾನೀ

ಯಾದರ್ವಾಕ್ ಸಮಸ್ತದೈವತಪ್ರಸರಂ ಯತೋ
ಸಾಧುಧಿಯಾಮಖಿಲಜಗದಾದಿಭೂತಮೃಷಿ
ಮನುಜಜ್ಜಿರೇ ಆಧ್ಯಾತ್ಮಿಕಾ ಆಧಿದೈವಿಕಾಶ್ಚ .. 20..
ಅಥ ತ್ವಯ್ಯಖಿಲಸಾಮ್ರಾಜ್ಯಸುಖಾಧಿಕಸುಖೇ
ರಸಾತ್ಮಕವಿಗ್ರಹೇ ಸಮಧಿಗತೇ ಕಿಮಮೀಭಿಃ
ಪುತ್ರಾಪತ್ಯಕಲತ್ರಾದಿಭಿಃ ಕುತಕೈಃ ಸುದುರ್ಭಗೈರಿತಿ
ವ್ಯವಸ್ಯ ಪ್ರಾಚೀನಾ ಮಹಾಶ್ಲೋಕಾ ಮಹಾಶ್ಲೋತ್ರಾ
ಮಹಾಶೀಲಾಃ ಸರ್ವಂ ಪರಿಹೃತವಂತಸ್ತ್ವಯಿ ಚ ರತಿಂ
ಕೃತವಂತಸ್ತ ಏವೇದಂ ಭವಾತ್ಮಕಂ ವ್ಯಸನಂ ತೀರ್ಣವಂತಃ .. 21..
ಅಥೇದಂ ವಿಶ್ವಂ ಸದೇವ ಸದುಪಾದಾನಕತ್ವಾದಿ
ತಿಹೇತೂಪನ್ಯಾಸಹತಧಿಯಾಂ ದಹನಾದಿಭ್ಯ ಉತ್ಪನ್ನಾ
ಪ್ರಭಾಪಿ ದಾಹಿಕಾ ಕಿಂ ನ ಭವೇದಿತಿ ರಘುಕುಲೋ
ತ್ತಂಸಸ್ತ್ವಮೇವ ಸತ್ತ್ವಮೇವ ಸದಿತಿ ಮನ್ಮಹೇ .. 22..
ಅಥ ಯಥಾ ಭುಜಗಃ ಸ್ವಗತಮಪಿ ಕಂಚುಕಂ
ಗುಣಬುದ್ಧ್ಯಾ ನಾಭಿಮನ್ಯತೇ ತಥಾ ತ್ವಮಜಾಂ
ನಹಿ ನಿರಂತರಾಹ್ಲಾದಿಸಂವಿತ್ಕಾಮಧೇನುವೃಂದ
ಪತೇರಜಯಾ ತವ ಕಿಂಚಿತ್ ಕೃತ್ಯಮಸ್ತಿ ಪ್ರಭೋಃ .. 23..
ಅಥ ಯದಿ ಭವಾನ್ ಸ್ವಲಿಂಗಮುಪ
ಸಂಹೃತ್ಯ ಕಾರ್ಯಂ ಪ್ರತಿ ದೃಷ್ಟಿಂ ಮೀಲಯತಿ
ತದಾನುಶಾಯಿನಾಂ ಜ್ಞಾನಸಾಧನಂ ನಾಸ್ತಿ
ನ ವಾ ಸ್ಥೂಲಂ ನ ಸೂಕ್ಷ್ಮ ನ ಚೋಭಯಂ .. 24..
ಅಥಾಸ್ಯಾಸತಃ ಪ್ರಪಂಚಸ್ಯ ನ ಜನ್ಮ ಘಟತೇ ಸತೋ ವಾ
ದುಃಖಾದೇರ್ನ ನಾಶ ಆತ್ಮನಿ ಭಿದಾವಕಲ್ಪತೇ ಕರ್ಮ ಚ ನ
ಸಂಭವತಿ ಸೇಯಂ ಚ ನಾಮ ತವ ದೃಷ್ಟಿಸ್ತ್ವಯ್ಯೇವ ಬೋಧೈಕಸ್ವಭಾವೇ
ಯೋಽಯಮಬೋಧನಿಬಂಧನೋ ಜೀವಃ ಸೋಽಪಿ ಭಿದಯಾ ನೈವ
ವಕ್ತುಮರ್ಹತ್ ಸದ್ವಿಷಯತ್ವಾಶ್ರಯತ್ವಯೋರಭಾವಾತ್ತ್ವಯಿ .. 25..
ಅಥತ್ವಯ್ಯವರ್ತಮಾನಮಪಿ ಮನೋ ವರ್ತ [ಮಾನ ?]
ಮಿವ ಭಾತು ಯೇ ತು ತ್ವದ್ವೇದಿತಾರಸ್ತೇ
ಇದಮಶೇಷಂ ತ್ವದ್ರೂಪತಯೇವಾಭಿಮೃಷಂತಿ ನಹಿ
ಕನಕಮಾತ್ರದೃಶಾಂ ಕುಂಡಲಾದಿಕಮವಭಾಸತೇ .. 26..
ಅಥ ತ್ವಂ ಸ್ವತ ಏವ ವ್ಯಾವೃತ್ತಕಾರ್ಯ

ಕಾರಣಾದ್ಯುಪಾಧಿಃ ಸಕಲಕಾರಕಶಕ್ತುಪೇತಃ
 ಸ್ವರೂಪಶಕ್ತ್ಯೈವ ರಾಜಸೇ ಮಾಯಯಾ
 ಸಹ ತದಧೀನೈರಪೀಡ್ಯಮಾನಃ .. 27..
 ಅಥ ಯದಿ ನಿತ್ಯಲೀಲಸ್ಯ ತೇ ಮಾಯಯಾ
 ಸಹ ವಿಕೃತಿರ್ಭವೇತ್ ತತಃ ಸ್ಥಾವರಾ
 ಜಂಗಮಾಶ್ಚ ನಾನಾಕೃತಯೋ ಜೀವಾ ಭವೇಯುಃ .
 ಸೇಯಮೀಕ್ಷ್ಯೈವ ತವ ಪರಮಕಾರುಣಿಕಸ್ಯ
 ವ್ಯೋಮ್ನ ಇವ ಸ್ವಪರಭಿದಾ ಶೂನ್ಯಸ್ಯ .. 28..
 ಅಥ ತ್ವಂ ವ್ಯಾಪಕೋ ನಿಯಂತಾ ಸೇವ್ಯ ಏವಾ
 ಮೀ ತ್ವಣವೋ ವ್ಯಾಪ್ಯಾ ನಿಯಮ್ಯಾಃ ಸೇವಕಾ ಏವ
 ತ್ವದುಪಲಬ್ಧಾಖಿಲವೈಭವಭಾಜೋ ನಾನ್ಯಥಾ
 ಪ್ರತಿಪತ್ತವ್ಯಾ ಕ್ಷುದ್ರವಿಸ್ಪುಲಿಂಗಾ
 ಇವ ನಾಗ್ನಿಕೂಟಸ್ಯ ತುಲಾಮಧಿರೋಹಸಿ .. 29..
 ಅಥ ಪ್ರಕೃತಿಪುರುಷಯೋರುಭಯೋರಪ್ಯಜತ್ವಾನ್ನ
 ಸಂಬಂಧೋ ಘಟನಾಮೇತಿ ಯೇನಾಧ್ಯಾತ್ಮಿಕರೂಪಾಃ
 ಸೋಪಾಧಯೋ ಜೀವಾ ಜಾಯಂತೇ ತತಃ ಪ್ರಕೃತಿವಿಕಾರ
 ಪ್ರಲಯೇನ ಸುಪ್ತವಾಸನತ್ವಾಚ್ಛುದ್ಧಾಸ್ತಾಃ
 ಪರಮಾತ್ಮನಿ ಜೀವಾಖ್ಯಾ ಶಕ್ತಯಃ ಸೃಷ್ಟಿಸಮಯೇ
 ವಿಕಾರಿಣೀಂ ಪ್ರಕೃತಿಮಾಸಜ್ಯ ಕ್ಷುಭಿತವಾಸನಾಃ
 ಸತ್ಯಃ ಸೋಪಾಧಿಕಾವಸ್ಥಾಂ ಪ್ರಾಪ್ನುವಂತ್ಯೇತ್ಯುಚ್ಚರಂತಿ
 ಸೋಽಯಮಚಿಂತ್ಯಸ್ತವೈವ ಮಹಿಮಾ ವಿಜಯತೇತರಾಂ ರಘುವರಶಾರ್ದೂಲಸ್ಯ
 .. 30..

ಅಥಾಸೌ ಹೇತಿರಪಿ ತ್ವದ್ಭೂಭಂಗಮಾತ್ರ
 ನಿಯುಕ್ತಃ ಸರ್ವಾಣ್ಯೈವ ವಶಯಿತುಂ ಶಕ್ತೋ
 ವಿಹಾಯ ತ್ವದ್ಭಜನಾಮೃತಧಾರಾಶೀತಲ
 ಮನಸೋ ಭಕ್ತಾಖ್ಯಾನ್ ಪರಮಹಂಸಾನ್ .. 31..
 ಅಥ ಕೋಟಿಸಮೀರರೋಧವ್ಯಗ್ರಾತ್ಮಾನೋ
 ನ ಮನೋರೋದ್ಧಂ ಶಕ್ತಾಃ ಬಹುಭಿಃ
 ಪ್ರತ್ಯೂಹೈರ್ಹನ್ಯಂತ ಏವ ವಿನಾ
 ಭವಚ್ಚರಣನಿದೇಶಕದೇಶಿಕಂ .. ಓಂ .. 32..
 ಇತ್ಯಭಿಷ್ಣುಯೋಪರತೇಷು ವೇದಪುರುಷೇಷು ಸ್ತಂಭ
 ಸ್ವೇದಾದಿವಿವಿಧಭಾವಾಕುಲಿತಾಃ ಸ್ವಲದ್ಗಿರಃ

ಸಗದ್ಗದಾಃ ಪುಲಕವಿಸರಕದಂಬಾಯಿತತನವೋ
ಬಹುತರಪ್ರೇಮಾಧೌತಕುಚಕುಂಭಕುಂಕುಮಾಃ
ಖಿದ್ಯಮಾನಾ ಇವ ಭೂಯಸಾ ವಿಪ್ರಲಂಭೇನ ಮಹೋಪನಿಷದೋ
ನಿರ್ಭರಸುರತಶ್ರಮಶಯಾನಯೋರ್ದಂಪತ್ಯೋರ್ಯುಗಲಮಸ್ತೌಷುಃ .. 33..
ಮಹೋಪನಿಷದ ಊಚುಃ .

ಜಯ ಜಯ ಕಾಂತಕೇಲೀರಸನಿಮಗ್ನಮನಸೋಃ
ಕೋಟಿರತಿಕಂದರ್ಪರೂಪಲಾವಣ್ಯ ಮುಖಯೋಃ
ಸ್ವಾರಾಜ್ಯಸುಖಸಾಮ್ರಾಜ್ಯಸಂಪದಾವಿಷ್ಕರಣವತೋರವಹೇಲಿತ
ವೃಂದಾವನೇಶ್ವರೀಶ್ರೀಮದ್ವೃಷಭಾನುಜಾಶ್ರೀಮದ್ವೃಷೇಂದ್ರನಂದನ
ರಸಯೋಗೋಲೋಕಾದುಪರಿತನಸಹಜಚಿಲ್ಲೋಕವಿಲಾಸಸ್ವಾಮಿನೋಃ
ಸ್ವರೂಪಶಕ್ತಿಮಾತ್ರಾವಿರ್ಭಾವಿತಸಖಿಸಖೀದೂತಿದೂತ
ವಿಟಚೇಟಕಾದಿಸಹಾಯಬಲಲಬ್ಧಕೋಕಕಲಾಲಾವಣ್ಯಯೋಃ
ಶ್ರೀಮಜ್ಜನಕನಂದಿನೀರಘುಕುಲಯೋರ್ಯುಗಲಾಯ ನಮಃ .. 34..

ಅಥ ಯುವಾಭ್ಯಾಂ ದಂಪತೀಭ್ಯಾಂ ಕ್ಷಂತವ್ಯೋ
ನೋ ವೈಯಾತ್ಯಮದೋ ಯತ್ ಸುರತಾಂತ ವಿವಸನಯೋಃ
ಪುರುಷಾಯಿತವಿಪರ್ಯಸ್ತಭೂಷಣವಸನನಯನಾಂಜನಾದಿ
ವಿವಿಧಾಕಲ್ಪಯೋಃ ಪರಸ್ಪರಕಂಠಾಶ್ಲೇಷಪ್ರಭೂತ
ದ್ವಿಗುಣಿತಸಂಕ್ಷುಬ್ಧಮನೋಭೂಪರವಶಯೋಃ
ಪರಸ್ಪರೋನ್ಮದ್ವರ್ಧಕಭಿತವಕ್ಷಸೋಃ ಪುಲಕಾಂಚಿತಯೋ
ರಧರಬಿಂಬಸ್ಯ ಸುಧಾಪಾನಪರಾಯಣಯೋರೀದೃಶ
ನಿಸ್ತಪಯೋರ್ಯುಗಲಯೋಃ ಸಮೀಪಂ ಭಜಾಮಹೇ ನರ್ಮಸಖ್ಯ ಇವ
ನಿಕುಂಜಕೇಲೀಭವನದ್ವಾರೋದ್ಧಾಟನಲಬ್ಧಾನಂದಕದಂಬಾಃ .. 35..

ಅಹೋ ಕ್ಷ ವಯಂ ಬಹುತರಕರ್ಮಕುಲವಂಚಿತಚಿತ್ತಾ
ಅನೇಕಯೋಗಿಜ್ಞಾನಿಗುರುಜನಕೃತಪ್ರತ್ಯೂಹಾಃ
ಕುಲಾಂಗನಾ ಇವ ಗುರುಲಜ್ಜಾವರುದ್ಧಪ್ರಿಯ
ದರ್ಶನಸ್ಪರ್ಶನಮುಖಾಮೃತವಿಧುರಾ ಲಜ್ಜಯೈವ
ವ್ಯತೀತತಾರುಣ್ಯಾಃ ಕ್ಷ ಚ ತವ ಚೇದಂ
ಮಹೋಚ್ಛ್ರಂಖಲಮಮೇಯದಿವ್ಯರೂಪಲಾವಣ್ಯ
ವಾರಿಧಿಪ್ರಸರಣಂ ಸತತ ಪ್ರಿಯಾಭ್ಯಾಮೇವ
ಸಮಾಸಾದಿತಾ ಪ್ರೇಮ್ಣಃ ಪುರುಷಸ್ಯೇವ ಸೀಮಾ .. 36..
ಅಹೋ ಅಲೌಕಿಕತ್ವಂ ಕೇಲೀನಾಂ ಯ
ದ್ವಿರಂಚಿವಸಕಸ್ಯ ಪ್ರಾವೀಣ್ಯಮತಿವರ್ತಂತೇ .. 37..

ಅಹೋ ವಿಚಿತ್ರತಾ ಶೋಭಾತಿಶಯಸ್ಯ
 ಯನ್ನಿರ್ಭರರಜನೀರಂಗರಸಿಕಾಭ್ಯಾಂ
 ಪೂರ್ಣೇಕೃತ್ಯ ನಿಪೀತೋಽಪ್ಯನುಕ್ಷಣಂ
 ವರ್ಧಮಾನ ಏವಾವಿರ್ಭವಿಷ್ಣುಃ .. 38..
 ಅಹೋ ಯುವಾಭ್ಯಾಮೇವ ಪೂಜಿತಃ
 ಪರಸ್ಪರಾಲಾಪಪರಿರಂಭಣಚುಂಬನ
 ನಖರದದಾನಮಂದಸ್ಮಿತೋನ್ಮದನಾದಿ
 ಭಿರ್ಮಂದಾರಕಲ್ಪದ್ರುಮಕುಸುಮಸಮೂಹೈಃ
 ಕೇಲೀಮನೋರಥಕಾಮತರುಃ ಕಾಮದೇವಃ .
 ವತ ವತ ಕಥಮಪ್ಯಸುಲಭಾಯ ಮನೋಮೋಹೈಕಕಂದಾಯ
 ಸಹಜಾನಂದಾಯ ನಮೋ ಯುವಯೋಃ ಸುರತಾಯ .. 39..
 ಅಹೋ ವಯಂ ತ್ರಿಗುಣಪ್ರವಾಹಮಾರ್ಗಪತಿತಾಃ
 ಕಿ ಪ್ರಾಪ್ನಾಮ ಇಮಾಂ ಗುಣಾತೀತಾಂ ಸಚ್ಚಿದಾನಂದೈಕರಸಮಯೀಂ
 ಸಹಜಾನಂದಿನೀರಘೂತ್ತಮಯೋಃ ಕೇಲಿಕಲಾಮವಲೋಕಿ
 ತುಮಪಿ ಕಿಂ ನಾಧಿಕ್ರಿಯಾಮಹೇ ದೈವವಂಚಿತಾಃ .. 40..
 ಅಥ ಯದ್ಯಮುಯೋಶ್ಚಿಲ್ಲೋಕಸ್ವಾಮಿನೋಃ
 ಸಚ್ಚಿದಾನಂದರಸದಂಪತ್ಯೋಸ್ತಲ್ಪಾಂತಭೂಮಿಕಾಭಾಜೋಃ
 ಬಹುಕೋಟಿಜನ್ಮಾರ್ಜಿತಸುಕೃತೋದ್ಭೂತಭಾಗ್ಯಾ ಏವ ವಯಂ
 ತರ್ಹಿ ನಾತಿಚಿರಾದೇವಾಭ್ಯಾಂ ನಿತ್ಯನಿಜವಿಹಾರಸ್ಯ
 ಭಾಜನತಾಂ ಪ್ರಾಪ್ನಾಮಹೇ ಶ್ಯಾಮಾ ರಾಮಾ ಲಲಿತಾ
 ವಿಶಾಖಾ ರಂಗವಿದ್ಯಾ ಪೂರ್ಣಮಾಸೀ ಚಂಪಕಲತಾ
 ದಯಾ ನಿತ್ಯಸಿದ್ಧಾ ಇವ ವಯಮಪಿ ಕೋಟಿಜನ್ಮಸಾಧನಸಿದ್ಧಾಃ .. 41..
 ಇತ್ಯಭಿಲಾಷಪೂರ್ವಕಮಭಿಲಷ್ಯ ತಾಃ
 ಸರ್ವಮಹೋಪನಿಷದೋಽತಿಶಯಿತ
 ಗುಣವರ್ಣನಪ್ರಾಪ್ತಜಡಿಮಾನಸ್ತೂಷ್ಟೀಂ ಬಭೂವುಃ .. 42..
 ಅಥಾವಿರಾಸೀಚ್ಛ ನಿಕುಂಜಮಂದಿರೇ
 ಜಾಲಾಂತರಪ್ರಾಪ್ತನಿಜಾವಕಾಶಃ .
 ಸೂರ್ಯಾಂಶುದಂಡಪ್ರಕರೋಽತಿಕೋಮಲಃ
 ಪ್ರೋತ್ಪಲ್ಲಶೋಣಾಂಬುಜಗರ್ಭಬಂಧುಃ .. 42..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋನಾಮ
 ಏಕೋನತ್ರಿಂಶೋಽಧ್ಯಾಯಃ .. 29..

ಬ್ರಹ್ಮೋವಾಚ .

ಪ್ರಾತರೌತ್ಥಾನಿಕಂ ಗೀತಮಿದಮಾಕರ್ಣ್ಯ ದಂಪತೀ .

ಪ್ರಬೋಧಮೀಯತುಸ್ತುರ್ಣಂ ಸುರತೋತ್ಥಶ್ಚ ಮಾಲಸೌ .. 1..

ತಾಂಬೂಲವೀಟಿಕಾಸ್ವಾದರಂಜಿತಾಧರಸುಂದರೌ .

ಕ್ಷಚಿತ್ತ್ವಚಿನ್ನಖಾಂಕಾಲಿಲಿಖಿತೋಲ್ಲಾಸಿ ವಿಗ್ರಹೌ .. 2..

ನಿರ್ಭರಸ್ಮರಸಮ್ಮದಮೃದಿತಾವಯವೋದ್ಧರೌ .

ಲಂಬಮಾನಾಲಕಸ್ತೋಮಭ್ರಮರೀಮುಖಪಂಕಜೌ .. 3..

ನಿದ್ರಾವ ಶೇಷಸಂವೀತಪತತ್ವಕ್ಷಣಲೋಚನೌ .

ರಜನೀಸುಖಸಂಸ್ಕಾರಸ್ಮಯಮಾನಮುಖಾಂಬುಜೌ .. 4..

ಪರಾರ್ಥರತಿಕಂದರ್ಪಶೋಭಾನಿರ್ಮಂಥನೋಚಿತೌ .

ಅನ್ಯೋನ್ಯಗಂಡಫಲಕಪ್ರತಿಬಿಂಬಾಯತಾನೌ .. 5..

ಪ್ರಾತರಾರಕ್ತಸೂರ್ಯಾಂಶುಭೇದಸಂಕುಚದೀಕ್ಷಣೌ .

ಅನ್ಯೋನ್ಯವಿಸ್ಪುರದ್ಭೂಷಾಂಕಿತಕಂಠಾದಿವಿಗ್ರಹೌ .. 6..

ಸ್ಮರಸಮ್ಮದಸಂಕ್ಷೋಭವಿಪರ್ಯಸ್ತಧೃತಾಂಬರೌ .

ಅನ್ಯೋನ್ಯಪ್ರತಿಬಿಂಬಾಂಕಸ್ಪುರದ್ಧರ್ಪಣಮಂದಿರೌ .. 7..

ಕಾಮಪೂಜಾಲಬ್ಧರಸಪ್ರಮಾದಪ್ರಸರಾವಿವ .

ಸಹಜಾನಂದಿನೀಸೀತಾಶ್ರೀಮದ್ರಘುವರಾಭಿಧೌ .. 8..

ತತೋ ವಿಧಾಯ ಮಾಂಗಲ್ಯಮಾರಾತ್ರಿಕಮನುತ್ತಮಂ .

ಸಖೀಭಿಃ ಕೃತಸಂಸ್ಕಾರೌ ರೇಜತುರ್ದಂಪತೀ ಮಿಥಃ .. 9..

ಪ್ರಾತರಾಶಾದಿಕಾನೇಕಸಪರ್ಯಾಸಾಧನೋತ್ಸುಕೌ .

ಸಖೀಗಣೈಃ ಸೇವ್ಯಮಾನೌ ಸೀತಾರಾಮೌ ವಿರೇಜತುಃ .. 10..

ಏವಂ ವಿಹರತೋಃ ಕೋಟಿಕಲ್ಪಾನ್ ಪ್ರಾಪ್ಯ ಕ್ಷಣಾನಿವ .

ಬಲಕೃಷ್ಣಾದಯಸ್ತತ್ರಾವತಾರಾಃ ಕೋಟಿಶೋ ಯಯುಃ .. 11..

ಏಕದಾ ಸುಖಮಾಸೀನೌ ಸೀತಾರಾಮೌ ಕೃತೋತ್ಸವೌ .

ತಾ ಏವ ದೂತಿಕಾ ಏತ್ಯ ಪ್ರೋಚುರ್ವಚನಮಾದರಾತ್ .. 12..

ದೂತ್ಯ ಊಚುಃ .

ಅಹೋ ಪ್ರಿಯೌ ವಾಂ ಸ್ವಸುಖೈಕನಿರ್ವೃತೌ

ಕಚ್ಚಿತ್ ಪರಸ್ಯಾಪಿ ಸುಖಾನಿ ಜಾನಥಃ .

ಯೋಽಯಂ ಜನಃ ಕ್ಲಿಶ್ಯತಿ ಕೋಟಿಕಲ್ಪತೋ

ಧೃತವ್ರತೋ ವಾ ಕೃತ ಆತುರಾಂತರಃ .. 13..

ಉದಾರಪಾಣಿಸ್ತು ಸ ಏವ ಗಣ್ಯತೇ
 ಯೋಽನ್ಯಸ್ಯ ದತ್ತೇ ಸ್ವಯಮಾಪದಂ ದಧತ್ .
 ಅಥೋ ವಿಭಜ್ಯೈವ ವನಕ್ತಿ ಯೋ ಜನೋ
 ನ ಸೋಽಪಿ ಮರ್ತ್ಯಃ ಕೃಪಣಾಂತರಾತ್ಮವತ್ .. 14..
 ಇಮಾಂ ಸಮಾಸಾದ್ಯ ನಿಜಾರ್ಥಕೋವಿದಾಂ
 ಕಥಂ ನು ಜಾತೋ ರಘುಸತ್ತಮಾಧುನಾ .
 ಸರ್ವಂ ಪುನರ್ವಿಸ್ತೃತವಾನಸಿ ಪ್ರಭೋ
 ಕಮಾಶ್ರಯಿವ್ಯಂತ್ಯಬಲಾಜನಾಸ್ತವ .. 1..
 ಅದ್ಯ ಸ್ಮರಸ್ಯದ್ಭುತದಾನಮಾತ್ಮನಃ
 ಪ್ರಮೋದವಲ್ಲೀವಿಪಿನೇ ವರ್ತಿಸುಂ ಯತ್ .
 ತರ್ಹಿ ಕೃತಸ್ತ್ರೀನಿವಹೋಽಯಮೀದೃಶೋ
 ವಿಪತ್ತಿಮಾಸಾದಯತೀತಿ ಗರ್ಹಿತಃ .. 16..
 ಇಯಂ ತು ಸದ್ವಂಶಭವಾ ಭವನ್ಮುಖೇ
 ಲಗ್ನೇತಿ ಲೋಕಸ್ಯ ಮಹೋತ್ಸವೋಽಭವತ್ .
 ಅಥಾಂತರಾಭಿನ್ನ ಗಣೇ ವಿಲೋಕ್ಯ ಸ
 ವ್ಯಮುಂಚದಾಸಾಂ ನಿಜಸೌಖ್ಯಹೇತವೇ .. 17..
 ತಥಾಪಿ ತೇ ರಾಘವವರ್ಯ ನೋಚಿತಂ
 ಮನೋ ನಿಜಾನಾಂ ವಿಷಯೇ ಯದೀದೃಶಂ .
 ಸಮಸ್ಯ ಸರ್ವೋದ್ಧರಣಕ್ಷಮಸ್ಯ ಚ
 ಪ್ರಪತ್ತಿಮಾತ್ರೇಣ ವರೋದ್ಧರಸ್ಯ ತೇ .. 18..
 ತಾಸಾಂ ವತಾಭೀರಮೃಗೀದೃಶಾಂ ಕೃತೇ
 ಕಿಯನ್ನ ಪೂರ್ವಂ ವಿನಿವೇದಿತೋಽಸಿ ಭೋಃ .
 ತಥಾಪಿ ಕಿಂ ತೇ ಕರಣೀಯಮಸ್ತಿ
 ತನ್ನ ವಿದ್ಮಹೇ ಸ್ವೈರಗತಂ ರಘೂದ್ವಹ .. 19..
 ಅಮೂಃ ಸಮಾರಾಧ್ಯ ಭೃಶಂ ಸಹಸ್ರಶಃ
 ಸದೈವತಾಗ್ರ್ಯಂ ಭವತೋರ್ಯುಗಂ ಪ್ರಿಯೌ .
 ಅದ್ಯಾಪಿ ನ ಪ್ರಾಪ್ತಮನೋರಥಾಃ ಕಥಂ
 ಪುರಾ ಚಿರಂ ದತ್ತವರಾ ವರಾಂಗನಾಃ .. 20..
 ಇತಿ ತಾಸಾಂ ವದಂತೀನಾಂ ದೂತಿಕಾನಾಂ ಪುರಃಸ್ಥಿತಾ .
 ಶನೈಃ ಶ್ರೀರಾಮರಮಣೇ ತತ್ಪ್ರವಾಂತರಧೀಯತ .. 21..
 ಅಯಂ ಖಲು ಮದನ್ಯಾಸು ಸಂಸಕ್ತೋ ಧೂರ್ತಪುಂಗವಃ .
 ಯಾಸಾಂ ದೂತ್ಯಮುಪಾನಿನ್ಯುಃ ಸಹಸ್ರಂ ದೂತಿಕಾಜನಾಃ .. 22..

ಇತಿ ಮಾನಾಪದೇಶೇನ ತಾಸಾಮಾರಾಧನಕ್ರಿಯಾಂ .
 ಜಾನಕೀ ಸಫಲೀಕರ್ತುಂ ಭಕ್ತಿರೂಪಾ ವ್ಯವರ್ತತ .. 23..
 ಯದಿ ಮರ್ಯಾದಯಾ ರಾಮೋ ಭಕ್ತಾನುದ್ಧರ್ತುಮಿಚ್ಛತಿ .
 ಜ್ಞಾನಭಕ್ತಿಸ್ವರೂಪೇಣ ತದಾ ಸೀತಾ ವಿವರ್ಧತೇ .. 24..
 ಯದಾ ಸಂತೃಪ್ತ್ಯ ಮರ್ಯಾದಾಂ ಸ ಭಕ್ತಾನುದ್ಧೀರ್ಷತೀ .
 ಪ್ರೇಮಭಕ್ತಿಸ್ವರೂಪೇಣ ತದಾ ಸೀತಾಪಿ ದೃಶ್ಯತೇ .. 25..
 ಅನ್ಯದೇವಮತಂ ಜ್ಞಾನಮನ್ಯಚ್ಛ ಪ್ರೇಮಲಕ್ಷಣಂ .
 ದ್ವಯೋರೈಕ್ಯಮಿಹೈವಾಸ್ತಿ ಶ್ರೀರಾಮೇ ಫಲರೂಪಿಣಿ .. 26..
 ಸಾಂಖ್ಯಸ್ಯ ಯೋಗತಪಸೋರ್ಜ್ಞಾನವಿಜ್ಞಾನಯೋಸ್ತಥಾ .
 ಪರೇಣ ಬ್ರಹ್ಮಣಾ ಕೋಽಪಿ ಸಂಬಂಧೋ ಘಟತೇ ನಹಿ .. 27..
 ಅಯಮೇವ ಚ ಸಂಬಂಧೋ ಯಃ ಪ್ರೇಮಾಖ್ಯ ಉದಾಹೃತಃ .
 ಸ ಏವ ಭಕ್ತಿಶಬ್ದಾರ್ಥೋಽನ್ಯಃ ಸ್ಯಾದೌಪಚಾರಿಕಃ .. 28..
 ಭಜಂತೇ ಯನ್ನಿಮಿತ್ತೇನ ಲಕ್ಷ್ಮೀನಾಂ ಕೋಟಯಃ ಪ್ರಿಯಂ .
 ಸಾ ಸೀತಾ ಕಿಂ ಭವೇಲ್ಲಕ್ಷ್ಮೀರ್ನಿತ್ಯಶ್ರೀವಿಗ್ರಹಾತ್ಮಿಕಾ .. 29..
 ನಿತ್ಯಾ ತದಂಶರೂಪೈವ ರಾಧಾ ವೃಂದಾವನೇಶ್ವರೀ .
 ನೋ ಚೇತ್ ಕಥಂ ಶ್ರೀಕೃಷ್ಣಸ್ಯ ಉಲೇಚ್ಚರಣಪದ್ಮಯೋಃ .. 30..
 ಏವಂ ಭಕ್ತಿಸ್ವರೂಪೇಯಂ ಸೀತಾ ರಾಧಾದಿರೂಪಿಣೀ .
 ಶ್ರೀಸ್ತದಾರಾಧನಾಯುಕ್ತಾ ಕಥಂ ತತ್ತ್ವೇನ ಗಮ್ಯತಾಂ .. 31..
 ಪ್ರಿಯಾ ಸತ್ತ್ವೇಽಪ್ಯಸತ್ತ್ವೇ ಚ ನಿತ್ಯಂ ಸಾ ಸುಸ್ಥಿತಾ ಪ್ರಭೌ .
 ಐಕಾಂತಿಕೀ ಸಾ ವಿಜ್ಞೇಯಾ ಛಾಯೇವಾವಯವಾಶ್ರಯಾ .. 32..
 ನ ತಾಂ ವಿನಾ ಕ್ಷಚಿದ್ರಾಮೋ ದೃಶ್ಯತೇ ಭಕ್ತಿಸಂಯುತೈಃ .
 ದೃಶ್ಯತೇ ಚೇತ್ ಸ ಏವೈಷಾ ಸಾ ಸುರೋಭಾವಹಾರಿತಾ .. 33..
 ಅಥವಾ ವಿಪ್ರಲಂಭಸ್ಯ ರಸಸ್ಯಾತಿಭವಾಯ ಸಃ .
 ತಾದೃಶೋ ಭಾವ್ಯತೇ ಭಕ್ತೈಃ ಸ್ವೇಚ್ಛಾಕೃತವಿಯೋಜನಃ .. 34..
 ಅಧುನಾ ತು ವ್ರಜಸ್ತ್ರೀಣಾಮಾರಾಧನಫಲಾತ್ಮಿಕಾ .
 ತಾಸ್ವಾವಿಶ್ಯ ಪ್ರಸನ್ನಾತ್ಮಾ ರಂಸ್ಯತೇ ಸ್ವಾಮಿನಾ ಸಹ .. 35..
 ಆವಿಶ್ಯ ಚ ತಥಾ ಸ್ವಾಮಿನ್ಯಾನಂದಮಯವಿಗ್ರಹಂ .
 ರಂಸ್ಯತೇ ವ್ರಜವಾಮಾಭಿರ್ಭೂತ್ವಾ ಶ್ರೀರಾಮವಿಗ್ರಹಾ .. 36..
 ದ್ವಾತ್ರಿಂಶಚ್ಚ ಸಹಸ್ರಾಣಿ ಮುಖ್ಯಾ ವ್ರಜಮೃಗೀದೃಶಃ .
 ತಾಸಾಂ ಷೋಡಶಸಾಹಸ್ರಂ ಸ್ತ್ರಿಯೋ ಮುಖ್ಯತರಾಃ ಸ್ಮೃತಾಃ .. 37..
 ಷೋಡಶೈವ ಸ್ಯುರಾಭೀರ್ಯೋ ಯಾಸಾಂ ವೈ ಮುಖ್ಯಸಂಜ್ಞಿತಾಃ .

ದಶ ತಾಸಾಂ ಮುಖ್ಯತಮಾ ಯಥಾವದವಧಾರಯ .. 38..
 ರಾಸಚಂದ್ರಾ ಪ್ರಭಾ ಶ್ಯಾಮಾ ಕಲಾ ಚಂದ್ರಕಲಾ ತಥಾ .
 ರಂಗವಿದ್ಯಾ ಚಂಪಲತಾ ಚಪಲಾ ಮಾಧವೀ ರಮಾ .. 39..
 ತಾಸಾಂ ಮಧ್ಯೇ ಮುಖ್ಯತಮಂ ದ್ವಿತಯಂ ಪರಿಕೀರ್ತಿತಂ .
 ಯತ್ರಾವಿಶ್ಯ ಸ್ವಯಂ ಸೀತಾ ಮೋದಿನೋಶಕ್ತಿರೀರ್ಯತೇ .. 40..
 ವೃಂದಾವನೇ ಯಯೋರಂಶೌ ರಾಧಾಕೃಷ್ಣೇತಿಕೀರ್ತಿತೌ .
 ಅಭೂದಧಾಂತರಾವಿಷ್ಟಾ ಸಹಜಾನಂದಿನೀ ಪ್ರಿಯಾ .. 41..
 ತತೋ ದ್ವಿಗುಣಯಾ ಕಾಂತ್ಯಾ ರೇಜೇ ಶ್ರೀರಾಮಚಂದ್ರಮಾಃ .
 ಅಂತರ್ಹಿತಾಯಾಂ ಸೀತಾಯಾಂ ದ್ವಿಗುಣೋ ದ್ಯೋತವಾನಪಿ .. 42..
 ತಾಂ ಕಾಮಯಾನೋಽತಿಶಯಾದ್ಭೂವ ಸ್ಮರಪೀಡಿತಃ .
 ಸ್ಮರಮಾರ್ಗಣಜಾಂ ಪೀಡಾಂ ಬಿಭ್ರದ್ ದೂತೀರುವಾಚ ಸಃ .. 43..
 ವ್ರಜತ ಸ್ವಾಮಿನೀಃ ಸ್ವಾಃ ಸ್ವಾಃ ಸಂಪನ್ನೋ ವೋ ಮನೋರಥಃ .
 ತಾ ಆನಯತ ರಾತ್ರೀಷು ಜ್ಯೋತ್ಸೋಪೇತಾಸು ದೂತಿಕಾಃ .. 44..
 ರಂಸ್ಯಾಮಿ ತಾಭಿಃ ಕಾಂತಾಭಿಃ ಸಮೇತಾಭಿಃ ಸಹಸ್ರಶಃ .
 ಮತ್ತಃ ಕಶ್ಚಿನ್ನ ಭವಿತಾ ತಾಸಾಂ ವೈ ವಿಫಲೋಚಕಃ .. 45..
 ಸಹಜಾನಂದಿನೀಂ ಶಕ್ತಿಂ ತಾಸ್ವಾರೋಪ್ಯ ರಮಾಮೃಹಂ .
 ಇತ್ಯುಕ್ತ್ವಾ ಭಗವಾನ್ ರಾಮಃ ಸಚ್ಚಿದಾನಂದವಿಗ್ರಹಃ .. 46..
 ದೂತೀರ್ವಿಸರ್ಜಯಾಮಾಸ ಸರ್ವಾಃ ಪ್ರಾಪ್ತಮನೋರಥಾಃ .. 47..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋನಾಮ
 ತ್ರಿಂಶೋಧ್ಯಾಯಃ .. 30..

31

ರಾಮೋ ಹಿ ವೀಕ್ಷ್ಯ ಶರದಾಗಮಪುಲ್ಲಮಲ್ಲೀ
 ವಲ್ಲೀವನಾವೃತಮಹೀರುಹ ಶೋಭಿಕುಂಜಾಃ .
 ತಾ ಯಾಮಿನೀಃ ಸಮದಕಾಮಿಜನಾವಕೀರ್ಣಾ
 ರಂತುಂ ಚಿದೇಕರಮಣೋ ಹಿ ಮನಶ್ಚಕಾರ .. 1..
 ಸ್ವಾಂ ಯೋಗಶಕ್ತಿಮವಲಂಬ್ಯ ಕೃತಪ್ರಯತ್ನ
 ಸ್ತತ್ತತ್ಪದಾರ್ಥವಿಭವಂ ಸಫಲಂ ಚಿಕೀರ್ಷುಃ .
 ಸಚ್ಚಿತ್ಸುಖಾನುಭವರೂಪ ರಸಾತ್ಮಕೋಽಪಿ
 ಚಿಲ್ಲೋಕವಾಸಿಸುಖದೋಽನುಚಕಾರ ಲೀಲಾಃ .. 2..
 ಪೂರ್ಣಸ್ತದಾ ಪರಿದೃಢೋಽಭ್ಯುದಗಾದುಡೂನಾಂ

ನಾಥಃ ಸ ತನ್ಮನಸ ಇತ್ಯವದಂಶ್ಚ ವೇದಾಃ .
 ಪ್ರಾಚೀದಿಶೋ ಮುಖವಿಲಿಪ್ತಸಕುಂಕುಮಶ್ರೀ
 ದೀರ್ಘಾಃ ಶುಭೋಽಪಿ ವಿಮೃಜನ್ ಭುವಿ ವರ್ಷಣೀನಾಂ .. 3..
 ದೃಷ್ಟ್ವಾ ಪ್ರಭುಃ ಕುಮುದಬಂಧುಮಖಂಡಬಿಂಬಂ
 ಲಕ್ಷ್ಮೀಮುಖಾಕೃತಿಧರಂ ನವಕುಂಕುಮಾಕ್ಷಂ .
 ಭೂಯಃ ಪ್ರಮೋದವನಮಸ್ಯ ಕಲಾನುರಕ್ತಂ
 ರಾಮೋ ಜಗೌ ಕಲಪದಂ ಸುದೃಶಾಂ ಮನೋಜ್ಞಂ .. 4..
 ಆಕರ್ಣ್ಯ ತನ್ಮುರಲಿಕಾನುರವಂ ಮನೋಽಭೂತ್
 ಪ್ರೋತ್ಸಾಹವರ್ಧನಕರಂ ವ್ರಜವಾಮನೇತ್ರಾಃ .
 ಶ್ರೀರಾಮಚಂದ್ರಕರಮುಷ್ಟಿನಿಬದ್ಧಚಿತ್ತಾ
 ದೋಯುಃ ಪ್ರಮೋದವನಮಸ್ತಿ ಸ ಯತ್ರ ಕಾಮೀ .. 5..
 ಕಾಮೋದ್ಧತಾ ಜವವಿಲೋಲಕಬರ್ಯುದಾರ
 ಕೇಯೂರಹಾರಮಣಿಕುಂಡಲಮಾಸ್ಯಭೂಷಾಃ
 ನದ್ಯೋ ಯಥಾ ಬಲವಿದಾರಿತದೀರ್ಘಶೈಲಾ
 ಸ್ತಾ ಲೋಕವೇದಪಥಲಂಘನಪೂರಿತಾಶಾಃ .. 6..
 ಕಾಶ್ಚಿದ್ ದುಹಂತ್ಯ ಉದಿತಾಃ ಪರಿಮುಕ್ತದೋಹಾಃ
 ಕಾಶ್ಚಿತ್ ಪಚಂತ್ಯ ಇನತೋಽನವತೀರ್ಯ ಪಾಕಂ .
 ಕಾಶ್ಚಿತ್ ಪತಿಪ್ರಿಯಸುತಾನ್ ಪರಿವೇಷಯಂತ್ಯಃ
 ಕಾಶ್ಚಿಚ್ಛಿಶೂನಥ ಮುದಾ ಪರಿಪಾಲಯಂತ್ಯಃ .. 7..
 ಶುಶ್ರೂಷಯಂತ್ಯ ಇತರಾ ಪತಿನಾಮಭಾಜೋಽ
 ಶ್ನಂತ್ಯಶ್ಚ ಕಾಶ್ಚನ ಜವೇನ ವಿಹಾಯ ತತ್ತತ್ .
 ಕಾಶ್ಚಿತ್ತನೌ ಘುಸೃಣಲೇಪನಮಾಚರಂತ್ಯಃ
 ಕಾಶ್ಚಿನ್ಮಜಂತ್ಯ ಇತರಾ ದೃಶಮಂಜಯಂತ್ಯಃ .. 8..
 ವ್ಯತ್ಯಸ್ತಕ್ಲಪ್ತವಸನಾಭರಣಾಶ್ಚ ಕಾಶ್ಚಿದ್
 ರಾಮಾಂತಿಕಂ ಯಯುರನಂಗಶರೌಘವಿದ್ಧಾಃ .
 ತಾ ವಾರ್ಯಮಾಣವಪುಷಃ ಪತಿಭಿಃ ಸುಹೃದ್ಭಿ
 ಮಿತ್ಯೈಃ ಸಹೋದರಜನೈಃ ಖಲು ಬಂಧುಭಿಶ್ಚ .. 9..
 ಶ್ರೀರಾಮವೇಣುನಿನದಾಪಹೃತಾಂತರಾಸ್ತಾಃ
 ಪ್ರೇಮೈಕಮೋಹಿಹೃದಯಾ ನಿತರಾಂ ನಿವೃತ್ತಾಃ .
 ಕಾಶ್ಚಿದ್ ಗೃಹಾಂತರಗತಾ ಅನವಾಪ್ತಯಾನಾ
 ರಾಮಂ ನಿದಧ್ಯುರುರುಭಾವನಿಮೀಲಿತಾಕ್ಷಾಃ .. 10..
 ಭೂಯಃ ಸುದುಃಸಹವಿಯೋಗಜತಾಪತಪ್ತಾ

ಧ್ಯಾನಾವಕ್ಲೃಪ್ತಪರಿರಂಭಸುಖಾಭಿಮಗ್ನಾಃ .
 ಸಾಕ್ಷಾತ್ ತಮೇವ ಪರಮಾತ್ಮಸುಖಾನುಭೂತಿಂ
 ಜಾರೇತಿಭಾವನಜುಷೋಽಪಿ ನಿವೃತ್ತಬಂಧಾಃ .. 11..
 ಹಿತ್ವಾ ಗುಣವ್ಯತಿಕರಾತ್ಮಕಮರ್ತ್ಯದೇಹಂ
 ಪ್ರಾಪುಃ ಪ್ರಮೇಯಬಲತೋ ಯತಿನಾಮಲಭ್ಯಂ .
 ತಾಃ ಕಾಮಿನೀರ್ನಿಶಿ ವನೇ ವಿಜನೇ ಸಮೀಪ
 ಮಭ್ಯಾಗತಾಃ ಸ್ಮರಶರಾರ್ತಹೃದೋಽಪಿ ವೀಕ್ಷ್ಯಃ .. 12..
 ಈಶಃ ಪರಾಶಯವಿದಪ್ಯಮಲೇನ ವಾಚಾಂ
 ವೃಂದೇನ ಮೋಹಮತುಲಂ ಜನಯನ್ನುವಾಚ ..
 ಶ್ರೀರಾಮ ಉವಾಚ .
 ಸುಸ್ವಾಗತಂ ವ ಇಹ ದಾರಶಿರೋಮಣೀನಾಂ ಮತ್ತಃ
 ಕಿಮೀಪ್ಸಿತಮಿತಿ ಬ್ರುವತಾನುರಕ್ತಾಃ .. 13..
 ಕಶ್ಚಿದ್ವಜೀಷು ಪಶುಪಾಲನಿಕೇತನೇಷು
 ವರ್ವರ್ತ್ತಿ ವಾರ್ತಮಭಿತೋ ಸದುಪಾಶ್ರಯೇಷು .
 ತದ್ವೃತ ಯದ್ವಿಸಮಯೇ ಯದಿಹಾಭ್ಯುಪೇತಾ
 ಮತ್ಸನ್ನಿಧೌ ಕುಲವಧೂಜನಶಂಕನೀಯೇ .. 14..
 ಸೌಂದರ್ಯವಾಂಶ್ಚ ತರುಣಶ್ಚ ಸುವಿಗ್ರಹೋಽಹಂ
 ಕಿಂ ವಃ ಪ್ರಭೂತವನವಿಶ್ವಸನಕ್ರಿಯಾರ್ಹಃ .
 ಏಷಾ ನಿಶಾ ಭಯಕರಾ ಭಯದಾತಿಸಂಖ್ಯಾ
 ಸತ್ತ್ವಾಂಕಿತಾ ಶಶಿಕರೈರ್ವಿಶದೀಕೃತಾತ್ಮಾ .. 15..
 ಗೋಷ್ಠಂ ಪ್ರತಿ ವ್ರಜತ ನೇಹ ಚ ವರ್ತಿತವ್ಯಂ
 ಸ್ತ್ರೀಭಿಃ ಪರಿಸ್ಪೃರದುರೋಜಭರಾಲಸಾಭಿಃ .
 ಯುಷ್ಮಾಕಮಾಪ್ತಸುಹೃದಾಃ ಪಿತೃಮಾತೃಪುತ್ರ
 ಭ್ರಾತೃಪ್ರಿಯಪ್ರಮುಖಬಂಧುಗಣಾ ವಿಮೃಗ್ಯಾಃ .. 16..
 ಅಪ್ರಾಪ್ಯ ವಶ್ಚ ಕುಲಿತಾ ಭವಿತಾರ ಏವ
 ತನ್ಮಾ ಕುರುಧ್ವಮಿಯತೋಮತಿವೃತ್ತಿಮುಚ್ಚೈಃ .
 ದೃಷ್ಟಂ ಪ್ರಮೋದವನಮೃತ್ಪಧಿರಾಜಜುಷ್ಠಂ ಪೂರ್ಣಂ
 ನಿಶಾಕರಕರಪ್ರಕರಾವಕೀರ್ಣಂ .. 17..
 ನಿತ್ಯೋತ್ತರಂಗಸರಯೂಸಲಿಲಾನಿಲೌಘ
 ವ್ಯಾಲೋಲಕುಂಜತರುಪಲ್ಲವರಾಜಿಶೋಭಿ .
 ತನ್ಮಾದ್ ವ್ರಜಂ ವ್ರಜತ ಮಾ ಚಿರಮತ್ರ ಸಾಧ್ಯಃ

ಶುಶ್ರೂಷತ ಪ್ರಿಯತಮಾನ್ ಬಹುಮಾನಪೂರ್ಣಂ .. 18..

ಕ್ರಂದಂತಿ ವತ್ಸನಿವಹಾಃ ಶಿಶವಶ್ಚ ವಸ್ತಾನ್
ಸ್ತನ್ಯಾನ್ನಿದಧ್ವಮನುದುಹ್ಯತ ಧೈನುಕಾನಿ .
ಮತ್ಸ್ನೇಹಪಾಶವಿನಿಬದ್ಧಹೃದೋ ಭವತ್ಯಃ
ಪ್ರಾಪ್ತಾಸ್ತದೇತದುಪಪನ್ನತರಂ ಸಮಂತಾತ್ .. 19..

ಪ್ರೀಯಂತ ಏವಮಪಿ ಕೇಽಪಿ ಜನಾ ವಿಶೇಷಾ
ಯೇಷಾಮಹಂ ಸ್ವಜನಬಂಧುಧನಾದಿಭೂಮಾ .
ಯದ್ಭರ್ತೃಸೇವನಮಕೈತವತಃ ಸ್ವಧರ್ಮಃ
ಸ್ತ್ರೀಣಾಮಿತಿ ಪ್ರಸಭಮಾಹ ಚ ವೈದಿಕೀಗೀಃ .. 20..
ತತ್ಕಿಂ ಪ್ರಬೋಧ್ಯಮಿತರಾನನುವೃತ್ತಿ ಸಾಧ್ಯಂ
ಯುಷ್ಮಾಸು ಸಾಹಜಿಕಧರ್ಮಧಿಯಾ ಸತೀಷು .
ಶೀಲೋರ್ಜ್ಜಿತೋಽಪಿ ಭಗಲೇಶವಿವರ್ಜಿತೋಽಪಿ
ವೃದ್ಧೋಽಪಿ ಜಾತಜಡಿಮೋಽಪಿ ಸದಾಮಯೋಽಪಿ .. 21..

ಶ್ರೀನಿರ್ಗತೋಽಪಿ ಪತಿರೇವ ಪರಾಯಣಂ ಸ್ಯಾತ್
ಸ್ತ್ರೀಣಾಮಿತಿ ಪ್ರಕಥನಂ ಭವತೀಷು ಕಿಂ ಸ್ಯಾತ್ .
ಸ್ವರ್ಗಾಪವರ್ಗಕುಶಲಪ್ರತಿಕೂಲಭೂತಂ
ಪೂರ್ವಪ್ರಭೂತಯಶಸೋಽಪಿ ವಿಲೋಪಕಂ ಚ .. 22..

ದುಃಸಾಧ್ಯಮಸ್ಥಿರಮತೀವ ಭಯಾವಹಂ ಚ
ನಿಂದ್ಯಂ ಚ ಜಾರಸುರತಂ ಕುಲಕಾಮಿನೀನಾಂ .
ಭಾವೋ ಮಯಿ ಶ್ರವಣಕೀರ್ತನಚಿಂತನಾದ್ವೈ
ರನ್ಯತ್ರ ದರ್ಶನಮಪಿ ಪ್ರಕಟಂ ಭವೇನ್ಮಃ .. 23..
ಕಿಂ ಸನ್ನಿಕರ್ಷಮಿತರೇ ಭುವನೇ ಲಭೇಯುಃ
ಪೂರ್ವಾರ್ಜಿತೈಃ ಸುಕೃತಕೋಟಿಭಿರಭ್ಯುಪೇತಾಃ .
ತದ್ಯೂಯಮಕ್ಷಿಭಿರಿದಂ ಮಮ ರೂಪಮುಚ್ಚೈ
ರ್ಧೃಷ್ಣ್ವಾ ಪೀತಪ್ರಣಯಪರ್ವತಭಾರಖಿನ್ನಾಃ .. 24..

ಮೋಹಾತ್ ಪ್ರಯಾತ ಮದನುಸ್ಮರಣೇನ ತೃಪ್ತಾ
ಸ್ತತ್ತ್ವೇವ ವಃ ಸುಫಲಮೇಷ್ಯತಿ ಗೇಹಧರ್ಮಃ .
ಇತ್ಯಪ್ರಿಯಂ ನಿಜಮನೋರಥವಿಘ್ನಭೂತ
ಮಾಕರ್ಣ್ಯ ಭೂಪತಿಕುಮಾರವಚೋಽಪ್ರಮೇಯಂ .. 25..
ಖಿನ್ನಪ್ರಭಾವಮನಸೋಽತಿವಿಯೋಗತಪ್ತಾ
ಶ್ಚಿಂತಾಮವಾಪುರುಪಜಾತ ಮಹಾರ್ತಿಮೋಹಾಃ .

ವಕ್ತಾಣ್ಯವಾಂಚಿ ಬಹುದುಃಖಭರಾನುವಿಧ್ಧ
 ಶ್ವಾಸಾನುಶುಷ್ಯದಧರಾಣಿ ವಿಧಾಯ ಬಧ್ವಃ .. 26..
 ಅಂಗುಷ್ಠಸಾಗ್ರಚರಣೇನ ಭುವಂ ಲಿಖಂತೋ
 ವಾಷ್ಪೈಃ ಸಕಜ್ಜಲಕಣೈಃ ಕುಚಲೇಪಮಾರ್ಗಾಃ .
 ತೂಷ್ಣಿಂ ಬಭೂವುರಥ ತನ್ನಯನೇ ವಿಮೃಜ್ಯ
 ಭೂಯಿಷ್ಠರೋಚನಭರೋಪಹತೇ ಮೃಗಾಕ್ಷ್ಯಃ .. 27..
 ರಾಮಂ ತದರ್ಥವಿನಿವರ್ತ್ತಿತಲೋಕವೇದಾಃ
 ಪ್ರೋಚುಃ ಸಗದ್ಗದಗಿರಃ ಪ್ರಸಭಂ ಪ್ರವೀಣಾಃ .
 ಗೋಪ್ಯ ಊಚುಃ .
 ನೈವಂ ಪ್ರಿಯೋ ವದತಿ ಕಶ್ಚನ ಸುಂದರೇಂದೋ
 ತ್ವಂ ಯದ್ಭ್ರವೀಷಿ ವಚನಂ ತ್ವಭಿಲಾಷಶೂನ್ಯಂ .. 28..
 ಜಾನೀಮಹೇ ನನು ಕಯಾಪಿ ಸಪತ್ನಭಾವಾ
 ದಸ್ಮದ್ವಿಷದ್ಧೃದಯಯಾ ಪರಿಶಿಕ್ಷಿತೋಽಸಿ .
 ಕ್ರೂರಂ ವಚಃ ಕಥಯತಾ ಭವತಾ ಹರಿಣ್ಯೋ
 ವ್ಯಾಧೋತ್ತಮೇನ ಚ ಯಥಾ ಕಿಮಮೂರ್ನ ವಿದ್ಧಾಃ .. 29..
 ಕಿಂ ಕುರ್ಮಹೇ ವಯಮನನ್ಯಗತಿಂ ಪ್ರಪನ್ನಾ
 ಸ್ತತ್ತ್ವಂ ನ ಚಾರ್ಹಸಿ ನೃಶಂಸತಯೇತಿ ವಕ್ತುಂ .
 ಶ್ರೀರಾಮಚಂದ್ರ ಚರಣಾಂಬುಜಮೂಲಮಾಪ್ತಾನ್
 ಭಕ್ತಾನ್ ಭಜಸ್ಯವಿರತಂ ಕೃಪಯಾ ಸಮೇತಃ .. 30..
 ತ್ವಂ ನಸ್ತಿತಿಕ್ಷಸಿ ತದೇತದತೀವ ನಾರ್ಹ
 ದೇವೋತ್ತಮಸ್ಯ ಭವತಃ ಪುರುಷೋತ್ತಮಸ್ಯ .
 ಪ್ರೇಯಾಂಸ್ತ್ವಮೇವ ಜಗತಾಂ ನಿಜಬಂಧುರೂಪಃ
 ಸ್ವಾತ್ಮಾ ಪರಾಯಣಮತಃ ಪ್ರಣಯಂ ವಿದಧ್ಮಃ .. 31..
 ಕಿಂ ಪತ್ಯಪತ್ಯಸುತಬಂಧುಸುಹೃದ್ಭಿರನ್ಯೈ
 ಸ್ತ್ವಯ್ಯಾತ್ಮನಿ ಪ್ರಣಯಿನಿ ಪ್ರಿಯತಾಸ್ಪದೈಸ್ತೈಃ .
 ಕಿಂ ದೇಹಗೇಹವಿಭವೈಃ ಪರಮಾರ್ತ್ವಿಭೂತೈ
 ಸ್ತ್ವಾಂ ಯೇ ವಿನಾ ನಿರಯಶೋಕಭರಂ ಜುಷಂತಿ .. 32..
 ತ್ವಂ ಚೇತ್ ಸಮಗ್ರಮಭವಃ ಸುಖವಾರಿರಾಶೀಃ
 ಸರ್ವಸ್ವಮೇವ ಯದಿದಂ ನಖತಃ ಶಿಖಾಗ್ರಂ .
 ಪೂರ್ವಂ ಜಹಾರ ಹೃದಯಂ ಹರಿಣೀಕ್ಷಣಾನಾಂ
 ಹಾಸಾವಲೋಕನಸುಧಾರಸಲೇಶದಾನೈಃ .. 33..

ಶ್ರೀಪೂರ್ಣಚಂದ್ರರಚನಾವಚನೈರಿದಾನೀಂ
 ಯನ್ನೋ ನಿವಾರಯಸಿ ತತ್ತವ ನೈವ ಯುಕ್ತಂ .
 ಬಿಂಬಾಧರಾಶ್ರಯಸುಧಾರಸಸೇಚನೇನ
 ನೋ ಜೀವಯಸ್ಯತನುತಾಪಭರೇಣ ತೃಪ್ತಾಃ .. 43..
 ಅಸ್ಮಾನ್ ನಿಜಾಂಘ್ರಿಸರಸೀರುಹಮಧ್ಯಯಾನಾ
 ಭೂಯೋಽಪ್ಯನನ್ಯಗತಿಕಾಃ ಕತಿಚಿನ್ಮಗಾಕ್ಷೀಃ .
 ನೋ ಚೇದ್ವಯಂ ವಿರಹಪಾವಕಮಧ್ಯಭೂರಿ
 ಜ್ವಾಲಾವಲೀವಲಿತವಿಗ್ರಹಭಸ್ಮಭೂತಾಃ .. 35..
 ಧ್ಯಾನೇನ ತೇ ಚರಣಯೋಃ ಪ್ರತಿವಿಷ್ಟಚಿತ್ತಾ
 ಭೂಯಾಸ್ಮ ಯೋಗಿನ ಇವಾತ್ಮನಿ ಸಂವಿಲೀನಾಃ .
 ಸೀತಾಪತೇ ಯದಿ ಭವಂತಮೃತೇಽನ್ಯಸಂಗಂ
 ಸ್ವಪ್ನೇಽಪಿ ವಾಂಛತಿ ಮನೋಜವಶಂ ಮನೋ ನಃ .. 36..
 ತರ್ಹಿ ತ್ವದಂಘ್ರಿತಲಮಬ್ಧಿಸುತಾಸಮೇತಂ
 ಸದ್ಯಃ ಸ್ಪೃಹಾಮ ನಿಜಸತ್ತ್ವವಿಶೋಧನಾಯ .
 ಯತ್ತೇ ಪ್ರಮೋದವನನಾಥ ವೃತಂ ತುಲಸ್ಯಾ
 ಯೋಗೀಂದ್ರಮಾನಸವಿಭೂಷಿತರಾಜಹಂಸಂ .. 37..
 ತನ್ನಸ್ತಿಲೋಕಶರಣಂ ಚರಣಾರವಿಂದಂ
 ತಾಪತ್ರಯಾರ್ತ್ತಿಹರಣಾರ್ಥಮುಪಾರ್ಥಯಾಮಃ .
 ತಸ್ಮಾದ್ವಯಂ ಜನಕಜಾರಮಣ ತ್ವಯಾದ್ಯ
 ಕಾರ್ಯಾ ಅನನ್ಯಗತಯಸ್ತು ನಿಜಾನುಚರ್ಯಃ .
 ತ್ಯಾಜ್ಯಾ ನ ಕರ್ಹಿಚಿದನಂಗಖಲಾವಸನ್ನಾ
 ಸ್ತ್ವಾದೃಕ್ಕಥಂ ನ ಶರಣಂ ಶರಣಾಗತಾನಾಂ .. 38..
 ಏತತ್ತವಾಸ್ಯಮಲಕಭ್ರಮರಾಲಿಜುಷ್ಠಂ
 ಮಧ್ಯಸ್ಪುರನ್ಮಕರಕುಂಡಲಗಂಡಶೋಭಂ .
 ಬಿಂಬಾಧರಂ ಹಸಿತವಲ್ಲ ವಿಲೋಕಯಂತ್ಯಃ
 ಕೃಷ್ಣಾಃಸ್ಮ ಕಾಮಕರಮುಷ್ಟಿನಿವಿಷ್ಟಚಿತ್ತಾಃ .. 39..
 ಸೀತಾಕಲೋರಕುಚಕುಂಭವಿಲಿಪ್ತಭೂಯಃ
 ಕಾಶ್ಮೀರಕಲ್ಕರುಚಿರಂಜನಮಂಜು ವಕ್ಷಃ .
 ಭೂಯೋ ಭುಜೌ ಚ ಭುಜಗಾಧಿಪಭೋಗಭಾಜೌ
 ಬಿಭ್ರಾಣ ಏವ ಹೃದಯಂ ಮದಯಸ್ಯಮಂದಂ .. 40..
 ಆಕರ್ಣ್ಯ ತೇ ಭುವನಭೂಷಣ ವೇಣುನಾದಂ
 ನಿತ್ಯಾವರುದ್ಧಮಕರಧ್ವಜಮೂಲಮಂತ್ರಂ .

ಕಾ ಸ್ತ್ರೀ ವಿಹಾಯ ಕರಿನಾನಿ ಕುಲವ್ರತಾನಿ
 ದಾಸೀಭವಿಷ್ಣುಹೃದಯಾ ನ ಚಲೇತ್ ತ್ರಿಲೋಕ್ಯಾಂ .. 41..
 ಗಾವೋ ಮೃಗಾಶ್ಚ ವಿಹಗಾಶ್ಚ ಮಹೀರುಹಾಶ್ಚ
 ವಲ್ಲೀವನಾನಿ ಚ ನಿಜೈರ್ನಯನೈರ್ನಿರೀಕ್ಷ್ಯ .
 ಸ್ಪೃಷ್ಟ್ವಾ ಚ ತಾವಕವಪುರ್ಭುವನಾದ್ವಿತೀಯಂ ತ್ವಂ
 ಹರ್ಷೋತ್ಕರೇಣ ವಿಸರತ್ಪಲಕಾ ಬಭೂವುಃ .. 42..
 ತ್ವಂ ಸರ್ವತಸ್ತಿಭುವನಾರ್ತಿಸಮೂಹಹಾರೀ
 ಜಾತೋಽಸಿ ಸಂಪ್ರತಿ ಮಹಾಪುರುಷಾಂಕಜುಷ್ಣಃ .
 ತನ್ನೋ ನಿಜೈಕಶರಣಾಃ ಕರುಣಾಂ ವಿಹಾಯ
 ವಿಕ್ರೀಯ ಮನ್ಮಥಕರೇ ಕಿಮು ನಿರ್ವೃತೋಽಸಿ .. 43..
 ಇತ್ಯಾಕಲಯ್ಯ ಕರುಣಾನಿ ವಚಾಂಸಿ ತಾಸಾಂ
 ಯೋಗೇಶ್ವರೇಶ್ವರಕಿರೀಟನಿಘೃಷ್ಟಪಾದಃ .
 ರಾಮಃ ಪ್ರಹೃಷ್ಯ ಸಕಲಾಃ ಪ್ರಜವಾಮನೇತ್ರಾಃ
 ಸ್ವಾತ್ಮಾಶ್ರಯೋಽಪಿ ನಿಭೃತಂ ರಮಯಾಂಚಕಾರ .. 44..
 ತಾಭಿರ್ಯುತಃ ಸ ಭಗವಾನ್ ಕಮನೀಯಮೂರ್ತಿಃ
 ಪಾರೇಪರಾರ್ಥಶತಪಂಚಶರಾವತಾರೀ .
 ರೇಜೇ ಪರಸ್ಪರಿತಕಾಂತಿವಿಶೇಷಜುಷ್ಣೋ ಮಧ್ಯೇ
 ತಮಾಲ ಇವ ಕಾಂಚನವಲ್ಲರೀಣಾಂ .. 45..
 ಶರತ್ಸಮಯಚಂದ್ರಮಸಂ ತದಂಶು
 ವ್ಯಾಪ್ತಾಂತರಂ ಕುಮುದಕಾನನಮಧ್ಯಮಸ್ಥಂ .
 ತಾಂ ಕೌಮುದೀಂ ಚ ಸ ಜಗೌ ಲಲನಾಜನಸ್ತು
 ಶ್ರೀರಾಮನಾಮ ವಿವಿಧಸ್ವರಯುಕ್ತಮೇಕಂ .. 46..
 ಗೋಪೀಜನೈಃ ಸ್ವರಭೃತ್ಪ್ರೀತಪಗೀಯಮಾನ
 ಉದ್ಗಾಯಮಾನ ಉದಿತಸ್ವರಭೃತ್ಸ್ವಯಂ ಚ .
 ಗೋಪಾಂಗನಾಶತಕಯೂಥಪತಿಃ ಸ್ರಜಾ ಚ
 ಶ್ರೀವೈಜಯಂತ್ಯಭಿಧಯಾ ಪರಿಶೋಭಮಾನಃ .. 47..
 ಶ್ರೀಮತ್ಪ್ರಮೋದವನಮಂಡಲಯೋಗ್ಯಲಕ್ಷ್ಮೀ
 ಕಾಂತೋ ವ್ಯರೋಚತ ಚಿರಂ ವಿಚರನ್ ಸಮಂತಾತ್ .. 48..
 ಜ್ಯೋತ್ಸ್ನಾ ಮೃತಪ್ರವಿಶದಂ ಪುಲಿನಂ ಸರಯ್ವಾ
 ಆವಿಶ್ಯ ಗೋಕುಲನಿಕೇತವರಾಂಗನಾಭಿಃ .
 ಅಕ್ಷುಬ್ಧಧೀರರಮಣಪ್ರವರಾಭಿಕಃ ಸ
 ನಿಶೇಷಕೋಕಜಕಲಾಕುಶಲೋ ರಮೇಶಃ .. 49..

ಉತ್ಸಂಗಸಂಗಪರಿರಂಭಣಚುಂಬನಾಸ್ಯ
 ಹಾಸಾವಲೋಕನನಿಘರ್ಷಣಮರ್ಶನಾದ್ಯೈಃ .
 ನರ್ಮಪ್ರಹಾಸಸವಿಲಾಸವಿಕರ್ಷಣಾಭಿಃ
 ಸಂಸ್ತಭ್ಯ ವೀರ್ಯಮಬಲಾ ರಮಯಾಂಚಕಾರ .. 50..
 ಕ್ವಚಿತ್ ಕುಂಜ ಶಯ್ಯಾಶತಮವಕರೋದ್ಭೋಗಕೃತಯೇ
 ಕ್ವಚಿತ್ ಭೂಮೌ ವಿಶ್ವಾಧಿಕರಮಣಮಾಸೈಕಕಲಯನ್ .
 ಕ್ವಚಿತ್ ಕುಂಜಾವಾಸಾಂಗಣಲಸಿತಕೌಶಲ್ಯಕಲಿತೋ
 ಮನೋಜಸ್ಯೋತ್ಸಾಹಂ ಯದಿ ರುಚದದೌ ರಾಘವವರಃ .. 51..
 ಏವಂ ತಾಸ್ತೇನ ಲೋಕೋತ್ತರಮದನಚಮತ್ಕಾರಭೂಮ್ನಾ ಸುಖೇನ
 ರಾಮೇಣ ಕ್ರೀಡ್ಯಮಾನಾ ವ್ರಜಹರಿಣದೃಶೋ ಭೂರಿಲೀಲಾಮನೋಜ್ಞಾಃ .
 ಅನ್ಯೋನ್ಯಂ ಲಬ್ಧಮಾನಾಃ ಕಲಿತರತಿಕಲಾ ದರ್ಶಯಂತ್ಯಃ ಸ್ವಕೀಯಂ
 ಪ್ರಾವೀಣ್ಯಂ ಭೂರಿ ಚಕ್ರಃ ಕಿಮಪಿ ರಘುಪತೌ ಕಾಮುಕೇ ದರ್ಪಭಾವಂ .. 52..
 ಕಾಚಿನ್ಮಾನೇ ರಘುಪತಿಂ ಪಾತಯಾಮಾಸ ಪಾದಯೋಃ .
 ಕಾಚಿತ್ಪ್ರಣಾಮಯಾಮಾಸಂ ಮುಖಮಧ್ಯಕೃತಾಂಜಲಿಂ .. 53..
 ಕಾಚಿತ್ಸಂಸ್ಕಾರಯಾಮಾಸ ದಾಸೀವನ್ನಿಜವಿಗ್ರಹಂ .
 ಕಾಚಿದುದ್ವರ್ತಯಾಮಾಸ ಲೇಪಯಾಮಾಸ ಕಾಚನ .. 54..
 ಕಾಚಿತ್ಪ್ರಸಾದಯಾಮಾಸ ಕೇಶಾನ್ ಕಂಕತಿಕಾಕರಾ .
 ಕಾಚಿಚ್ಚ ವಿತತಾಂ ವೇಣೀಂ ಗ್ರಂಥಯಾಮಾಸ ರಾಘವಂ .. 55..
 ಕಾಚಿಚ್ಚ ಗುಂಫಯಾಮಾಸ ಕಟಿಭೂಷಣಮಾಲಿಕಾಂ .
 ಕಾಚಿನ್ನಿಯೋಜಯಾಮಾಸ ಪ್ರಸೂನಾವಚಯೇ ಪ್ರಿಯಂ .. 56..
 ಕಾಚಿದ್ಭೂಷಣಸಂದೋಹಂ ದೇಹೇಷ್ಟರ್ಪಯಿತುಂ ಹರಿಂ .
 ಕಾಚಿಚ್ಚ ಕಥಯಾಮಾಸ ಭಾಂ ನಯಸ್ತ ವನಾದ್ವನಂ .. 57..
 ಸರ್ವಾಸಾಂ ವಚನಂ ಚಕ್ರೇ ಜಾನಕೀವ ರಘೂದ್ವಹಃ .
 ತಾಶ್ಚ ಸರ್ವಾ ವವೃತಿರೇ ಜಾನಕೀವತ್ ಪ್ರಿಯೋತ್ತಮೇ .. 58..
 ಅನ್ಯೋನ್ಯಂ ಸುದೃಢಃ ಪ್ರೇಮಾ ವವೃಥೇ ಪ್ರತಿವಾಸರಂ .
 ತತಸ್ತಾ ಮೇನಿರೇ ದೃಪ್ತಾಃ ಸ್ವಾತ್ಮಾನಮಧಿಕಂ ಪ್ರಿಯಾಃ .. 59..
 ಕದಾಚಿದ್ರಾಮ ಏಕಾಂತೇ ಸೀತಾಯಾ ರಮಣೇಚ್ಛಯಾ .
 ತಾಸಾಂ ಸಂಜಾತದರ್ಪಾಣಾಂ ಮಧ್ಯೇ ಚಾಂತರಧೀಯತ .. 60..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
 ಏಕತ್ರಿಂಶೋಽಧ್ಯಾಯಃ .. 31..

ಅರ್ನಾಹತೇ ರಸಿಕನಾಯಕಶೀರ್ಷರತ್ನೇ
 ರಾಮೇ ರಮಾರಮಣಮಾತ್ರರಸಾಭಿರಾಮೇ .
 ರಾಮಾಃ ಪ್ರಭೂತವಿರಹಾರ್ತಿಭರೇ ನಿಮಗ್ನಾಃ
 ಸ್ವಾಂಗಾನಿ ವೋಢುಮಶಕನ್ನಹಿ ತಾಸ್ತದಾನೀಂ .. 1..
 ಅನ್ಯೋನ್ಯಮೀಕ್ಷಣಪರಾಃ ಶ್ವಸಿತಾನಿಲೌಘ
 ಚಿಂತಾಂತರಸ್ಥವಿರಹಾನಲಕೀಲದಗ್ಧಾಃ .
 ನೋ ಕಿಂಚನಾಭಿಲಪಿತುಂ ಸ್ಮರವಾಣವಿದ್ಧಾಃ
 ಶಕ್ಯಾ ಬಭೂವುರಪಮೃತ್ಯುಭಯಾತ್ಮಸಂತ್ಯಃ .. 2..
 ರಾಮಸ್ಯ ಮನ್ಮಥಕಲಾರಸಿಕಸ್ಯ ತಾಸ್ತಾ
 ಲೀಲಾಃ ಸ್ಮರಂತ್ಯ ಉರುಜಾತವಿಯೋಗತಾಪಾಃ .
 ಆಭೀರಿಕಾಃ ಸಪದಿ ತನ್ಮಯತಾಮವಾಪು
 ಯೇನ ಪ್ರಿಯೋಽಹಮಿತಿ ಚೇತಸಿ ಮೇನಿರೋಮೂಃ .. 3..
 ಯಾಶ್ಚಾವಲೋಕಹಸಿತೇಕ್ಷಣಭಾಷಣಾದಿ
 ಜ್ಞೈಕಾತ್ಮ್ಯಮೇತ್ಯ ರಘುವಂಶವಿಭೂಷಣೇನ .
 ಉನ್ಮತ್ತವತ್ ಪ್ರತಿದಿನಂ ವನಿತಾ ವಿಚೇರುಃ
 ಪ್ರೇಮೋದಯೇನ ವಿಪಿನಾದ್ವಿಪಿನಂ ವಿಶಂತ್ಯಃ .. 4..
 ಕ್ವಚಿದ್ಧಸಂತೋಗ್ಯೋ ಗಾಯಂತೋಯೋ ಧಾವಂತ್ಯಃ ಕ್ವಾಪಿ ಸಂಹತಾಃ .
 ಕ್ವಚಿದಾಕಾಶಮಾಲಿಂಗ್ಯ ಭವಂತ್ಯಃ ಪ್ರೇಮವಿಹ್ವಲಾಃ .. 5..
 ಕ್ವಚಿದುಚ್ಚೈಃ ಕ್ರೀಡಮಾನಾಃ ಅನ್ಯೋನ್ಯಾಬದ್ಧಬಾಹವಃ .
 ಕೇಚಿತ್ತರಸ್ಪರೋನ್ಮಂದೈರ್ವಿಶಂತ್ಯಃ ಕುಂಜಮಂದಿರಂ .. 6..
 ಇತ್ಯೇವಂ ಸುಫಲಾರಂಭೈರ್ಭ್ರಮಂತೋಯೋ ವಿರಹಾತುರಾಃ .
 ಪ್ರಮೋದವಿಪಿನಾಂತಃಸ್ಥಾನ್ ಪ್ರಪಚ್ಛುಸ್ತಾ ವನಸ್ಪತೀನ್ .. 7..
 ಭೋ ಅಶ್ವತ್ಥ ಮಹಾಬಾಹೋ ವನಸ್ಪತಿಪತೇ ತ್ವಯಾ .
 ಕ್ವಚಿದ್ ದೃಷ್ಟೋ ರಘುಪತಿರನ್ಯಾಕಂ ಚಿತ್ತತಸ್ಕರಃ .. 8..
 ಕ್ವಚಿದ್ವಟತರೋ ದೇವ ಬಹುಪಾದವಿರಾಜಿತ .
 ಕ್ವಚಿದ್ ದೃಷ್ಟೋ ನ ವಾ ರಾಮೋ ಹೃತ್ವಾ ನೋ ಹೃದಯಂ ವ್ರಜನ್ .. 9..
 ಭೋ ಭೋ ಅಶೋಕವಿಟಪಿನ್ ಬಹುಭದ್ರಕಾರಿನ್
 ಕಿಂಸ್ವಿದ್ವ್ಯಲೋಕಿ ಭವತಾ ರಸಿಕೋತ್ತಮಃ ಸಃ .
 ಯಸ್ಯಾಂಘ್ರಿಪಾಣಿಮಧುರಾಧರಕೋಮಲಾನಿ
 ಜಾನಾತಿ ಸಂಪ್ರತಿ ಪರಂ ತವ ಪಲ್ಲವಾನಿ .. 10..

ಭೋ ಚಂಪಕದ್ರುಮ ಕಿಮಪ್ಯಥ ಪೃಚ್ಛಮಾನ
 ಸ್ವಂ ಕಿಂ ಧುನೋಷಿ ಕರಪಲ್ಲವಸಂಘಮೇವ .
 ಪುಷ್ಪಾಣಿ ತೇ ರಸಿಕರಾಘವಪುಂಗವಸ್ಯ
 ಪೀತಾಂಬರೇಣ ಸದೃಶಾನಿ ವಿಲೋಕಯಾಮಃ .. 11..
 ಭೋ ನಾಗಕೇಶರ ಮಹೀರುಹನಾಗಭೂತ
 ಪುನ್ನಾಗ ಕಿನ್ನು ಯುವಯೋರ್ಯೋವದಿತೋ ನ ವಾಭೂತ್ .
 ವ್ರೀಡಾ ಮನಾಂಸಿ ಖಲು ನಃ ಪ್ರಣಯೇನ ರಾಮೋ
 ವಿಕ್ರೀತವಾನ್ ಮನಸಿಜಸ್ಯ ಖಲಸ್ಯ ಹಸ್ತೇ .. 12..
 ಆಮ್ರಾತಕ ತ್ವಮಪಿ ರಕ್ತದಲೋಽಸಿ ನೂನಂ
 ಮನ್ಯೇ ಕ್ವಚಿದ್ ರಘುವರೇಣ ಕರೇ ಗೃಹೀತಃ .
 ಕಚ್ಚಿತ್ ಪರೋಪಕರಣೇಽಪಿ ವಿಚಕ್ಷಣೋಽಸಿ
 ಯನ್ನಾಮ ತೇ ಕುರವಕೇತಿ ಭುವಿ ಪ್ರಸಿದ್ಧಂ .. 13..
 ಯೋಽಂತಃ ಪ್ರಮೋದವನವಾಸಿನಿ ಸೇವಕಾನಾಂ
 ಕಲ್ಯಾಣಕಾರಿಣಿ ತುಲಸ್ಯಮರೇಂದ್ರವಂದ್ಯೇ .
 ಅಸ್ಮಾನ್ನಿಹತ್ಯ ತವ ದೇವಿ ಪತಿಃ ಸ ರಾಮೋ
 ಯಾತಃ ಕ್ವಚಿನ್ನ ವಿದಿತೋ ವಿಪಿನಾಂತರೇಽಸ್ಮಿನ್ .. 14..
 ಹೇ ಆಲಿ ಮಾಲತಿ ಮಹಾಸಖಿ ಮಲ್ಲಿಕೇಽಸ್ಮ
 ಚ್ಚಿತ್ತಪ್ರಸಾದನಪರೇ ನವಜಾತಿವಲ್ಲಿ .
 ಅಸ್ಮಾನಿವ ಪ್ರಿಯತರೋ ವತ ರಾಘವೇಂದ್ರೋ
 ಯುಷ್ಮಾನಪಿ ವ್ಯಥಿತವಾನ್ ವಿರಹಂ ಪ್ರದಾಯ .. 15..
 ಭೋ ಭೋ ತಮಾಲವಿಟಪಿನ್ ಬಹುಧಾಸಿ ದೃಷ್ಟಃ
 ಕಿಂ ಪೃಚ್ಛನೀಯಮಸಕ್ಯದ್ಭವತೇ ವತೇದಂ .
 ಯದ್ರಾಘವೇಂದ್ರಜಲದೋತ್ತಮಸಂಗಮೇನ
 ಜಾತೋಽಸಿ ಮೇಚಕವಪುಃ ಕಪಟೈಃ ಪ್ರವೃದ್ಧಃ .. 16..
 ಪನಸದ್ರುಮ ಕಸ್ಮಾತ್ತ್ವ ಮಸ್ಥಾನೇ ಫಲಿತೋಽಸಿ ಭೋಃ .
 ಜಾನೀಮಹೇ ರಾಘವೇಂದ್ರಸಂಗಾತ್ ಸಂಜಾತಸಂಭವಃ .. 17..
 ರಸಾಲ ಭವತೋ ರಮ್ಯಾ ಮಂಜರೀಃ ಶಿರಸಾ ದಧತ್ .
 ಕೌಶಲ್ಯಾನಂದನಃ ಕಾಂತಃ ಕ್ವ ಯಾತಸ್ತದ್ವದಸ್ವ ನಃ .. 18..
 ಪೀಲುಪ್ರಿಯಾಲಮಧುಕಾಸನನಾಗರಂಗ
 ಶ್ರೀರಾಮಪೂಗತರುತಾಲಕದಂಬಸಾಲಾಃ .
 ಕಚ್ಚಿದ್ವನೇತೃ ವಿಚರನ್ ಜನಕಾತ್ಮಜೇಶೋ
 ದೃಷ್ಟೋ ನ ವಾ ಹೃದಯಹಾರಕತಸ್ಕರೋ ನಃ .. 19..

ಧನ್ಯೇ ಪ್ರಮೋದವನಸಂತತಶೋಭಮಾನೇ
 ಹೇ ನರ್ಮದೇ ಸರಯು ಹೇ ಸಖ ಸೂರ್ಯಕನ್ಯೇ .
 ಕಾಮೋದ್ಧತಸ್ತವ ತಟಾಂತನಿರೀಕ್ಷಣೋತ್ಕಃ
 ಶ್ರೀರಾಮಚಂದ್ರರಸಿಕೋಽತ್ರ ಕಿಮಭ್ಯುಪೇತಃ .. 20..
 ಮಾತಃ ಪ್ರಮೋದವನಶೋಭಿನಿಕುಂಜಭೂಮೇ
 ಕಿನ್ನು ತ್ವದೀಯಸುಕೃತಂ ವಯಮೀರಯಾಮಃ .
 ರೋಮಾಂಚಿತಾಸಿ ನವಶಾದ್ವಲಕೈತವೇನ
 ರಾಮಾಂಗಸಂಗಸುಖಿತಾ ಪ್ರಣಯೋತ್ಕರೇಣ .. 21..
 ಹೇ ಕೃಷ್ಣಸಾರ ಲಲನಾ ನ ಭವಾದೃಶೀನಾ
 ಮಸ್ಮತ್ಸಖೀ ಸಮುಚಿತಾ ನನು ವೃತ್ತಿರೇಷಾ .
 ಏಕಾಂತತೋ ಯದಸಕೃದ್ವಿಪುಲೈಃ ಕಟಾಕ್ಷೈಃ
 ಕಾಂತಂ ಪ್ರಪಶ್ಯಥ ವಧೂಜನವಂಚಿಶೀಲಂ .. 22..
 ಸಖ್ಯೋ ಲತಾ ನ ಭವತೋಷು ಕೃತಃ ಸ್ವಬುದ್ಧ್ಯಾ
 ಶಾಖಾಶತ್ಯೈರ್ವಿಟಪಿಭಿಃ ಪರಿರಂಭ ಏಷಃ .
 ಉದ್ವೀಕ್ಷ್ಯ ಕಿನ್ನು ವಿಕಸತ್ಕುಸುಮಾಕ್ಷಿರಂಧ್ರೈಃ
 ಕಾಂತಾಕುಚಗ್ರಹಪರಂ ರಸಿಕೇಂದ್ರರತ್ನಂ .. 23..
 ಜಾನೀಮಹೇ ಬಹುಲಸೌರಭಸಾರಿಲಿಂಗಾ
 ದೇತಾಸ್ಯುಪಾಯಪದವೀಂ ಖಲು ರಾಘವೇಂದ್ರೇ .
 ತಸ್ಯ ಪ್ರಿಯಾಕುಚವಿಲಿಪ್ತಸಚಂದ್ರಸಾರ
 ಕಾಲಾಗುರುದ್ರವಗುಣೈರಿಹ ವಾತಿ ವಾಯುಃ .. 24..
 ಏತಾಃ ಪ್ರಮೋದವನವಲ್ಲಯ ಏವ ಧನ್ಯಾ ಯಾ
 ದೂತಿಕಾಭಿರಲಿನೀಭಿರುಪಾತ್ತಮಂತ್ರಾಃ .
 ಶ್ರೀರಾಘವೇಂದ್ರವಿಲಸತ್ತನುಸಂಗಿನೀಭಿ
 ವಾಂಛಂತಿ ಭೋಗಮತುಲಂ ವಯಮೇವ ಯದ್ವತ್ .. 25..
 ರೇ ಭೂರುಹಾಃ ಕಥಯತ ಕ್ಷ ಗತಃ ಸ ಚೌರಃ
 ಶ್ಯಾಮಃ ಸುತೀಕ್ಷ್ಣ ನಯನೇಷುಧಿಪೂರ್ಣಬಾಣಃ .
 ಪ್ರಾಪ್ಯೇತ ಚೇತ್ಪ್ರಣಯರಜ್ಜುಶತೇನ ಬದ್ಧಾ
 ಸ್ಥಾಪ್ಯೋಽಧುನಾ ನಿಜನಿಕೇತನ ಮಧ್ಯ ಏವ .. 26..
 ಏವಂ ಪ್ರಿಯಂ ವಿಚಿನ್ವಂತ್ಯೋ ಗೋಪ್ಯೋ ವಿಶ್ಲೇಷಭೀರವಃ .
 ಅಪಶ್ಯನ್ ಭೂರಿಶಃ ಪತ್ಯುಃ ಪದಾನಿ ವಿಪಿನಾಂತರೇ .. 27..
 ತಾ ರೇಖಯೋರ್ಧ್ವಗಾಮಿನ್ಯಾ ಉಚ್ಚೈರ್ವಜ್ರಾಂಕುಶಾದಿಭಿಃ .

ವಿಜ್ಞಾಯ ವಲ್ಲಭಸೈವ ಪ್ರೋಚುರ್ವಚನಮಾದರಾತ್ .. 28..
 ತಸ್ಯೈವ ತಸ್ಯರೇಂದ್ರಸ್ಯ ಪದಾನ್ಯೇತಾನಿ ಕಾನನೇ .
 ಶಂಖಚಕ್ರಾಂಬುಜಾದ್ಯಂಕೈರಂಕಿತಾನಿ ಪ್ರಪಶ್ಯತ .. 29..
 ದಕ್ಷಿಣಸ್ಯ ಪದೋಽಬ್ಜುಷ್ಣಮೂಲೇ ಚಕ್ರಂ ವಿರಾಜತೇ .
 ಅಸ್ಮಾದ್ಭೀನಾಂ ನಮ್ರಾಣಾಮಂಗೋಚ್ಛೇದನ ಹೇತವೇ .. 30..
 ಮಧ್ಯಮಾಂಗುಲಿಮೂಲೇತು ಭಾತಿ ಕಮಲಲಾಂಭನಂ .
 ಅಸ್ಮಚ್ಚಿತ್ತದ್ವಿರೇಫಾಣಾಂ ಲೋಭನಾಯಾತಿಶೋಭನಂ .. 31..
 ಪದ್ಮಸ್ಯಾಧೋ ದ್ವಜಂ ಭಾತಿ ಸರ್ವಾನರ್ಥಜಯದ್ವಜಂ .
 ಕನಿಷ್ಠಾಮೂಲತೋ ವಜ್ರಂ ಭಾತಿ ಪಾಪಾದ್ರಿಭೇದನಂ .. 32..
 ಪಾರ್ಷ್ಣಿಮಧ್ಯೇಽಬ್ಜುಶೋ ಭಕ್ತಚಿತ್ತೇಭವಶಕಾರಕಃ .
 ಭೋಗಸಂಪನ್ನಯಂ ಧತ್ತೇ ಯವಮಂಗುಷ್ಠಪರ್ವಣಿ .. 33..
 ಅಥ ವಾಮಪದಾಂಗುಷ್ಠಮೂಲಭಕ್ತೋನ್ಮುಖಂ ದರಂ .
 ಸರ್ವವಿದ್ಯಾಪ್ರಕಾಶಾಯ ದಧಾತಿ ಭಗವಾನಸೌ .. 34..
 ಪದ್ಮಾದೀನ್ಯಪಿ ಚಿಹ್ನಾನಿ ದೃಶ್ಯಂತೇ ದಕ್ಷಪಾದವತ್ .
 ಏತತ್ಪದಾನುಸಾರೇಣ ಗವೇಷ್ಯೋ ರಘುನಂದನಃ .. 35..
 ಅತ್ರೈವ ಕಾನನೇ ಕ್ವಾಪಿ ಪ್ರಿಯಯಾ ಸಹ ವರ್ತತೇ .
 ಇತ್ಯುಕ್ತ್ವಾ ಗೋಪವದ್ಧ ಸ್ತಾಸ್ತತ್ಪದಾನುಸೃತಿಂ ಕ್ರಮಾತ್ .. 36..
 ಅನ್ವಯಃ ಸಾಂದ್ರವಿಪಿನೇ ಸಮಸ್ತಾ ವಿರಹಾತುರಾಃ .
 ಪ್ರಿಯಾಪದ್ಯೈಃ ಸುಪೃಕ್ತಾನಿ ತತ್ತ್ವಕ್ಷಂತ ವ್ರಜಾಂಗನಾಃ .. 37..
 ಮಧ್ಯ ಏವಾವಿರಭವತ್ ಕಾಸೌ ಧನ್ಯತಮಾ ವಧೂಃ .
 ಅಂಸೇ ವಿನ್ಯಸ್ಯ ದೋರ್ವಲ್ಲೇಂ ಸಹ ಗಚ್ಛತಿ ಯಾಮುನಾ .. 38..
 ಇಯಂ ಹಿ ಸಹಜಾನಂದಕೇಲೀನಿರ್ವೃತಮಾನಸಾ .
 ಅಸ್ಮಾನ್ ಹಿತ್ವಾ ಯದಾಸಕ್ತಃ ಕ್ರೀಡತೇ ವ್ರಜವಲ್ಲಭಃ .. 39..
 ಸಹಜಾನಂದಿನೀ ನಾಮ ಶಕ್ತಿರೇಷೈವ ಕಾಮಿನೀ .
 ಸಾ ವಲ್ಲಭಮನಾಶ್ರಾಂತಂ ರಮಯತ್ಯನುರಾಗೀಣೀ .. 40..
 ಪರಸ್ಪರಾಸಕ್ತಬಾಹುದಂಡಾಭ್ಯಾಂ ವಿಧಿಪೂರ್ವಕಂ .
 ಅತ್ರ ವಿಕ್ರೀಡಿತಂ ತಾಭ್ಯಾಂ ಭ್ರಮಣಾಕ್ರೀಡನಾಭಿಧಂ .. 40..
 ಅತ್ರ ಭೂಷಾಸಮಾರೋಪಃ ಪ್ರಿಯಾಯಾಃ ಪ್ರೇಯಸಾ ಕೃತಃ .
 ಪರಸ್ಪರಂ ಸಮ್ಮುಖಸ್ಥೌ ದೃಶ್ಯತೇ ಲಲಿತೈಃ ಪದ್ಯೈಃ .. 42..
 ಅತ್ರಾಭ್ಯಾಂ ರಚಿತಾ ಕೇಲಿಃ ಪುಷ್ಪಾವಚಯನಾಭಿಧಾ .
 ವಿನಾ ಪಾರ್ಷ್ಣಿ ತಲನ್ಯಾಸಂ ಪದಾನ್ಯೇತಾನಿ ಪಶ್ಯತ .. 43..

ಅತ್ರ ಸ್ಥಿತ್ವಾ ಕೃತಾಸ್ತಾಭ್ಯಾಂ ವಿಚಿತ್ರಾಃ ಕುಸುಮಸ್ತಜಃ .
 ಸ್ವಂ ಸ್ವಂ ಚಾತುರ್ಯವಿಭವಂ ದರ್ಶಯದ್ಭ್ಯಾಂ ಪರಸ್ಪರಂ .. 44..
 ಅತ್ರ ಪ್ರಿಯೇಣ ಪ್ರೇಯಸ್ಯಾಶ್ಚಕ್ಷುಷೋ ರಜ್ಜನಂ ಕೃತಂ .
 ಸ್ವಷ್ಟಂ ಪಂಕೇರುಹಾಂ ಪತ್ರಂ ಪ್ರೋಂಭನೈರ್ಮಲಿನೀಕೃತಂ .. 45..
 ಅತ್ರ ಪ್ರಿಯಃ ಸ್ವಪ್ರಿಯಾಯೈ ಪ್ರಾದಾತ್ತಾಂಬೂಲವೀಟಿಕಾಂ .
 ಚೂರ್ಣಂ ಖದಿರಸಾರಂ ಚ ದೃಶ್ಯತಾಂ ಪತಿತಂ ಭುವಿ .. 46..
 ಅತ್ರಾಭ್ಯಾಂ ರಚಿತಂ ಸೌಖ್ಯಂ ಮನ್ಮಥೋತ್ಸವದಾಯಕಂ .
 ಪದ್ಮಪತ್ರಮಯೀ ಶಯ್ಯಾ ವ್ಯತ್ಯಸ್ತಾ ದೃಶ್ಯತೇ ಸ್ತ್ರಿಯಃ .. 47..
 ಅತ್ರ ಪ್ರಿಯಾಭಿರುಚ್ಯೈವ ಪ್ರೇಯಸ್ಯಾ ಪುರುಷಾಯಿತಂ .
 ದೃಶ್ಯತೇಽಂತಃ ಪ್ರಿಯವಪುಃ ಪರಿತಃ ಪ್ರೇಯಸೀಪದೇ .. 48..
 ಸ್ತಸ್ತಾನಿ ನವಪುಷ್ಪಾಣಿ ವಿಗ್ರಂಧಿಕಬರಾಂತರಾತ್ .
 ಅಹೋ ಹಾರಲತಾ ಭಗ್ನಾ ವಿಕೀರ್ಣಾ ಮಣಯೋಽಮಲಾಃ .. 49..
 ತಾಂ ಕೋಮಲಾಂಘ್ರಿಕಮಲಾಮಿಹ ಖಿದ್ಯಮಾನಾ
 ಮಂಸೇ ನಿಧಾಯ ದಯಿತಾಮಿಹ ನೀತವಾನ್ ಸಃ .
 ನಾತಃ ಪರಂ ಪರಿಲಸಂತಿ ಪದಾನಿ ಯಸ್ಯಾಃ
 ಸ್ವಾಧೀನತಾಗುಣವಶೀಕೃತವಲ್ಲಭಾಯಾಃ .. 50..
 ಧನ್ಯಾಃ ಪರಂ ಯುವತಯೋ ರಘುನಂದನಸ್ಯ
 ಭರ್ತುಃ ಪದಾಂಬುರುಹಸಂಭವರೇಣವೋಽಮೀ .
 ಯಾಂ ಪದ್ಮಯೋನಿರಘಹನ್ಯವ ಈಶ್ವರಶ್ಚ ಮೂರ್ಧ್ನಾ
 ದಧಾತಿ ಕಮಲಾ ಚ ನಿತಾಂತಭಕ್ತಾ .. 51..
 ಯಾಂ ಕಾಮುಕೋ ರಸಿತವಾನಿತರಾಂ ವಿಹಾಯ
 ಭೂಯೋ ವಿಯೋಗಭರಕಾಲದವಾಗ್ನಿತಪ್ತಾಃ .
 ಸಾತ್ಮಾನಮಭ್ಯಧಿಕಮಾನಮಮಂಸ್ತ ಸಮ್ಯಕ್
 ಸ್ತ್ರೀಣಾಂ ನಿಜಾಯನಜುಷಾಂ ಪ್ರಮದೇತರಾಸಾಂ .. 52..
 ಭೂಯೋಽಬ್ರವೀಚ್ಛ ಖಲು ಸಾ ಪ್ರಿಯ ಪಾರಯಾಮಿ
 ನೋ ಗಂತುಮಧ್ವನಿ ನಿಕುಂಜವಿಶೀರ್ಣಪರ್ಣೇ .
 ಆರೋಪ್ಯ ಸಂಪ್ರತಿ ನಿಜಾಂಸಮಿತೋ ನಯೇಶ್ವೇ
 ತ್ಯುಕ್ತಃ ಪ್ರಿಯಶ್ಚ ಸಹಸಾ ವಿದಧೌ ತಥೈವ .. 53..
 ತತೋಽನ್ತರಿತವಾನ್ ರಾಮಃ ಸಹಜಾನಂದವಿಗ್ರಹಃ .
 ತಸ್ಯೈ ನಿಜವಿಯೋಗೋತ್ಥಾಂ ವೇದನಾಮನುಭಾವಯನ್ .. 54..
 ತತಸ್ತು ತಾಃ ಪದ್ಮದೃಶಃ ಸಮಸ್ತಾ
 ಯಾವದ್ರಹಸ್ಯಂ ದಯಿತಸ್ಯ ಮತ್ಸಾ .

ನಾಗ್ರೇ ಪ್ರವೃತ್ತಾಶ್ಚಲಿತುಂ ಸಾಽಪಿ ತಾವತ್
 ಪ್ರಿಯೋತ್ತಮಾಭಿದೃಶೇ ಪ್ರೇಯಸೀಭಿಃ .. 55..
 ಪ್ರಿಯಸ್ಯ ವಿಶ್ಲೇಷಭರೇಣ ಖಿನ್ನಾ
 ಶೂನ್ಯಾದಿಶಶ್ಚಕಿತಂ ವೀಕ್ಷ್ಯ ಮಾಣಾ .
 ಪುನಃ ಪುನಃ ಸ್ವಲ್ಪದುರಾತ್ಮಭಾವಂ
 ದರ್ಪಂ ಚ ಸಂಚಿಂತ್ಯ ವಿಲಜ್ಜಮಾನಾ .. 56..
 ಹಾ ನಾಥ ಹೇ ರಮಣ ಸುಂದರವರ್ಯಧುರ್ಯ !
 ಪ್ರೇಷ್ಯ ಪ್ರಿಯ ಪ್ರಿಯತಮ ಪ್ರಣಯಾಮೃತಾಭ್ಯೇ .
 ದಾಸೀಂ ವಿಹಾಯ ನನು ಮಾಂ ನಿವಿಡೇ ನಿಕುಂಜೇ
 ಕ್ವಾಸೀತಿ ದೀನವಚನೈರನುನಾಥಮಾನಾ .. 57..
 ಸಾ ತಾನ್ ವ್ರಜಾಭೀರವಧೂಸಮೂಹಾನಾ
 ಪೃಚ್ಛಮಾನಾನ್ ಸ್ವಪತೇರುದಂತಂ .
 ಸರ್ವಸ್ವಹೇತುಂ ಕಥಯಾಂಚಕಾರ
 ಶ್ರೀಃ ಸ್ವಸ್ಯ ಮಾನಂ ಚ ತಥಾವಮಾನಂ .. 58..
 ತಯೋಕ್ತಮಾಕರ್ಣ್ಯ ಮೃಗೀದೃಶಸ್ತಾ
 ಜಗ್ಮುಃ ಪರಂ ವಿಸ್ಮಯಮಾತ್ರಹಾಸಾಃ .
 ತಯಾ ಸಮೇತಾಶ್ಚ ಪುನಸ್ತಥೈವ
 ವಿಯೋಗಭಾರವ್ಯಥಿತಾ ಬಭೂವುಃ .. 59..
 ಉನ್ಮತ್ತವತ್ತತ್ತ ವನಾದ್ವನಾಂತರಂ
 ಗವೇಷಯಂತ್ಯೋ ರಘುನಂದನಂ ಪ್ರಿಯಂ .
 ತದ್ಧ್ಯಾನತಸ್ತನ್ಮಯತಾಮವಾಪ್ಯ
 ತಾಸ್ತಸ್ಯೈವ ಲೀಲಾಂ ವ್ಯದಧುಃ ಪರಾತ್ಮನಃ .. 60..
 ಕಸ್ಯಾಶ್ಚಿದ್ರಾಕ್ಷಸೀಯಂತ್ಯಾ ರಾಮಾಯಂತ್ಯಪಿಬತ್ಸ್ತ ನಂ .
 ಖಟ್ಟಾಯಂತೀಂ ಪರಾಮನ್ಯಾ ತೋಕಾಯಿತ್ವಾ ಪದಾಹನತ್ .. 61..
 ದೈತ್ಯಾಯಂತೀ ಪರಾ ಕಾಚಿತ್ ಕೃತ್ವಾರಾಮಾರ್ಭಭಾವನಾಂ .
 ಜಹಾರ ಜಾನುಸಮೃದ್ಧೈರಿಂಗಂತೀಂ ನೂಪುರಸ್ವನೈಃ .. 62..
 ರಾಮಾಯಂತೀ ಬಭೂವಾನ್ಯಾ ಗೋಪಾಯಂತ್ಯಶ್ಚ ಕಾಶ್ಚನ .
 ಸರ್ಪಾಯಂತೀಂ ಖಗಾಯಂತೀ ಜಘಾನ ನಿಜವಿಕ್ರಮೈಃ .. 63..
 ವೇಣಂ ಕ್ಷಣಂತೀಮನ್ಯಾ ತು ಕಾಚಿಚ್ಛಾನುಜಗೌ ಸ್ವರೈಃ .
 ರಾಮಾಯಂತ್ಯಾಜುಹಾವಾನ್ಯಾ ನಾಮ್ನಾನ್ಯಾಂ ಧೇನುಕಾಯಂತೀಂ .. 64..
 ತತ್ಕೈಕಾ ಲಕ್ಷ್ಮಣಾಯಂತೀ ಭರತಾಯಂತೀ ತಥಾ ಪರಾ .
 ಶತ್ರುಘ್ನಾಯಂತ್ಯಥೋ ಕಾಚಿದ್ರಾಮೇಂದುಂ ಪರಿವವೃರೇ .. 65..

ಅನ್ಯಾ ಮಾಂಗಲ್ಯಕಾಯಂತೀ ಗವೇಂದ್ರಾಯಂತ್ಯಥೋಪರಾಃ .
 ರಾಮಾಯಂತ್ಯಭಿಶುಶುಭೇ ವ್ರಜೇ ತಂ ಮಾತರೌ ಯಥಾ .. 66..
 ಮಾಭೈಸುರಿದ್ರಕೋಪೇನ ತ್ರಾತಾಹಂ ನನು ರಾಘವಃ .
 ವರ್ಷತುಃ ಪ್ರಲಯಾಸಾರಾ ಇತ್ಯುಕ್ತ್ವಾ ನಿದಧೇಽಮ್ಬರಂ .. 67..
 ಶುಚೌ ಪಶ್ಯತ ಗೋಪಾಲಾ ದಾವಾಗ್ನಿಂ ವಿಶ್ವತೋಮುಖಂ .
 ಚಕ್ಷೂಂಷ್ಯಪಿ ದಧದ್ವಂ ಚೇತ್ ಕ್ಷೇಮಮಾಪ್ತುಮಿಹೇಚ್ಛಥ .. 68..
 ಇತ್ಯುಕ್ತ್ವಾ ರಾಮಮಾತ್ಮಾನಂ ಮತ್ವಾ ಕೋರಕಿತಾನನಾ .
 ಪಪೌ ನಿಮೇಷಮಾತ್ರೇಣ ಸರ್ವಾನಾಶ್ವಾಸ್ಯ ಪಾವಕಂ .. 69..
 ಕಾಚಿದ್ ಭುಜಂಗಮಾಯಂತ್ಯಾಃ ಕಸ್ಯಾಶ್ಚಿನ್ಮಸ್ತಕೇಽನಟತ್ .
 ಸಮುದ್ರಂ ಗಚ್ಛ ದುಷ್ಟಾಹೇ ಭಾಷಮಾಣಾ ರುಷಾರುಣಾ .. 70..
 ಕಾಚಿದ್ಧಾಮ್ನಾ ಬಬಂಧಾನ್ಯಾಂ ದ್ರುಮಾಯಂತ್ಯಾಶ್ಚ ಮೂಲತಃ .
 ಸಾ ಚ ತಾಂ ಪಾತಯಾಮಾಸ ಸ್ತುವಂತಂ ವಿವಿಧೈಃ ಸ್ತವೈಃ .. 71..
 ಏವಂ ತನ್ಮಯತಾಮೇತ್ಯ ತಲ್ಲೀಲಾ ವ್ಯದಧುಃ ಕ್ರಮಾತ್ .
 ಗವೇಷಯಂತ್ಯೋ ವಿಪಿನಾದ್ವಿಪಿನಾಂತರಮಾಯಯುಃ .. 72..
 ಯಾವದ್ವನಲತಾಕುಂಜೇ ಚಂದ್ರಜ್ಯೋತ್ಸ್ನಾ ನ ದೃಶ್ಯತೇ
 ತತೋಽನ್ಧಕಾರಗಹನಂ ವನಂ ವೀಕ್ಷ್ಯಾತಿಗಹ್ವರಂ .
 ಸರ್ವಾ ನಿವವೃತುಸ್ತಸ್ಮಾತ್ಪೃಚ್ಛ ಮಾನಾ ಲತಾದ್ರುಮಾನ್ .. 73..
 ತಮೇವ ಕಾಂತಂ ಮನಸಿ ಸ್ಮರಂತ್ಯ
 ಸ್ತಮಾಲಪಂತ್ಯಶ್ಚ ಬಹಿಃ ಸಮಕ್ಷಂ .
 ತಸ್ಯೈವ ಚೇಷ್ಟಾ ವಿದಧಂತ್ಯ ಉಚ್ಛ್ರೈ
 ಸ್ತದಾತ್ಮಿಕಾ ನಾತ್ಮಗೃಹಾಣಿ ಸಸ್ಮರುಃ .. 74..
 ಪುನರ್ನಿವೃತ್ತಾಃ ಪುಲಿನೇ ಸರಯ್ವಾ
 ಯತ್ರ ಪ್ರಿಯೇಣಾಭಿರತಾ ಪುರಾಭೂಃ .
 ಸಮೇತ್ಯ ಸರ್ವಾಃ ಸ್ವರಮೂರ್ಚನಾಭಿ
 ಜಗುರ್ಯಥಾ ಕಿನ್ನರವರ್ಯವದ್ವಃ .. 75..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
 ದ್ವಾತ್ರಿಂಶೋಽಧ್ಯಾಯಃ .. 32..

ಗೋಪ್ಯ ಊಚುಃ .
 ಜಯತಿ ಪ್ರಿಯ ಜನ್ಮಭೃತಾ ಭವತಾ

ಸರಯೂತಟಭೂಮಿರುದಂಚಶುಭಾ .
 ತ್ವದುದಾರಮುಖೇಂದುವಿಲೋಕನಜಂ
 ಪರಿದೀವ್ಯತಿ ಯತ್ರ ಮುದಾಂ ಪ್ರಸರಃ .. 1..
 ಅಥ ಚೇದ್ಭಹುಲಾತಿರಿಹಾಸ್ತಿ ಪತೇ
 ಭವದೇಕಪರಾಸ್ವಬಲಾಸು ಭೃಶಂ .
 ರಘುನಂದನ ಸಾಪಿ ಪರಂ ಭವತಾ
 ಪರಿಹಾರ್ಯತಮಾ ಸ್ಮಿತಪೂರ್ವದೃಶಾ .. 2..
 ಅಥ ಯಾದ್ವಾಸಹಸ್ರ ವಿಯೋಗಭವಾ
 ಪ್ರಿಯ ನಾತ್ಮಿರಸೌ ಹ್ರಿಯತೇ ಭವತಾ .
 ತದಿಹೈಷ್ಯತಿ ಸಂತತಮುಜ್ವಲತಃ
 ಕರುಣಾರಸ ಏವ ಕರೋರತರಂ .. 3..
 ಪ್ರಲಯಾಭ್ರಗಣಾದ್ಧವವಕ್ಷಿಭರಾತ್
 ಪವನಪ್ರಚಯಾದ್ವಿಧಾರಿಭಯಾತ್ .
 ಪರಿರಕ್ಷಿತವಾನಸಿ ನಃ ಪ್ರಣಯಿನ್
 ವಿರಹಾರ್ತಿಮಹಾಭಯಭೋಗಕೃತಃ .. 4..
 ಅಪಿ ಪದ್ಮಭವಾದಿಭಿರರ್ಥಿತ
 ಇತ್ಯುದಯತ್ವಮಿತೋಽಸಿ ಕಕುತ್ಸ್ಥಕುಲೇ .
 ಧರಣೀಭರಸಂಹರಣಾಯ ತಥಾ
 ನಿಜಭಕ್ತಜನಾಮಿತದುಃಖಕೃತೇ .. 5..
 ತದಿದಂ ಸ್ವಜನಾಭಯದಾನದೃಢಂ
 ಸಕಲೇಪ್ಸಿತಪೂರಣಕಲ್ಪತರುಂ .
 ನಿಜಪಾಣಿಮಿಮಂ ಪುರುಷೋತ್ತಮ ನಃ
 ಶಿರಸಿ ಪ್ರಣಯೇನ ನಿಧೇಹಿತಮಾಂ .. 6..
 ಅಯಿ ವೀರವರ ವ್ರಜವಲ್ಲಭ ಹೇ
 ರಘುವಂಶವಿಭೂಷಣ ಚಾರುಮತೇ .
 ನಿಜದಾಸ್ಯಕರೀರ್ಭಜ ಸುಂದರ ನಃ
 ಪ್ರಿಯದರ್ಶನಚಾರುಮುಖಾಂಬುರುಹಂ .. 7..
 ಭುವನತ್ರಯಸಂತತತಾಪಹರಂ
 ಜನಪಾಪಹರಂ ಕಮಲಾಸದನಂ .
 ಚರಣಾಬ್ಜಯುಗಂ ಕುರು ವಕ್ಷಸಿ ನಃ
 ಶಮಯ ಸ್ಮರದುರ್ಜಯವಾಣರುಜಂ .. 8..
 ತವ ದರ್ಶನಸಂಗಮಸಂಸ್ಪೃಹಿತಾ

ಸುಮಹಾರ್ತಿಕರಾ ವಿರಹಾದಧುನಾ .
 ಹೃದಿ ಸಮ್ಯಥಿತಾಃ ರಘುನಂದನ ನಃ
 ಕೃಪಯಾಧರಸಿಂಧುಸುಧಾಭಿದ್ರವೈಃ .. 9..
 ರುಚಿರಸ್ಮರಣ ಪ್ರಿಯ ಸಂಪ್ರತಿ ನ
 ಸ್ತವ ದಿವ್ಯಕಥಾಮೃತಮೇವ ಗತಿಃ .
 ವಿಬುಧೇಶ ನ ಚೇದ್ವಿರಹಾಗ್ನಿಭರೋ
 ಭಸಿತೋತ್ತರಕಂ ಕಲಯೇನ್ನ ಕಿಮು .. 10..
 ರಘುನಾಥ ಭವತ್ಪರಿರಂಭಭುವಃ
 ಪ್ರಮುದಃ ಸ್ಮೃತಿಮಾತ್ರಮಿತಾ ಅಧುನಾ .
 ವ್ಯಥಯಂತಿತಮಾಂ ಹೃದಯಾನಿ ನ ನಃ
 ಪ್ರತಿಕೂಲತಯಾ ಖಲು ಚಿತ್ರಮಿದಂ .. 11..
 ಮೃದುಲೇನ ಪದಾಬ್ಜಯುಗೇನ ಭವಾನ್
 ಯದಿ ನಾಥ ನಿಕುಂಜವನೇಷ್ಟಟಸಿ .
 ತದಿಹೇಹಿ ಕರೋರತ್ಯಣಾಂಕುರಕೈ
 ಭೃಶಮದ್ವ್ಯತ ಏವ ಮನಃ ಖಲು ನಃ .. 12..
 ವಿಲುಲತ್ ಕುಟಿಲಾಲಕಜಾಲವೃತಂ
 ಭ್ರಮರೀಗಣಸೇವಿತಮಬ್ಜಮಿವ .
 ಸ್ಮೃತಿಮೇತಿ ಯಥಾ ತವ ನಾಥ ಮುಖಂ
 ಭವತೀವ ತಥಾ ವ್ಯಥಿತಂ ಹೃದಯಂ .. 13..
 ಕಮಲಾಕರಸೇವನಭಾಜನಕಂ
 ತವ ಚಾರು ಪದಾಬ್ಜಯುಗಂ ಜಯತಿ .
 ಸ್ತನಕೋರಕಯೋಃ ಕೃತಮಾತ್ರಮಥೋ
 ಖಲು ಯತ್ ಸ್ಮರದುಃಖಹರಂ ಭವತಿ .. 14..
 ವಿರಹಜ್ವರಸಂಭವತಾಪಹರಂ
 ವಿಷಮೇಷುಭವವ್ಯಥನಾಶಮನಂ .
 ಅಧರಾವೃತಸೀಧುರಸಂ ರುಚಿರಂ
 ರಘುದೇವ ವಿತೀರ್ಯ ಸುಖಂ ವಿತರ .. 15..
 ಯದುದಾರಮನರ್ಘ್ಯಭವದ್ವದನಂ
 ಪ್ರವಿಲೋಕ್ಯ ರಸೋಢತಮೋ ನಿಮಿಷಃ .
 ಅಧುನಾ ತದನೇಕದಿನಾಂತರಿತಂ
 ಸ್ತವಗಮ್ಯ ಧಿಗಸ್ತು ದೃಶೌ ಸುದೃಶೌ .. 16..
 ಪತಿಪುತ್ರಸಹೋದರಬಂಧುಸುಖಂ

ಸ್ವಜನಂ ಪರಿಹೃತ್ಯ ಜವಾತ್ ಸ್ವಮಿತಃ .
 ಅಬಲಾಃ ಪ್ರಬಲಾತ್ಕಭುವಾ ಗ್ರಥಿತಾಃ
 ಕ ಉದಾರ ಜಹಾತು ಭವಂತಮೃತೇ .. 17..
 ತದನೇಕರಹಸ್ಯಕಥಾವಸರೇ
 ಪರಿರಂಭರಸಾಕುಲಮಾತ್ಮಮುರಃ .
 ತವ ಕಾಂತ ತಮಾಲಸಮಪ್ರತಿಮಂ
 ಸ್ಮರತೀಃ ಕಿಮು ಮೂರ್ಛಯಸೇ ವತ ನಃ .. 18..
 ಮೃದುಲೋಪಲವತ್ ಕರಿಮಾನಮಿಮಂ
 ಕುತ ಏವ ಭವಾನಸಿ ಶಿಕ್ಷಿತವಾನ್ .
 ಯದಿಮಾಃ ಸ್ವಗತೀರಿಹ ನಾಕ್ಷಿಕಲಾ
 ಕಲನಾದವಸಿ ಪ್ರಜವಾಮದೃಶಃ .. 19..
 ಭವತೋ ವಪುರಂಗಶಿರೀಷಮೃದು
 ಸ್ಪೃಹಯಾ ಕರಿನೇಷು ಕುಚೇಷು ಯಥಾ .
 ಕಲಯಾಮ ತಥಾ ಭಯಮೇತಿ ಮನಃ
 ಪುಲಕಾಂಕುರಕಂಠರುಗಂಚತು ಮಾ .. 20..
 ಸ ಭವಾನ್ ವಿಜನೇ ವಿಪಿನೇ ನಿಶಿ ನಃ
 ಪ್ರವಿಧಾಯ ಖಲು ಸ್ಮರಹಸ್ತಗತಾಃ .
 ಅವಧಿಂ ಗತವಾನಸಿ ಕಿಂ ನಿತರಾ
 ಮಿತರಾಂ ಭಜಮಾನ ಉದಾರಮನಾಃ .. 21..
 ಅಥ ಧನ್ಯತಮಾ ಖಲು ಸಾ ರಮಣೀ
 ರಮಣೀನಿವಹಾದಪಕೃಷ್ಯ ವನೇ .
 ವಿಜನೇತ್ಯ ಭವಂತಮತಿಪ್ರಣಯಂ
 ಪ್ರಿಯ ನೀತವತೀ ಬಹುಸಾಹಸಿಕಾ .. 22..
 ಅಯಿ ಧೂರ್ತ್ವಧುರಂಧರ ಧೀರಮತೇ
 ವಿಲಪಂತಮಿಮಂ ರಮಣೀನಿವಹಂ .
 ನಯನೇನ ನಿಭಾಲಯಲೇ ನ ಕಥಂ
 ಕಲಯನ್ನಪಿ ಸಂತಮಘೇ ರಮಣಂ .. 23..
 ಪ್ರಣಯೇನ ಪುರಾ ಖಲು ಯಾಮನಯೋ
 ವಿಲಪತ್ಯತಿ ಸಾಪಿ ಸಹೈವ ಚಿರಂ .
 ಪ್ರಣಯಿನ್ಯಬಲೇಯಮಿತೋಪ್ಯಪರಾ
 ಪ್ರಿಯ ಕಾಸ್ತಿ ಭವತ್ಸವಿಧೇ ರಮಣೀ .. 24..
 ನಹಿ ತತ್ರ ಭವಾನ್ ವಿಜನೇತ್ಯಪಿ ಪರಂ

ಸ್ವಯಮೇವ ನರೇಂದ್ರಕುಮಾರಮಣೇ .
 ನ ಖಲು ಕ್ಷಣಮಪ್ಯಸಿ ಕೇಲಿಕಲಾ
 ರಹಿತೋಽಖಿಲಕೋಕಲೈಕಪಟುಃ .. 25..
 ಅಥ ಯಾ ಭವದಂಗಸುಸಂಗಕರೀ
 ತ್ವಿತರೈವ ವಿಭಾತಿ ರಮಾ ಖಲು ಸಾ .
 ನಹಿ ನಾಥ ತಯಾ ರಹಿತೋಽಸ್ಮಿ ಭವಾನ್
 ನಹಿ ಸಾ ಸಹತೇ ವಿರಹಂ ಕ್ವಚನ .. 26..
 ವಯಮೀಶ ತಥಾ ತವ ಸಂಗಮನೇ
 ಪ್ರಿಯ ವಿಘ್ನಲವಂ ಕಲಯಾಮ ಕದಾ .
 ಯುಗಲಂ ಖಲು ತದ್ಭವತೋಃ ಸುಚಿರಂ
 ವ್ಯತಿಭಾತು ವಿಶೇಷವಿಲಾಸಕರಂ .. 27..
 ತನುಕಾಂತಿರಿವ ಪ್ರಥಿತಾ ಭವತಃ
 ಪ್ರಿಯಸಂಗಮ ಏವ ಸದಾ ವಸತು .
 ಇತ ಏವ ಭವತ್ಪ್ರನಿಶಂ ಭವತೇ
 ಹ್ಯಬಲಾಜನದುಃಖಭರೋ ವಿದಿತಃ .. 28..
 ಅಪಿ ನೋದಯ ತಂ ಸ್ತೃಹಣೀಯುಗಣೇ
 ಭವತೀ ಪರಿವೇತ್ತು ದಶಾಂ ಖಲು ನಃ .
 ಅಥವಾ ವಿದಿತೇದೃಶದುಃಖದಶಾ
 ಕಿಮು ವೇತ್ಸ್ಯತಿ ನಿತ್ಯವಿಲಾಸಪರಾ .. 29..
 ಸ್ವಜನೇಷು ತಥಾಪಿ ಪರಾಂ ಕರುಣಾಂ
 ಪರಿಪಾಲಯ ಲೋಕಪತೇರ್ಮಹಿಷೀ .
 ನಿಜನಿತ್ಯವಿಲಾಸಯುತಂ ದಯಿತಂ
 ಪರಿದರ್ಶಯ ನೋ ನಯನೋತ್ಸವದಂ .. 30..
 ಜನಕಸ್ಯ ಜಗತ್ಪ್ರಣಯೈಕಜುಷಃ
 ಕರುಣಾರಸಕೋಮಲಿತಾತ್ಮಹೃದಃ .
 ತನಯಾ ಭವತೀತಿ ಮನಾಂಸಿ ಚ ನಃ
 ಖಲು ವಿಶ್ವಸಿತಂ ಭವತಿ ತ್ವಧುನಾ .. 31..
 ಇಹ ವಾಂ ಸುರತಾಂತದೃತಶ್ರಮಯೋ
 ಮನುವಾರಿಕಣಾಂಚಿತವಿಗ್ರಹಯೋಃ .
 ಸುಖದಾಯಿ ಪಟುಃ ಪರಿರಂಭಕರಃ
 ಪರಿವಾತಿ ಮರುದ್ವಹುಭಾಗ್ಯಭೃತಃ .. 32..
 ಅಸಕೌ ನನು ಸೌರಭಸಾರಭರಃ

ಪರಿವಾತಿ ಮುಹುರ್ಮರುತಾಕಲಿತಃ .
 ಯದಿಹೋದಯತೇ ಕಲಕಲ್ಪಲತಾ
 ಯುತಮಲ್ಪತರೋರಧಿಕಃ ಪಟಿಮಾ .. 33..
 ಅಯಿ ವಾಮವಿಧೇ ವ್ರಜವಾಮದೃಶಾಂ
 ಕಲಯಿಷ್ಯತಿ ಭೂರಿ ಕದಾ ನು ಭವಾನ್ .
 ಸಹಜಂ ಸಹಜೇನ ಮನೋತ್ಸವದಂ
 ಯುಗಲಂ ಖಲು ದಂಪತಿಭಾವಯುತಂ .. 34..
 ರಘುನಂದನ ದರ್ಶನದಾನಕೃತೇ
 ಮುನಯೇತಿ ಸುತಾಯ ನಮೋಽಸ್ತು ಚ ನಃ .
 ಪುನರೇವ ನಮೋಽಸ್ತು ರಘೂದ್ವಹ ತೇ
 ವರದಾಯ ನಿಜಾತ್ಮವರೋತ್ತಮ ಹೇ .. 35..
 ಪುನರೇವ ನಮೋಽಸ್ತು ವಧೂಮಣಯೇ
 ನಿಮಿವಂಶಮಹೋತ್ಸವದಾಯಿದೃಶೇ .
 ಇತರಾಭ್ಯ ಇದಂ ಖಲು ದತ್ತವತೀ
 ಪ್ರಣಯೇನ ಧನಂ ಸ್ವರಹಸ್ಯಮಪಿ .. 36..
 ತ್ರಿಜಗಲ್ಲಲನೌಘಶಿಖಾಮಣಯೇ
 ಪುನರೇವ ನಮೋಽಸ್ತು ನಮೋಽಸ್ತು ಚ ನಃ .
 ಸಹಜಾತ್ಮಸುಖಾಕೃತಯೇ ಸಹಜಾ
 ಸಹಜಾತ್ಮಚಿದಾಕೃತಯೇ ಹೃತಯೇ .. 37..
 ಸಹಜಾಮಹಿಷೀರತಿರಾತ್ಮಸುಖಾ
 ಪ್ರಮದಾ ಪುರುಷಾಂ ಜಗೇದಕಜನಿಃ .
 ಅಥ ಚಿಲ್ಲತಿಕಾಪಿ ಚ ಚಿನ್ನಿಧಿರಿ
 ತ್ಯವಗಚ್ಛ ನವಾತ್ಮಕನಾಮ ಮನಃ .. 38..
 ಶ್ರೀರ್ಮಾಯಾ ಮದನಾ ಸರಸ್ವತಿಪರಾ ತಾರಾತ್ರಯಾ ಪದ್ಮಜಾ
 ತೈಲೋಕ್ಯೇಶ್ವರವೃಂಹಿತಾಂಕಸದನಸ್ಥಾ ಸಚ್ಚಿದಾನಂದಿನೀ .
 ಪಂಚಾತ್ಮಾ ನಿಖಿಲಪ್ರಪಂಚರಚನಾಚಾತುರ್ಯಗಾ ತುರ್ಯಗಾ
 ತುರ್ಯಾತೀತಕಲಾ ಪರಾವರತರಾ ಸೀತಾ ಸಿತಾ ಚಾಸಿತಾ .. 39..
 ಇತಿಬಹುವಿಕ್ಲವಾತುರಹೃದೋ ವ್ರಜವಾಮದೃಶಃ
 ಪ್ರಸಭತರಂ ವಿಲಪ್ಯ ಕರುಣಾನ್ಮರವಾಣರುಜಾ .
 ವತ ವತ ಸಂಭ್ರಮೇಣ ಬಹುವೀಕ್ಷಿತಶೂನ್ಯದೃಶಃ
 ಸುಭಗತರಸ್ವರೇಣ ರುರುದುವಿಜನೇ ವಿಪಿನೇ .. 40..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
ತ್ರಯಂಸ್ತಿಂಶೋಽಧ್ಯಾಯಃ .. 33..

34

ಬ್ರಹ್ಮೋವಾಚ .

ತತ ಆವಿರಭೂದ್ರಾಮಸ್ತಾಸಾಂ ವಿರಹಕಾತರಃ .
ವಾಮಭಾಗಸಮಾಸಕ್ತಸೀತಾಲಿಂಗಿತವಿಗ್ರಹಃ .. 1..
ಮಧುರಾನನಸಂಶೋಭಿಕೋಟಿಚಂದ್ರೋಜ್ವಲಸ್ಮಿತಃ .
ತಡಿತ್ಕಾಂತಿಚಮತ್ಕಾರಿಪೀತಾಂಬರಸಮಾವೃತಃ .. 2..
ನವೀನಪುಷ್ಪಗ್ರಥಿತಾಂ ಪಂಚವರ್ಣಸ್ತಜಂ ದಧತ್
ಅನೇಕರತ್ನಸಂಜುಷ್ಟಹೇಮಚಂದ್ರಾವತಂಸಕಃ .. 3..
ಸಂಭ್ರಾಂತಪದ್ಮಹಸ್ತಾಭಿಸ್ತಡಿದುಜ್ವಲಕಾಂತಿಭಿಃ .
ಸಂಪನ್ನನಿಷ್ಯಕಂಠೀಭಿಃ ಶ್ಯಾಮಾಭಿಃ ಶುಭದೃಷ್ಟಿಭಿಃ .. 4..
ರತ್ನಾಕಲ್ಪಮನೋಜ್ಞಾಭಿಃ ಕಾಂತಪೀಯೂಷವೃಷ್ಟಿಭಿಃ .
ಸಹಸ್ರಾಧಿಕರಾಮಾಭಿಃ ಸಂಸೇವಿತಶುಭಾನನಾಂ .. 5..
ಕಲ್ಯಾಣಕಾರಿಣೀಂ ದಿವ್ಯಾಂ ದಿವ್ಯಕೇಲಿವಿಭೂಷಿತಾಂ .
ನಿಜವಾಮಾಂಸಸಂಸಕ್ತಾಂ ಸಹಜಾನಂದರೂಪಿಣೀಂ .. 6..
ವಾಮಭಾಗೇ ಪ್ರಿಯಾಂ ರಾಮೋ ಜುಷಮಾಣಃ ಸುಲೋಚನಃ .
ಕಸ್ತೂರೀತಿಲಕೋಪೇತಪೂರ್ಣಭಾಲಸ್ಥಲಪ್ರಭಃ .. 7..
ಪ್ರೇಮಾಸವರಸಾಸ್ವಾದಪೂರ್ಣಮಾನ ಹೃದುನ್ಮದಃ .
ವಾಮಾಕ್ಷಿಹೃದಯೋಲ್ಲಾಸಕಾರಿವೀಕ್ಷಣಕಾರಕಃ .. 8..
ಮಹಾಮಾರಕತೋದ್ಯೋತಿಮಯೂರಾಕೃತಿಕುಂಡಲಃ .
ದಿವ್ಯಚೂಡಾಸಮಾವಧ್ಧಮಲ್ಲಿಮಾಲ್ಯಮನೋಹರಃ .. 9..
ರತ್ನಕೇಯೂರಸುಭಗಬಾಹುದ್ವಯವಿರಾಜಿತಃ .
ರತ್ನಹಾರಮನೋಹಾರಿವಿಶಾಲಸದುರಸ್ಥಲಃ .. 10..
ರತ್ನಕಾಂಚೀಗುಣಾಬದ್ಧ ಕಟಿವಸ್ತ್ರವಿಭೂಷಿತಃ .
ನಿಷ್ಪನ್ನಾಭಿಹೃದೋದಗ್ರವಲಿತ್ರಯವಿರಾಜಿತಃ .. 11..
ವಾಮಪಾದಸಮಾಕ್ರಾಂತದಕ್ಷಪಾದಪ್ರಿಯಾಕೃತಿಃ .
ತ್ರಿಭಂಗೀಲಲಿತಾಶ್ಯಾಮವಾಮಕಾಮದವಿಗ್ರಹಃ .. 12..
ಲಸನ್ನೂಪುರಮಂಜೀರಕಿಂಕಿಣೀಪಾದಪಂಕಜಃ .
ನಾಸಾಗ್ರಮಿಹಿತೋತ್ತುಂಗನವಮೌಕ್ತಿಕಮಂಜುಲಃ .. 13..
ತಾಂಬೂಲೀದಲಸಂಸ್ಥಿಗ್ಧರಂಜಿತಾಧರಪಲ್ಲವಃ .

ಪುರುಷಾಯಿತಕಾಮಿನ್ಯಾ ಕ್ರೀಡೋಚಿತಲಸದ್ವಪುಃ .. 14..
 ಅಶ್ಮಶ್ರುಚಿಬುಕೋನ್ನದ್ಧತಿಲಬಿಂದುವಿರಾಜಿತಃ .
 ಮಹಿಲಾಜನದೃಗ್ಗಂಗಪೀಯಮಾನಮುಖಾಸವಃ .. 15..
 ಭೂಯಃ ಷೋಡಶವರ್ಷೇಣ ವಯೋಮಾಧುರ್ಯಮಂಜಿಮಾ .
 ನಿತ್ಯಲೀಲಾಚಮತ್ಕಾರಿ ಶ್ರೀವಿಗ್ರಹವಿರಾಜಿತಃ .. 16..
 ತಂ ವೀಕ್ಷ್ಯಂ ಗತಿಮಾತ್ಮಾನಂ ಪ್ರಣಯೋಲ್ಲಾಸಿಲೋಚನಾಃ .
 ಸರ್ವಾಸ್ತಾಃ ಸಹಸಾ ತತ್ರ ಸಮುತ್ತಸ್ಥುರ್ಮಗೀದೃಶಃ .. 17..
 ದೇವತಾಸ್ತತ್ತ್ವ ರೂಪಿಣ್ಯೋ ಯಥಾಪೂರ್ವಮಚೇತನಾಃ .
 ಚೈತನ್ಯಮುಪಲಭ್ಯಾಥ ಪ್ರವಿಷ್ಟೇ ತು ಪರಾತ್ಮನಿ .. 18..
 ಕಾಚಿತ್ ತದೀಯಕರಪಂಕಜಮಂಜುಲಸೈ
 ಕೃತ್ವಾ ಸುಖೇನ ನಿರದಧಾತಿ ನಿಜೇ ಕಪೋಲೇ .
 ಕಾಚಿಚ್ಚ ಸಂಗಮಯತೇ ನಯನದ್ವಯೇನ
 ಕಾಚಿಚ್ಚ ವಕ್ಷಸಿ ಚ ನಾಭಿಹೃದೇ ಚ ಕಾಚಿತ್ .. 19..
 ಕಾಚಿಚ್ಚ ತಸ್ಯ ಭುಜದಂಡಮಹೀಂದ್ರಭೋಗ
 ಶ್ರೀಖಂಡವೃಕ್ಷವಿಟಪಪ್ರತಿಮಂ ಗೃಹೀತ್ವಾ .
 ಅಂಸೇ ದಧಾತಿ ಚ ಕಾಪಿ ಚ ಮೂರ್ಧ್ನಿ ಕಾಪಿ
 ಕಾಚಿತ್ ಸಹರ್ಷಮುಪಗೃಹ್ಯ ಜಹಾತಿ ಪಾಪಂ .. 20..
 ತಾಂಬೂಲಚರ್ವಿತಕಮಂಜಲಿನಾ ಚ ಕಾಚಿದ್
 ಗೃಹ್ಣಾತಿ ತನ್ನಿಪತದರ್ಧಪಥೇ ನಿರುದ್ಯ .
 ಕಾಚಿತ್ ತದಂಘ್ರಿಕಮಲಂ ವಿರಹಜ್ವರೇಣ
 ಸಂತಾಪಿನಿ ಸ್ತನಯುಗೇ ನಿರದಧಾತಿ ತನ್ವೀ .. 21..
 ಅನ್ಯಾ ಚ ಕಾಚನ ನಿಮೇಷವಿವರ್ಜಿತಾಭ್ಯಾಂ
 ದೃಗ್ಭ್ಯಾಂ ಪ್ರಿಯಸ್ಯ ವದನಾಂಬುರುಹಂ ಪಿಬಂತೀ .
 ನೈವಾದ್ಯ ತೃಪ್ತಿಮಬಲಾ ಸುಖಸಿಂಧುಮಗ್ನಾ
 ಚಿತ್ರಾರ್ಪಿತೇವ ವಿಟಪಾಶ್ರಯಿಣೀ ಬಭೂವ .. 22..
 ಕಾಚಿತ್ ತಮೋಕ್ಷಣಪಥೇನ ಹೃದಿ ಪ್ರವಿಶ್ಯ
 ನೇತ್ರೇ ನಿಮೀಲ್ಯ ಪುಲಕೌಘವಿಸಂಸ್ಥಲಾಂಗೀ .
 ದೋರ್ಭ್ಯಾಂ ದೃಢಂ ಸಮವಗೃಹ್ಯ ನಿಬದ್ಧಮೌನಾ
 ಯೋಗೀವ ಚಿತ್ಸುಖಮಹೋದಧಿನಿರ್ವೃತಾಸ್ತೇ .. 23..
 ಕಾಚಿನ್ಮನೋಜಢನುಷಾ ಭೃಕುಟಿದ್ವಯೇನ
 ಸಂಯೋಜ್ಯ ತೀಕ್ಷ್ಣ ವಿಶಿಖಾನ್ ಕುಟಿಲಾನ್ ಕಟಾಕ್ಷಾನ್ .
 ದೃಷ್ಟ್ವಾ ರುಷೇವ ದಶನೈರ್ದಶನಚ್ಛದಂ ಸ್ತ

ಮೈಕ್ಷಿಷ್ಟ ಕಾಂತಮತುಲಪ್ರಣಯಾಘ್ನತೀವ .. 24..
 ಅನ್ಯೇ ಸುವರ್ಣಲತಿಕೇವ ರುಚಾ ಸ್ಫುರಂತೈ
 ತಸ್ಯಾಂಸಯುಗ್ಮಮವಲಂಬ್ಯ ವಿರೋಚಮಾನೇ .
 ತತ್ರ ಪ್ರಮೋದವನದಿವ್ಯತಮಾಲಕಾಂತಿ
 ಮತ್ಯದ್ಭುತಾಂ ಪುಪುಷತುಃ ಪ್ರಭಯಾನುರೂಪೇ .. 25..
 ಕಾಚಿತ್ ತದೀಯಮಮಲಂ ಮುಕುರಾಯಮಾನಂ
 ಸ್ವಚ್ಛಂ ಕಪೋಲತಲಮುತ್ಪ್ರಣಯಾ ಚುಚುಂಬ .
 ಅನ್ಯಾ ತದಕ್ಷಿಯುಗಲಂ ರದನಚ್ಛದಾಭ್ಯಾಂ
 ತಾಂಬೂಲಿಕಾದಲರಸೈರನುರಜ್ಯಮಾನಂ .. 26..
 ಏಕಾ ತದೀಯಮಧರಂ ಮಧುರಂ ಸುಧಾಯಾಃ
 ಸಂಸ್ಥಾನಮಂದಿರಮಿವಾಪಿವದಾನನೇನ .
 ಅನ್ಯಾ ಮದೇನ ಪರಿರಭ್ಯ ನಿವೃತ್ತಲಜ್ಞಾ
 ಸ್ವಾನಂದಸಿಂಧುರಸವೀಚಿಷು ನಿರ್ಮಮಜ್ಜ .. 27..
 ಇತ್ಥಂ ರಮಣ್ಯಸ್ತಾಃ ಸರ್ವಾಃ ಪ್ರಿಯದರ್ಶನನಿವೃತ್ತಾಃ .
 ಸಂತಾಪಂ ವಿಜಹುರ್ಯದ್ವತ್ಪ್ರಾಪ್ಯಾನಂದಮಯಂ ಜನಾಃ .. 28..
 ಭೂಯಸ್ತದಂಗಸಂಗಿನ್ಯೈ ಸಚ್ಚಿದಾನಂದಶಕ್ತಯೇ .
 ಪಶ್ಯಂತ್ಯಸ್ತದಭೇದೇನ ನಾಭ್ಯಸೂಯನ್ ಮೃಗೀದೃಶಃ .. 29..
 ಏಷಾಸ್ಯ ಸಹಜಾನಂದಶಕ್ತಿರ್ಲೀಲಾವಿನೋದಿನೀ .
 ನಾನಾರಸಾಸವಾವಾಸಾ ಪ್ರಮೋದವಿಪಿನೇಶ್ವರೀ .. 30..
 ಏಷಾ ಶ್ರೀಃ ಸತತಂ ಚಾಸ್ಯ ಪುರುಷಸ್ಯ ಮಹಾತ್ಮನಃ .
 ಯಾಮಾದ್ಯಾಂ ಸಹಜಾಂ ಶಕ್ತಿಂ ಮುನಯಃ ಸಂಪ್ರಚಕ್ಷತೇ .. 31..
 ಪ್ರಾಪ್ತ್ವಾಸ್ಯಮೋ ಭೂರಿದೌರ್ಭಾಗ್ಯಮನಯಾ ರಹಿತಾ ವಯಂ .
 ಪ್ರಿಯೋಽಪಿ ನಾಸ್ಮತ್ಸವಿದೇ ಸಂಸ್ಥಾಸ್ಯತ್ಯನಯಾ ವಿನಾ .. 32..
 ಅಹೋ ಚಂದ್ರಮಸಃ ಸೇಯಂ ಚಂದ್ರಿಕೇವ ವಿರಾಜಿತಾ .
 ಕೋಢೋಽನಯಾ ವಿನಾಸ್ಮಾಕಂ ದಾಸೀನಾಂ ಪ್ರಭುತುಲ್ಯಯಾ .. 33..
 ವಯಮೇನಾಂ ಸಮಾರಾಧ್ಯ ಕಾಮದಾಂ ಕಾಮಯಾಮಹೇ .
 ಪುತ್ರೀಂ ಜನಕರಾಜಸ್ಯ ಪ್ರಮೋದವಿಪಿನೇಶ್ವರೀಂ .. 34..
 ಜಯ ದೇವಿ ಮಹಾರಾಜ್ಞಿ ಯಾಸಿ ತ್ವನ್ನಃ ಪರಾನಿಧಿಃ .
 ನಿತ್ಯಂ ಪರಿಚರಿಷ್ಯಾಮಸ್ತಾಂ ವಯಂ ದಾಸಿಕಾ ಇವ .. 35..
 ತತೋಽನಯಾಭ್ಯನುಜ್ಞಾತಾಃ ಸಮಸ್ತಾಸ್ತಾ ಮೃಗೀದೃಶಃ .
 ವ್ಯರುಚನ್ ಪರಿತಸ್ತಸ್ಯ ಚಂದ್ರಸ್ಯೋಡುಗಣಾ ಇವ .. 36..
 ಸೋಽಪಿ ತಾಭಿರ್ಭಾವನಿದ್ಧೂತವಿರಹಾಮಲಕಾಂತಿಭಿಃ .

ಸ್ವಶಕ್ತಿಭಿಃ ಸಮಗ್ರಾಭಿಃ ಶುಶುಭೇ ಪುರುಷೋತ್ತಮಃ .. 37..
 ಯೂಥವ್ಯೂಹಂ ಸಮಾದಾಯ ವಾಮದಕ್ಷಿಣಯೋರ್ವಿಭುಃ .
 ಸರಯ್ಯಾಃ ಪುಲಿನಂ ರಾಮಃ ಪ್ರಾವಿಶತ್ ಕೇಲಿಕಾಮ್ಯಯಾ .. 38..
 ನಿತ್ಯಂ ವಿಕಸಿತಾನಂತದಿವ್ಯಾನೇಕಸುರದ್ರುಮಂ .
 ಗುಂಜದ್ಭ್ರಮರಸಂಘುಷ್ಟನಿಕುಂಜಲಲಿತಾಂಗಣಂ .. 39..
 ವೀಚೇಭುಜಸಮಾಸ್ತೀರ್ಣಕೋಮಲಸ್ವಚ್ಛವಾಲುಕಂ .
 ಉಪರ್ಯಾಸ್ತೀರ್ಣವನಿತಾವೇಷಚಂದ್ರಾಚ್ಛಚಂದ್ರಿಕಂ .. 40..
 ಮಂದಾರವಿಪಿನಾಂದೋಲಸುರಭ್ಯನಿಲಸೇವಿತಂ .
 ರತ್ನವೇದೀಸಮುತ್ಥಾಂಶುಸಂವ್ಯಾಪ್ತ ಗಗನಾಂತರಂ .. 41..
 ಉದಂಚತ್ವಂಚಮಾಲಾಪವಿಕಸ್ವರಪಿಕಸ್ವರಂ .
 ರಾಜಹಂಸವಧೂವೃಂದಾನುಕೃತಪ್ರಮದಾಗಣಂ .. 42..
 ನಾನಾರತಿರಹಸ್ಯೋತ್ಕಲಬ್ಧಚಾಟುಶುಕೀರವಂ .
 ಉದ್ಗತಾನಂದಕಂದರ್ಪಸಪರ್ಯಾಯೋಗ್ಯಸಂವಿಧಂ .. 43..
 ಪ್ರಿಯೇಣ ತಾಸ್ತತ್ರ ಸಮೇತ್ಯ ನಿರ್ವೃತಾ
 ಸ್ತದಾನನಾಲೋಕಸುಧಾತ್ತಭೋಜನಾಃ .
 ವಿಧೂತವಿಶ್ಲೇಷರುಜೋ ಮೃಗೀದೃಶೋ
 ನಿಕಾಮಮಾಪುಃ ಸಕಲಾನ್ ಮನೋರಥಾನ್ .. 44..
 ನಿಜೋತ್ತರೀಯೈಃ ಕುಚಕುಂಭಲೇಪಿತ
 ಶ್ರೀಖಂಡಚಂದ್ರಾಗುರುಕುಂಕುಮಾಂಕಿತೈಃ .
 ಅರೀರಚನ್ನದ್ಭುತ ಲೀಲನೋತ್ಸುಕಾ
 ಪ್ರಾಣೇಶ್ವರಾಯಾತಿಮಹಾರ್ಹಮಾಸನಂ .. 45..
 ತತ್ರಾಸ್ಥಿತೋಽಸೌ ಶುಶುಭೇ ರಘೂದ್ವಹಃ
 ಪ್ರಾಣೇಶ್ವರೋ ಲೋಚನಲಾಸ್ಯಲಾಲಿತಃ .
 ಪಾರೇಪರಾರ್ಧಸ್ತರೂಪದರ್ಪಹಾ
 ಗೋಪಾಂಗನಾಮಂಡಲಮಂಡನಾಕೃತಿಃ .. 46..
 ಪರಸ್ಪರಾಲಾಪನಿರೀಕ್ಷಣಸ್ಮಿತ
 ಭ್ರೂವಿಭ್ರಮಾಶ್ಲೇಷಕರಗ್ರಹಾದಿಭಿಃ .
 ಸಂಪೂಜ್ಯ ಸಂಸ್ತುತ್ಯ ತಥಾತ್ಮನಃ ಪ್ರಿಯಂ
 ಪ್ರಿಯಾಃ ಸಮೇತಾಃ ಕಿಮಪೀದಮೂಚಿರೇ .. 47..
 ಗೋಪ್ಯ ಊಚುಃ .
 ಯೇ ಸೇವಮಾನಾ ನನು ಸೇವಮಾನಾ
 ಅಸೇವಮಾನಾನಪಿ ಸೇವಮಾನಾಃ .

ಯೇ ಸೇವಮಾನಾನ್ ಪರಿತೋ ಸೇವಮಾನಾ
 ನ ಸೇವಮಾನಾಸ್ತ ಇಮೇ ಕೇ ವದಸ್ವ .. 48..
 ಮಾತ್ಯಃ ಪಿತ್ಯನ್ ಸ್ನಿಗ್ಧತಮಾನಪತ್ಯ
 ಭ್ರಾತ್ರಾದಿಕಾನ್ ಸುಹೃದಶ್ಚಾತ್ಮಬಂಧೂನ್ .
 ಹಿತ್ವಾ ಚ ಪಾದಾಬ್ಜತಲಂ ಪ್ರಪದ್ಯ
 ತ್ವಂ ಸೇವಮಾನಾನ್ ಪರಿಪಾಸಿ ಕಚ್ಚಿತ್ .. 49..
 ಕಿಂವಾ ಭವೈಕಾಂತರತಾನಭವ್ಯಾನ್
 ನಿಂದಾಪರಾನ್ ಲಂಪಟಾನ್ ನೀಚಸತ್ತ್ವಾನ್ .
 ಕಂದರ್ಪಾನುಧ್ಯಾನಪಥೇ ಪ್ರವೃತ್ತಾಂ
 ಸ್ತ್ವಸೇವ್ಯಮಾನಾನ್ ಭಜಸೇ ನಾಥ ಕಚ್ಚಿತ್ .. 50..
 ಕಿಂವೋಭಯಭ್ರಷ್ಟಹೃದಃ ಶಿಲಾಮಯಾನ್
 ಕುಯೋಗಿನೋ ನಾಸಿ ಪಾಪೇಷು ನಿಷ್ಠಾನ್ .
 ಈದೃಗ್ವಿಧಾನ್ ಮಾನುಷಾಖ್ಯಾನ್ ಪಶೂಂಸ್ತ್ವಂ
 ಪ್ರಪೂರ್ಣರಂಗಂ ಭಜಸೇ ನಾಥ ಕಚ್ಚಿತ್ .. 51..
 ಇತ್ಯೇವಮುಕ್ತೋ ಭೃಶಮಾಭೀರದಾರೈಃ
 ಪರಾತ್ಪರೋ ಭಗವಾನ್ ರಾಮಚಂದ್ರಃ .
 ಶ್ರಿಯಾಯುತಃ ಕೋಟಿಕಂದರ್ಪಕಾಂತಿಃ
 ಸ್ಮಿತ್ವಾ ರೇಭೇ ಪ್ರತಿವಕ್ತುಂ ಮಹಾತ್ಮಾ .. 52..
 ಶ್ರೀರಾಮ ಉವಾಚ .
 ವಿಹಾಯ ಸಂಸಾರಮಪಾರಸಾಂತರಂ
 ಭವಾದೃಶಾನ್ ಭಜತಃ ಪ್ರಾಕೃತೌಘಾನ್ .
 ಭಜಾಮಿ ನಿತ್ಯಂ ನಿಜವಾಮಾಂಗಭಾಗಂ
 ರಮಾಮಪಿ ಪ್ರೇಯಸೀಂ ಸಂವಿಹಾಯ .. 53..
 ಸಂಸಾರಿಣೋ ವಿಷಯೈಕಾಂತಲುಬ್ಧಾನ್
 ನ ಮಾಂ ಪರಂ ಭಜತೋ ನೋ ಭಜಾಮಿ .
 ಕಾಮಾನುರೂಪಾಂ ಗತಿಮೇಷಾಂ ದದಾಮಿ
 ಕುರ್ವೇ ಸುರಾನಾಸುರೀಷ್ಟೇವ ಭೂಷು .. 54..
 ನಾನ್ಯಾನಹಂ ಸೇವಮಾನಾನ್ ಭಜಾಮಿ
 ಜನಾನ್ ಪ್ರಸಿದ್ಧೋಭಯಧರ್ಮಹೀನಾನ್ .
 ಪ್ರಪದ್ಯಂತೇ ಯೇ ಯಥಾ ಮಾಂ ಮನುಷ್ಯಾಃ
 ಪ್ರಪದ್ಯೇಹಂ ತಾಂಸ್ತಥಾ ಭಾವಯುಕ್ತಃ .. 55..
 ನ ವಸ್ತುತೋಽಹಂ ಭಜತೋ ಭಜಾಮಿ

ಕುತಶ್ಚೈವಾಭಜತೋ ಭೂಮಿಜಂತೂನ್ .
 ಆತ್ಮಾರಾಮಃ ಸನ್ನಿಭೈಕಾಂತಕೇಲಿ
 ಲೋಕಾತೀತಃ ಕ್ರೀಡಮಾನಶ್ಚ ನಿತ್ಯಂ .. 56..
 ಭಜಾಮ್ಯಹಂ ಕ್ವಾಪಿ ಭಜತೋಽಪಿ ಜಂತೂನ್
 ಕೃಪಾವಶಸ್ತತ್ಕೃತಮೀಕ್ಷ್ಯಮಾಣಃ .
 ಸ್ನೇಹಾತುರಾನ್ ದೈವದೃಷ್ಟ್ಯಾವರಾರ್ಥಾನ್
 ತಥಾತುರಾನ್ ಮಾನಹೀನಾನಶಕ್ತಾನ್ .. 57..
 ಯತ್ಸಂಗತಾ ಮದ್ವಪುಷೋಽಶವಃ ಪ್ರಿಯಾ
 ಯಥೇಯಂ ಶ್ರೀಭಾರ್ತೀ ವಾಮಾಂಗಸಂಸ್ಥಾ .
 ಇತೋಪಿ ಸಖ್ಯೋಽಭ್ಯಧಿಕಾ ರಾಸಕಾಲೇ
 ಯದೇವಮಂತರ್ಮಯಿಮಾನಸಂ ವಃ .. 58..
 ಮದಂಗಸಂಗೋಪಚಿತಾ ಶಿಖಾವದ್ ಯೂಯಂ
 ಪ್ರಾಣೇಭ್ಯೋಽಪಿ ಮೇ ಪ್ರೇಯಸೀಃ ಸ್ಥಃ .
 ನಪಾರಯೇಹಂ ಭವತೀಪ್ರೇಮಬಂಧಂ
 ನಿಷ್ಕಾರಣಂ ಮಿತ್ರಭಾವಂ ಜುಷಾಣಾಃ .. 59..
 ಭವತೀನಾಂ ವೈ ವಿಪ್ರಲಂಭಾನುಭೂತ್ಯೈ
 ತಿರೋಹಿತೋ ಭವತೀಸ್ಥೋ ಮಯಾತ್ಮಾ .
 ಆವಿರ್ಭಾವಂ ಪ್ರಾಪಿತಸ್ತತ್ಕ್ಷಣೇನ
 ಮಾ ಮಾ ಹಿಂಸೀಜ್ಞಾತವೇದಾಃ ಸ್ಮರೋತ್ಥಃ .. 60..
 ತನ್ಮೇಽಸೂಯಾ ನೈವ ಕಾರ್ಯಾ ಕದಾಚಿತ್
 ಪ್ರೇಮ್ಣಾದಾರ್ಯಂ ವೀಕ್ಷ್ಯಮಾಣಾಯ ಶಶ್ವತ್ .
 ಲೋಕೇ ಪ್ರೇಮ್ಣಃ ಪದವೀಂ ಶಿಕ್ಷಯಾಣಃ
 ಕಿಂ ಕಿಂ ಚಿತ್ರಂ ನೈವ ಕುರ್ವೇ ರಮಣ್ಯಃ .. 61..
 ಲೀಲಾವೈಚಿತ್ರ್ಯಾತ್ ಸಹಜಾನಂದರೂಪಾ
 ಪೃಂತರ್ಧಾನಂ ಯಾವದೇಷಾ ಜಗಾಮ .
 ನೈವಾಮುಷ್ಯಾಂ ಮದ್ವಿಯೋಗಃ ಕದಾಚಿದ್
 ದೃಷ್ಟೋ ಭೂತಃ ಸ್ವಪ್ನಭಾವೇ ಸುಷುಪ್ತೌ .. 62..
 ಸಂಪೂರ್ಣಾಃ ಶರದೋ ಭಜಮಾನಾಃ ಪ್ರಿಯಂ
 ಮಾಂ ಧನ್ಯಾ ಧನ್ಯಾ ಧನ್ಯಧನ್ಯಾಶ್ಚ ಧನ್ಯಾಃ .
 ಪ್ರಾಪ್ತಂ ಮನಾಗೀದೃಶಂ ಪ್ರೇಮ ದಿವ್ಯಂ
 ಯುಷ್ಮಾಸ್ವೇವಂ ಪ್ರಿಯಮೇಕಾಂತವತ್ಯಃ .. 63..

ಸಂಸೇವನೀಯಃ ಕಿಮುತಾನ್ಯೈರ್ಮಯಾಪಿ
 ಪುಣ್ಯಸ್ತೀರ್ಥೋ ಭವತೀಪಾದರೇಣುಃ .
 ಸ್ತ್ರಿಯೋ ಭೂತ್ವಾ ಪೌರುಷಂ ದಿವ್ಯಮೇವಂ
 ಯೂಯಂ ಪ್ರಾಪ್ತಾಃ ಶಂಕರಾದ್ಭೈರಲಭ್ಯಂ .. 64..
 ಪ್ರೇಮ್ಣಾಮಲೇನಾಂತರಾತ್ಮಪ್ರಸಾದಾತ್
 ಪ್ರೀತಃ ಕ್ರೀತೋ ಭವತೀಭಿಃ ಸದಾಹಂ .
 ಅವಿಪ್ರಯುಕ್ತಃ ಸತತಂ ಚೈವ ರಂಸ್ಯೇ
 ವಶ್ಯಾಂ ವೃತ್ತಿಂ ದರ್ಶಯಾನಃ ಸಮಗ್ರಾಂ .. 65..
 ನಿತ್ಯೇ ಧಾಮ್ನಿ ದಿವ್ಯಸಾಕೇತಸಂಜ್ಞೇ
 ಸರಯಪುಲಿನೇ ಪರೇ ನಿತ್ಯರಮ್ಯೇ .
 ಸೀತಾಲೋಕೇ ಭೂರಿ ಪ್ರಮುದವನೇ ಯತ್ರ
 ಕ್ರೀಡೇಹಂ ತತ್ರ ತತ್ರ ಸ್ಥ ಯೂಯಂ .. 66..
 ಯೂಯಂ ನಿತ್ಯಾಃ ಕೀರ್ತಿತಾ ವೇದಮೂರ್ಧ್ನಿ,
 ನಿತ್ಯಾನಂದಾ ನಿತ್ಯಗಾ ನಿತ್ಯಸಿದ್ಧಾಃ .
 ಲೋಕೋಽಯಂ ವೋ ನಿತ್ಯಸಚ್ಚಿತ್ಸಖಾತ್ಮಾ
 ಕಿಂಚಿಜ್ಞಾತ್ವಾ ಕಾಮಿತೋ ಬ್ರಹ್ಮವಿದ್ಭಿಃ .. 67..
 ತೇಽಮೀ ಸ್ಥಿತಾಃ ಪುರತೋಽಗ್ನೇಃ ಕುಮಾರಾ
 ಬ್ರಹ್ಮ ವಿಂದಂತಃ ಷಷ್ಟಿಸಾಹಸ್ರಸಂಖ್ಯಾಃ .
 ತದ್ವತ್ ಸ್ಥಿತಾಃ ಶ್ರುತಯೋಽಮೂಃ ಪುರೋ ವೋ
 ಬ್ರಹ್ಮ ವಿಂದಂತೀಃ ಸತತಂ ಕಾಮಯಾನಾಃ .. 68..
 ಅನ್ಯೇ ಚ ಸಿದ್ಧಾ ಋಷಯೋ ಬ್ರಹ್ಮನಿಷ್ಠಾಃ
 ಬ್ರಹ್ಮರ್ಷಯೋ ವಂದಿತಾ ನಾರದಾದ್ಭೈಃ .
 ನೇಮೇ ಲೋಕಂ ಪ್ರಾಪ್ತುಮರ್ಹಂತಿ ಸಖ್ಯೋ
 ಯದ್ಯಪ್ಯೇತೇ ಕಾಮತತ್ತ್ವೇನ ವಿದ್ಧಾಃ .. 69..
 ಸರ್ವಸ್ಯೋರ್ಧ್ವಂ ಭಾತಿ ವೈಕುಂಠಧಾಮ
 ಉರ್ಧ್ವಂ ವೈಕುಂಠಾದ್ಯಾ [ದಾ] ದಿವೈಕುಂಠಧಾಮ .
 ರಾಧಾಲೋಕಂ ತಸ್ಯ ಚೋರ್ಧ್ವಂ ವಿಭಾತಿ
 ಸೀತಾಲೋಕಸ್ತಸ್ಯ ಚಾಪ್ಯುರ್ಧ್ವಂ ಏಷಃ .. 70..
 ನಾತಃ ಪರಂ ಲೋಕಸಂಸ್ಥಾಗಮೇಷು
 ದೃಷ್ಟ್ವಾ ಕ್ವಚಿತ್ ಸರಹಸ್ಯೇಷು ತೇಷು .
 ಚಿಲ್ಲೋಕೋಽಯಂ ಮಾಮಕೀನೋ ಮದಾತ್ಮಾ

ಪೂರ್ಣಃ ಸದಾ ಪೂರ್ಣಪೂರ್ಣಃ ಸುಪೂರ್ಣಃ .. 71..

ಆನಂದಾತ್ಮಾ ಸ್ವೇ ಮಹಿಮ್ನಿ ಪ್ರತಿಷ್ಠಃ
ಸತ್ಯಾಕಾರಃ ಸತ್ಯಧರ್ಮಾ ಸುಸತ್ಯಃ .
ಚಿದ್ರೂಪೋಽಯಂ ಚಿತ್ಪ್ರತಿಷ್ಠಾಪ್ರತಿಷ್ಠಃ
ಕಾಲಾತೀತೋ ಮಾಯಯಾ ಚಾಪ್ಯಧೃಷ್ಯಃ .. 72..

ಯಸ್ಮಾಜ್ಜಾತಃ ಪೂರುಷಃ ಕೋಽಪಿ ಕಾಲಃ
ಶ್ರೀಮಾನ್ ವಿಷ್ಣುರ್ಲೋಕಲೋಕೇಶನಾಥಃ .
ಜಿಷ್ಣುವಿಷ್ಣುಃ ಕೃಷ್ಣ ಇತ್ಯಾದ್ಯನೇಕೈರ್ನಾಮ್ನಾಂ
ವೃಂದೈಃ ಕೀರ್ತಿತಃ ಸೋಽಪಿ ಚಾಂಶಃ .. 73..

ಯಲ್ಲೋಕೋಽಸೌ ಕೀರ್ತಿತೋ ರಾಮಲೋಕಃ
ಸೀತಾಲೋಕಸ್ತತ್ರ ಚಾನಂದಲೋಕಃ .
ಈದೃಕ್ಷೈಮ್ನಾ ತಮಿಮಂ ಪ್ರಾಪ್ಯ ಯೂಯಂ
ಜಾತಾಃ ಸಖ್ಯಃ ಕೃತಕೃತ್ಯಾ ಪುರೈವ .. 74..

ನ ಯತ್ರ ದುಃಖಂ ನ ಜರಾ ನ ಮೃತ್ಯು
ರ್ನ ಕಾಲಬಾಧಾ ಪ್ರಕೃತೇರ್ನ ಪ್ರಭಾವಃ .
ನಿತ್ಯೇ ಸತ್ಯೇ ತತ್ರ ಯೂಯಂ ರಮದ್ವಂ
ರಸೇನ ಸಂಯುಗ್ವಿಪ್ರಯೋಗಾತ್ಮಕೇನ .. 75..

ಸಂಯೋಗಾದ್ವಿಪ್ರಯೋಗೋ ಮೇ ಪ್ರಿಯೋ ನಿತ್ಯಾಭಿಭಾಷಿತಃ .
ರಾಮಾತ್ಮನಾಹಂ ಸಂಯೋಗೀ ರಾಮಾತ್ಮಾ ವಿಪ್ರಯೋಗವಾನ್ .. 76..
ಸಂಯೋಗರಸಭೋಗಾಯ ರಾಮೋಽಹಂ ವೈ ವನೇ ವನೇ .
ವಿಪ್ರಯೋಗಾನುಭೂತ್ಯೈ ತು ರಾಮಃ ಸಾಕೇತಪತ್ತನೇ .. 77..

ರಸನಾಮಾ ತು ರಾಮೋಽಹಂ ರಾಮೋಹಂ ರಾಸನಾಯಕಃ .
ಉಭಯೋರ್ನಿತ್ಯಭೋಗಾಯ ಪ್ರಮೋದವನಮಾಸ್ಥಿತಃ .. 78..
ಗಾವೋ ಗೋಪಾಸ್ತಥಾ ಗೋಪ್ಯೋ ನಿತ್ಯಲೀಲಾಪರಿಚ್ಛದಾಃ .
ರಾಜಂತಿ ಸ್ವಸ್ವಭಾವೇನ ಪ್ರಮೋದವಿಪಿನೇ ಮಮ .. 79..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಿಸಂವಾದೇ ರಾಮರಾಸೋ ನಾಮ
ಚತುಸ್ತಿಂಶೋಽಧ್ಯಾಯಃ .. 34..

ಬ್ರಹ್ಮೋವಾಚ .
ಏವಂ ಶ್ರುತ್ವಾ ರಸಿಕೇಂದ್ರಸ್ಯ ದಿವ್ಯ
ರಸಾತ್ಮನೋ ರಾಘವೇಂದ್ರಸ್ಯ ವಾಚಃ .

ಗೋಪಾಂಗನಾಸ್ತುಷ್ಟುವುಸ್ತಾಃ ಸಮಸ್ತಾ
 ಸ್ವಕ್ತ್ವಾ ವಿಯೋಗಪ್ರಸವಂ ಚಿತ್ತತಾಪಂ .. 1..
 ಅಥೇಪ್ಸಿತಾನಾಂ ವ್ರಜಸುಂದರೀಣಾಂ
 ಪರಸ್ಪರಾಬದ್ಧಕರಾಂಬುಜಾನಾಂ .
 ಮಧ್ಯೇ ಸ್ಥಿತೋ ರಾಮಚಂದ್ರೋ ವಿರೇಜೇ
 ತತ್ಕಂಠಯೋವಿಲಸದ್ವಾಹುಯುಗ್ಮಃ .. 2..
 ಇತ್ಥಂ ಶತಂ ಸಹಸ್ರಂ ಚ ಮೂರ್ತೀಃ ಕೃತ್ವಾ ನಿಜಾತ್ಮನಃ .
 ರೇಮೇ ರಾಮೋ ರಮೋನ್ಮಾದಚಲಚ್ಚರಣತಾಲವೃಕ್ .. 3..
 ತಾನಾಂ ಪ್ರೇಯೋ ನಾಭಿಮಧ್ಯೋದರಾಂತ
 ಲೋಲಾನೋನ್ಮಾದಬದ್ಧ ಹಸ್ತಾಂಬುಜಾನಾಂ .
 ಏಕೋ ಹಸ್ತಃ ಖೇ ಚಲನ್ ಭಾವರೀತ್ಯಾ
 ಕಾಮಾಂಭೋಜೇ ಭ್ರಾಜಿನಾಲೋ ವಿರೇಜೇ .. 4..
 ತಾಃ ಪ್ರೇಯಸೋ ನೂಪುರಕಿಂಕಣೀನಾಂ
 ನಾಧೈಃ ಸ್ವಾಂಘ್ರಿಸ್ಥಾಯಿನಾಂ ನೂಪುರಾಣಾಂ .
 ನಾದಾನ್ ಮುಹುರ್ಮೇಲಯಿತ್ವಾ ನಟಂತ್ಯಃ
 ಸ್ವಾರಸ್ಯಮಾಪುರ್ಲಲಿತಂ ಸಾಮರಸ್ಯಂ .. 5..
 ತಸ್ಮಿಂಶ್ಚ ರಾಸೇ ತಾಲಶಂಖಾ ಮೃದಂಗಾಃ
 ಸಝಝಝರಾ ಪಟಹಾಃ ಝಲ್ಲರೀಶ್ಚ .
 ಭೇರೀವೀಣಾವೇಣುವಾದ್ಯಪ್ರಭೇದಾಃ
 ಸಮ್ಮೂರ್ತಿಕಾಶ್ಚಿನ್ಮಯಾಃ ಪ್ರಾದುರಾಸುಃ .. 6..
 ದೃಷ್ಟ್ವಾ ರಾಸೋತ್ಸುಕಂ ರಾಮಂ ಪ್ರೇಯಸೀಶ್ಚಾಪಿ ತಸ್ಯ ತಾಃ .
 ವಾದ್ಯವಾದನಕಾರಿಣ್ಯಃ ಪ್ರಾದುರಾಸುರ್ವರಸ್ತ್ರಿಯಃ .. 7..
 ತತಾನಾಂ ವಿತತಾನಾಂ ಚ ಭಾದಿತಾನಾಂ ಸಮಂತತಃ .
 ಘನಾನಾಂ ಸುಷಿರಾಣಾಂ ಚ ಪ್ರಾದುರಾಸೀನ್ಮಹಾನ್ ಧ್ವನಿಃ .. 8..
 ತಂ ಧ್ವಾನಮನುಕೃತ್ಯಾಭೂದ್ಧಿವಿ ದುಂದುಭಿಜೋ ಧ್ವನಿಃ .
 ಅವಾಕಿರಂಶ್ಚ ಮಂದಾರಮಾಲ್ಯಾನಿ ತ್ರಿದಿವೌಕಸಃ .. 9..
 ಚಲಚ್ಚರಣನೂಪುರೈರ್ಲಲಿತಕಿಂಕಣೀನಾಂ
 ಗಣೈ ರನೇಕವಲಯೈಸ್ತಥಾ ವಿಧುತ ಬಾಹುವಲ್ಲಿಸ್ಥಿತೈಃ .
 ಅಭೂತ್ ಸತತಕಾಹಲಃ ಕಿಮಪಿ ತತ್ರ ಕೋಲಾಹಲಃ
 ಸುವರ್ಣಮಣಿಭೂಷಣಪ್ರಕರಸಿಂಜಿತೈರ್ಮಿಶ್ರಿತಃ .. 10..
 ಪ್ರೇಯಸೀರನುಚಕಾರ ವಲ್ಲಭೋ ವಲ್ಲಭಂ ಚ ಲಲನಾ ಅನುಚಕ್ರುಃ .
 ತೇ ಪರಸ್ಪರವಿಧೇಯಚಾತುರೀವೇಧಸಃ ಶುಶುಭಿರೇ ರಸರಾಸೇ .. 11..

ಪ್ರೇಯಸೀಮಧುರಕಂಠಸುಸ್ವರೈಃ ಪ್ರೇಯಸೋ ಜಯತಿ ಕಂಠಸುಸ್ವರಃ .
 ಯತ್ಪ್ರಮೋದವನವಾಸಿಕೋಕಿಲಾ ಮೌನಮಾಪುರನುಸರ್ತುಮಕ್ಷಮಾಃ .. 12..
 ಮಧ್ಯೇ ಮಧ್ಯೇ ಕನಕಲತಿಕಾಜಾತಮಾಲ್ಯೈಸ್ತಮಾಲ್ಯೈ
 ಮಧ್ಯೇ ಮಧ್ಯೇ ವಿಲುಲಿತತಡಿನೋದಮಾನೈಃ ಪಯೋದೈಃ .
 ಮಧ್ಯೇ ಮಧ್ಯೇ ಕನಕಮಣಿಭಾ ಸಂಗಶೀಲೈಶ್ಚ ನೀಲೈಃ
 ಪ್ರಾಪ್ತಂ ಶಕ್ಯಾ ನಖಲು ರಮಣಂ ರಾಮಮಾಸಾಂ ವಿಲಾಸಾಃ .. 13..
 ಏವಂ ಸ ತಾಭಿಃ ಶುಶುಭೇ ರಮಾಭಿಃ
 ಕಾಮಪ್ರಪೂರ್ವಾಂ ಪರಮಾಂ ದಧಾನಃ .
 ವೇಣಂ ಕ್ಷಣನ್ಮಧ್ಯಗತೋ ದಾಮಿನೀನಾಂ
 ಮಧ್ಯೇ ತಡಿತ್ವಾನಿವ ಜಾತಗರ್ಜಃ .. 14..
 ಮುಗ್ಧಾಂಘ್ರೀಣಾಂ ವಿಲಾಸೈ ರಣರಣಕರಣತ್ರಿಂಕಣೀನೂಪುರಾದ್ವೈ
 ದೋರ್ವಲೀನಾಮುಂಚದ್ವಲಯಕಲಕಲೈಃ ಸಸ್ಮಿತೈರ್ಭೂವಿಜೃಂಭೈಃ .
 ಸಾನಂಗೈರ್ಮಧ್ಯಭಂಗೈಃ ಕುಚಪಟಚಲನೈಃ ಕುಂಡಲೈರ್ಗಂಡಲೋಲೈಃ
 ಕಾಂಚೀವೇಣೀಕಲಾಪೈಃ ಶ್ಲಥಲಸದಲಕಗ್ರಂಥಿಭಿಃತಾ ವಿರೇಜುಃ .. 15..
 ಸ್ವೇದಾಂಚಿತಾನಿ ವದನಾನಿ ವಿಭಾವತೀನಾಂ
 ಸ್ವೇದಾಂಚಿತಾನಿ ಚ ವಪೂಂಷಿ ವಿಲಾಸಲಾಸೈಃ .
 ರಾಸೋನ್ಮದಪ್ರಣಯಪಾಣಿವಿಕರ್ಷಿತಾನಾಂ
 ರೇಜುರ್ನಿತಾಂತಸುರತಾಂತಗತಾನಿ ಯದ್ವತ್ .. 16..
 ಸೀತಾ ಶೀತಾಂಶುಸೀತಾ ಚ ಸುಧಾ ಶ್ರೀಃ ಕಮಲಾ ಕಲಾ .
 ಕಾಮಿನೀ ಕಾಮದಾ ಕಾಮಾ ಕಮನೀಯಾ ಕಲಾವತೀ .. 17..
 ರಾಧಾ ಕೃಷ್ಣಾನುರಾಧಾ ಚ ಸುಧಾಧಾರಾ ಮಣೀರಮಾ .
 ಲಲನಾಕೋಟಿಯೂಥೇಷು ಷೋಡಶೈವ ಸುಮಧ್ಯಮಾಃ .. 18..
 ಏತಾ ಮುಖ್ಯತಮಾಃ ಪ್ರೋಕ್ತಾ ಯಥಾ ಕಾಂತಸ್ತಥೈವ ತಾಃ .
 ಸ್ವಾಮಿನೀಶಬ್ಧಭಾಜಶ್ಚ ದಾಮಿನೀತುಲ್ಯಕಾಂತಯಃ .. 19..
 ರಾಮೇಣ ಸಹ ನೃತ್ಯಂತೋ ರೇಜಿರೇ ರಾಸಮಂಡಲೇ .
 ಸ್ವಸ್ತಮಂಡಲಮುಖ್ಯಾಶ್ಚ ಪ್ರೇಯಸಾ ಪ್ರತಿಲಾಲಿತಾಃ .. 20..
 ಜಗುರುಚ್ಛೈಃ ಸ್ವರೇಣೈತಾಃ ಪ್ರಿಯಕಂಠಸ್ವರೋರ್ಜಿತಾಃ
 ಶುದ್ಧಮಿಶ್ರಪ್ರಭೇದಾಶ್ಚ ಸ್ವರಜಾತೀಃ ಸಲಕ್ಷಣಾಃ .
 ಪ್ರಿಯೇಣ ಸಹ ಗಾಯಂತ್ಯಃ ಪುಪುಷುಃ ಪರಮಾಂ ಶ್ರಿಯಂ .. 21..
 ಕಾಶ್ಚಿತ್ ಪರಂ ವೇಣುರವಾನುಮೋಹಿತಾ
 ಪ್ರಮತ್ತಪುಸ್ಕೋಕಿಲಕಂಠಜಿತ್ವರೈಃ .
 ಸ್ವರೈರಗಾಯನ್ ವನಿತಾ ವನಾಂತರೇ

ಪ್ರಿಯೇಣ ಸಾಕಂ ಬಹುಜಾತಸಂಭ್ರಮಾಃ .. 22..
 ಕಾಶ್ಚಿತ್ಸ್ವಯೂಧಮವಲಮ್ವ್ಯಸಹ ಪ್ರಿಯೇಣ
 ಗಾಯಂತ್ಯ ಉಚ್ಚತರಕಂಠರವಾಪ್ತಮಾನಾಃ .
 ಅನ್ಯಾಃ ಸುನೃತ್ಯಕಲಯಾ ದಧತೀಃ ಪಟುತ್ವ
 ಮೌತ್ಸುಕ್ಯಸಂಗತಹೃದೋ ನದಯಾಂಬಭೂವುಃ .. 23..
 ಕದಾಚಿದ್ ವನಿತಾ ಏವ ಸರ್ವಾಃ ಸಂಜಗುರುಚ್ಚಕ್ಷುಃ .
 ಅನೃತ್ಯತ್ ಪ್ರಿಯ ಏಕಾಕೀ ಕಲಾಚಾತುರ್ಯದರ್ಶನೈಃ .. 24..
 ಕದಾಚಿದ್ ಗಾಯತೋಽತ್ಯುಚ್ಚೈಃ ಪ್ರೇಯಸಸ್ತುಷ್ಟಿಹೇತವೇ .
 ಅನೃತ್ಯನ್ ವನಿತಾಃ ಸರ್ವಾಶ್ಚಾತುರ್ಯಾಂಚಿತವಿಗ್ರಹಾಃ .. 25..
 ಕಾಚಿಚ್ಚ ರಾಮಪರಿವರ್ತನಜಶ್ರಮೇಣ
 ಶ್ರಾಂತಾ ಗುರುಸ್ತನನಿತಂಬಭರಾಲಸಾಂಗೀ .
 ಸ್ವಿದ್ಯನ್ಮುಖೀ ಶ್ಲಥಲಸದ್ರಸನಾ ಪ್ರಿಯಾಂಸೇ
 ಪ್ರಾದಾದ್ ಭುಜಂ ತರಲಕೂಜಿತಕಂಕಣಾಢ್ಯಾ .. 26..
 ಕಾಚಿದ್ ಭುಜೌ ದೃಢತರಸ್ಮರಪಾಣಿಪಾಶೌ
 ಕಂಠೇ ನಿಧಾಯ ದಯಿತಸ್ಯ ಚ ಲಂಬಮಾನಾ .
 ಶಂಪಾಮಯೀ ಸ್ರಗಿವ ಮೇಚಕಮೇಘ ಲಗ್ನಾ
 ರೇಜೇತರಾಂ ತರುಣಿರಗ್ರಿಮಧರ್ಮಕಾಂತಿಃ .. 27..
 ಕಾಚಿನ್ಮುಖೇನ ರಮಣಸ್ಯ ನಿಜಾಂಕಸಂಸ್ಥಂ
 ಕಾಶ್ಮೀರಚಂದನಕುರಂಗಮದಾನುಲಿಪ್ತಂ .
 ಆಘ್ರಾಯ ಜಾತಪುಲಕಾ ಪ್ರಣಯೋತ್ಕರೇಣ
 ಗೋಪೀ ಸುಗುಪ್ತಗತಿರೇವ ಮುಹುಶ್ಚುಚುಂಬ .. 28..
 ಕಸ್ಯೈಚಿದಾಕಲಿತರಾಸವಿಲಾಸನೃತ್ಯ
 ವಿಕ್ಷಿಪ್ತಕುಂಡಲಮಣೀಗಣಮಂಡಿತೇ ಸ್ತೇ .
 ಗಂಡೇ ಸ್ವಗಂಡಫಲಕಂ ಶ್ರಮತೋ ದಧತ್ಯೈ
 ಪ್ರಾದಾತ್ ಪ್ರಿಯೋ ಹಿ ಲತಿಕಾದಲಚರ್ವಿತಂ ಸ್ವಂ .. 29..
 ಅನ್ಯಾ ಚ ರಾಸರಸಿತೈರ್ವಲಯೈರ್ನದಂತೀ
 ಕೂಜನ್ಮಹಾರ್ಹಮಣಿನೂಪುರಮೇಖಲಾದ್ಯಾ .
 ಪಾರ್ಶ್ವಸ್ಥಿತಸ್ಯ ರುಚಿರಂ ರಮಣಸ್ಯ ಹಸ್ತಂ
 ಶ್ರಾಂತಾ ಸ್ತನೋಪರಿ ನಿಧಾಯ ಸುಖಾನ್ಯವಾಪ .. 30..
 ಕಾಚಿಜ್ಜವೇನ ದಯಿತಂ ಪರಿರಭ್ಯ ತುಜ್ಜ
 ವಕ್ಷೋಜವಿಕ್ಷುಭಿತಮಕ್ಷಿ ಚುಚುಂಬ ತಸ್ಯ .
 ಇಷ್ಟಂ ಪೃಥಕ್ ಪೃಥಗನಂಗರಸಂ ನಿಗೂಢ

ರಾಸಾಂತರೇ ಪುಪುಷುರದ್ಭುತಕೇಲಿದಕ್ಷಾಃ .. 31..
 ಗೋಪಾಂಗನಾ ರುಚಿರರಾಜಕುಮಾರವರ್ಯ
 ಹಸ್ತದ್ವಯಾಕಲಿತಗಾಢಗೃಹೀತಕಂಠ್ಯಃ .
 ರಾಸಕ್ರಿಯಾಲಲಿತಮಂಡಿತಮಂಡಲೇಷು
 ಸ್ವಚ್ಛಂದಮೇವ ಬಹುಧಾ ವಿದಧುವಿಹಾರಂ .. 32..
 ಕದಾಚಿದ್ ಗೋಪತರುಣೀಮಂಡಲಾಂತರಮಂಡನಃ .
 ರಾಮಃ ಸೀತಾಸಮಂ ರೇಜೇ ಕ್ಷಣದ್ವೇಣಯುತಾಧರಃ .. 33..
 ಕದಾಚಿತ್ ಸ್ವಾಂಗಕಾಂತ್ಯೈವ ಪ್ರಿಯಾಮಂತರ್ಹಿತಾಂ ದಧತ್ .
 ಚಕಾರ ಕೌತುಕಂ ಸ್ತ್ರೀಣಾಂ ಕ್ಷ ಗತಾ ಮಹಿಷೀತ್ಯಹೋ .. 34..
 ತಾಸು ಸಂಭ್ರಾಂತಚಿತ್ತಾಸು ಸ್ಥಿತ್ವಾ ಮಂಡಲಮಧ್ಯತಃ .
 ದರ್ಶಯನ್ ಸಹಜಾಂ ಲಕ್ಷ್ಮೀಂ ಜಯೇತಿ ಮುಹುರೀಡಿತಃ .. 35..
 ಸಾವಿಲವ್ರಜಕಾಂತಾಭಿದೀಪ್ತಾಭಿರಪಿ ಮಂಡಲೇ .
 ಅಪ್ರದೃಷ್ಟೈವ ಶುಶುಭೇ ಲೋಕಸೌಂದರ್ಯಜೀವನೀ .. 36..
 ಕದಾಚಿತ್ತಸ್ಯಾ ಹಸ್ತೇನ ಹಸ್ತಮಾದಾಯ ವಲ್ಲಭಃ .
 ಜಗಾಮ ಕುಂಜಭವನೇ ದಾಸೀವತ್ತಾಸ್ತು ತಸ್ಥಿರೇ .. 37..
 ಆಜ್ಞಾಪಯಿಷ್ಯತಿ ಪ್ರಭ್ಲೀ ಪ್ರಭುವಾ ಕಿಂ ನ ದೂತ್ಯಮೂಃ .
 ಸಾವಧಾನತಯಾ ತಸ್ಯುಃ ಕುಂಜದ್ವಾರಲಸದೃಶಃ .. 38..
 ಕುಂಜಾಲಯಂ ಸುಖಂ ಗಮ್ಯ ಕೃತ್ವಾ ಪೂರ್ಣ ಮನೋರಥಂ .
 ಏತಾಭ್ಯಾಂ ಪುನರೇತಾಭ್ಯಾಂ ಜಯೇತ್ಯುಚ್ಛ್ರೇಷ್ಠರಾಂ ಜಗುಃ .. 39..
 ಸಂಭುಕ್ತಿಪಾನಪರಿಧಾನವಿಭೂಗಣಾನಿ
 ಲೇಪಾಗ್ನೌ ನಾಲಭನಮಾರ್ಜನವ್ಯಂಜನಾದ್ಯೈಃ .
 ತೌ ತಾ ವಿಶೇಷಧಿಷಣಾ ಪರಿಚೇರುರುಚ್ಛ್ರೇ
 ದಾಸೀವದಪ್ಯನುಪದಂ ಕಲಿತಾವಧಾನಾಃ .. 40..
 ಕಾಂತೇನ ಭೂರಿತರಕೇಲಿಷು ಕೋವಿದೇನ
 ತಾಃ ಸಂಸದಿ ಪ್ರತಿಪದಂ ಬಹುದತ್ತಮಾನಾಃ .
 ನೈತಾಂ ಪ್ರಿಯಾಂ ಸಮನುಲಂಘಿತುಮೀಶಿರೇಽಪಿ
 ಪೂರ್ವಂ ವಿಸೋಢವಿರಹಸ್ಮೃತಿಕಾತರಾಕ್ಷ್ಯಃ .. 41..
 ನೈವಾಪಿ ತಾಸು ವನಿತಾಸು ಕುಮಾರಕೇಣ
 ಸಾದ್ಧಂ ಪ್ರಭೂತರಮಣೋತ್ಸವಸಂಭ್ರಮೇಷು .
 ಪ್ರತ್ಯೂಹಲೇಶಮಕರೋದ್ಯದಮುಷ್ಯ ಸಾಕ್ಷಾ
 ನಿತ್ಯಾಂಗಸಂಗಮವತೋ ಸಹಜೈವ ಲಕ್ಷ್ಮೀಃ .. 42..

ಅಶ್ರಾಂತರಾಸರಸಿಕೋ ರಮಣಃ ಸ ಇತ್ಥಂ
 ಗುಪ್ತಸ್ಫುಟಂ ಪ್ರಕಟ ಕೇಲಿವಿಧಾನದಕ್ಷಃ .
 ರೇಮೇ ರಮೈಕರಮಿತೋ ರಮಣೋ ರಮಾಭಿ
 ರಾಭೀರರಾಜಕುಲಭೂಷಣಸುಂದರೀಭಿಃ .. 43..
 ಕದಾಚಿನ್ಮತ್ಯಮಾನಾನಾಂ ವನಿತಾನಾಂ ಪ್ರಿಯೈಃ ಸಹ .
 ಭ್ರಮರಾಲಿರಭೂದ್ವೀಣಾ ಕೋಕಿಲಾಮುರಜಧ್ವನಿಃ .. 44..
 ರಾಮರಾಸರಸಂ ವೀಕ್ಷ್ಯ ದೇವಾ ಬ್ರಹ್ಮಶಿವಾದಯಃ .
 ವಿಚಿಂತ್ಯಮಾನಾ ಮನಸಿ ಬಭೂವುಃ ಪ್ರೇಮಘೂರ್ಣಿತಾಃ .. 45..
 ಅಸ್ತಮಾಮಮರನಾಗನಗೀನಾಂ ರೂಪಸಾರಭರಜೋಽಪ್ಯಭಿಮಾನಃ .
 ಕಿಂಕರೀವದಿಹ ದರ್ಶನಮಾಪುರತೋ ರಸಿಕರಾಸರಸೇಷು .. 46..
 ಆದಿತ್ಯಾ ವಿಶ್ವೇದೇವಾಶ್ಚ ವಸವಸ್ತುಷಿತಾಸ್ತಥಾ .
 ಭಾಸ್ಕರಾಶ್ಚಾನಿಲಾಶ್ಚೈವ ಮಹಾರಾಜಿಕಸಾಧ್ಯಕಾಃ .. 47..
 ರುದ್ರಾಃ ಸಮುದ್ರಾ ಗಿರಯೋ ನದಾ ನದ್ಯೋಽಪ್ಸರೋಗಣಾಃ .
 ವಿದ್ಯಾಧರಾಶ್ಚ ಯಕ್ಷಾಶ್ಚ ಗಂಧರ್ವಾಶ್ಚೈವ ಕಿನ್ನರಾಃ .. 48..
 ಗ್ರಹನಕ್ಷತ್ರತಾರಾದ್ಯಾಃ ಪ್ರಹ್ಲಾದಶ್ಚ ವಿಭೀಷಣಃ .
 ಬ್ರಹ್ಮರ್ಷಯೋ ವಸಿಷ್ಠಾದ್ಯಾಸ್ತಥಾ ದೇವರ್ಷಯೋಽಖಿಲಾಃ .. 49..
 ಲಕ್ಷ್ಮೀನಾರಾಯಣೌ ಚೈವ ಪಾರ್ವತೀಶಂಕರೌ ತಥಾ .
 ಗಾಯತ್ರೀ ಚಾಪಿ ಸಾವಿತ್ರೀ ಸರಸ್ವತ್ಯಪ್ಸರಃ ಶಚೀ .. 50..
 ಸರ್ವೇ ದೇವಗಣಾಶ್ಚೈವ ಹರ್ಷಿತಾಃ ಸ್ವಸ್ವಚೇತಸಿ .
 ಯೋಷಾರೂಪಂ ಸಮಾಸ್ಥಾಯ ರಾಮರಾಸೇ ಸಮಾಯಯುಃ .. 51..
 ತೇಷಾಂ ವಿಮಾನಸಂದೋಹೈರಭವತ್ ಸಂಕುಲಂ ನಭಃ .
 ರಾಮೋ ನವಘನಶ್ಯಾಮೋ ಮಹಾರತ್ನವಿಭೂಷಿತಃ .. 52..
 ಲಕ್ಷ್ಮೀಂ ದಧದ್ ಗೋಪಿಕಾಭಿಃ ಸಂಸ್ಥಿತೋ ರಾಸಮಂಡಲೇ .
 ಸ್ವಸ್ವಭಾವಾನುಸಾರೇಣ ಸರ್ವೇಷಾಂ ದರ್ಶನಂ ದದೌ .. 53..
 ಗೋಪೀಂ ಗೋಪೀಮಂತರಾ ರಾಮಚಂದ್ರೋ
 ರಾಮಂ ರಾಮಂ ಚಾಂತರಾ ಗೋಪನಾರ್ಯಃ .
 ಇತ್ಥಂ ಜಾತೇ ಮಂಡಲೇ ಮಂಜುಲಾಭೋ
 ರೇಮೇ ರಾಮೋ ರಾಮಯಾ ರಾಜಮಾನಃ .. 54..
 ಶ್ರೀಹಸ್ತಾಬ್ಜಬದ್ಧಸಂಬದ್ಧಕಂಠ್ಯೋ
 ರನ್ಯೋನ್ಯಂ ವಾ ಬದ್ಧಬಾಹ್ವೋರ್ಯುವತ್ಯಃ .
 ವಾಮಂ ಹಸ್ತಂ ಚೋರ್ಧಯಿತ್ವಾನಯೋಶ್ಚ

ಮಧ್ಯೇ ರೇಮೇ ರಾಮಚಂದ್ರಃ ಕದಾಚಿತ್ .. 55..
 ಇತ್ಥಂ ದ್ವೇಧಾ ಮಂಡಲಂ ಕಲ್ಪಯಿತ್ವಾ
 ಪರ್ಯಾಯೇಣ ಕ್ರೀಡಮಾನೋ ವಧೂಭಿಃ .
 ಯೋಗಾಧೀಶಸ್ತತ್ರ ಯೋಗೀವ ರಾಮೋ
 ರೇಮೇ ಸ್ವಾನಾಂ ಸಮ್ಮುದಂ ವರ್ಧಯಾನಃ .. 56..
 ರಾಸಕ್ರೀಡಾವೇಷವಿಸ್ತಸ್ತಬಂಧೈ
 ಧರ್ಮಿಣೈಃ ಸ್ವೈರ್ಮಲ್ಲಿಕಾಃ ಸಂವಮಂತ್ಯಃ .
 ವಿದ್ಯುದ್ವಲ್ಲೀಜೈತ್ರವಿದ್ಯೋತಿತಾಂಗ್ಯೋ
 ಗೋಪ್ಯೋ ರಾಸೇ ನಾಟಕಂ ಚಕ್ರುರುಚ್ಚೈಃ .. 57..
 ರಾಸೇ ಸಮುದ್ಭೂತರಮಾವಿಲಾಸೇ ಶ್ರೀರಾಮಚಂದ್ರೇಣ ಸಮಂ ನಟಂತ್ಯಃ .
 ಧರ್ಮಿಲವಲ್ಕುಪ್ತನಿತಂಬಭಾರಂ ವೋಡುಂ ನ ಶಕ್ತಾ ವನಿತಾ ಬಭೂವುಃ .. 58..
 ನಿತಂಬೌ ತ್ರಸ್ತಕಾಂಚೀಕೋ ಕುಚೌ ವಿಗತಕಂಚುಕೌ .
 ಧರ್ಮಿಲಾನ್ ಬಂಧನೋನ್ಮುಕ್ತಾನ್ ವಹಂತ್ಯೋ ರೇಜಿರೇ ಸ್ತ್ರಿಯಃ .. 59..
 ಖೇಚರೌಘಾಃ ಸಹ ಸ್ತ್ರೀಭಿಶ್ಚಂದ್ರಶ್ಲೋಡುಗಣೈಃ ಸಹ .
 ರಾಮರಾಸಂ ಸಮಾಲೋಕ್ಯ ವಿಸ್ಮಿತೋಽಭೂನ್ನಿರಂತರಂ .. 60..
 ಯಾವದ್ವಿಜಹಾರ ಭಗವಾನ್ ತಾವ
 ತ್ಮಾಲಂ ರಜನೀಶಃ ಸಂಸ್ಥಿತೋಽಭೂತ್ .
 ಚಂದ್ರೇಣ ಸ್ವಸ್ಯಾಂ ಗತೌ ವಿಸ್ಮತಾಯಾಂ
 ಸ್ವಸ್ವಸ್ಥಾನೇ ಖೇಚರಾಶ್ಚಾಪಿ ತಸ್ಯಃ .. 61..
 ಯಾವಂತಸ್ತಾ ಮಂಡಲೇ ಗೋಪನಾರ್ಯ
 ಸ್ತಾವದ್ರೂಪೋ ರಾಘವೇಂದ್ರೋ ಬಭೂವ .
 ಅನ್ಯೋನ್ಯಂ ಚಾಲಕ್ಷ್ಯ ಲೀಲಾವಿನೋದಂ
 ರೇಮೇ ತಾಭಿರ್ಭೂರಿ ದಾಕ್ಷಿಣ್ಯಶಾಲೀ .. 62..
 ತಾಸಾಂ ಪ್ರಭೂತಶ್ರಮಕರ್ಷಿತಗೋಪಿಕಾನಾಂ
 ವಕ್ತ್ರಾಣಿ ವಾರಿಕಣಸಂವಲಿತಾಲಕಕಾನಿ .
 ಹಸ್ತಾಂಬುಜೇನ ಸ ಮಮರ್ಷತರಾಂ ತತೋಽಮೂಃ
 ಪೀಯೂಷಪಾತಸುಖಿತಾ ಇವ ಸಂಬಭೂವುಃ .. 63..
 ಇತ್ಥಂ ಹರೇರ್ಭಗವತಃ ಪುರುಷೋತ್ತಮಸ್ಯ
 ರಾಮಸ್ಯ ರಾಘವಕುಲಾಮಲಕೀರ್ತನಸ್ಯ .
 ಯಃ ಸಂಶೃಣೋತಿ ರತಿರಾಸವಿಲಾಸಲೀಲಾಂ ಸಃ
 ರಾಮಸಂಪದಮುಪೈತಿ ವಿಮುಕ್ತಕಾಮಃ .. 64..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
ಪಂಚತ್ರಿಂಶೋಽಧ್ಯಾಯಃ .. 35..

36

ಬ್ರಹ್ಮೋವಾಚ .

ರಾಮಸ್ಯ ರಾಸಂ ನಯನ್ಯೈರ್ನಿಪೀಯ

ತೇ ದಂಡಕಾರಣ್ಯಜುಷೋಽಗ್ನಿಪುತ್ರಾಃ .

ಕಾಮೇನ ಸಂಕ್ಷುಬ್ಧಹೃದಃ ಸಮಂತಾ

ತ್ತನ್ಮಂಡಲಂ ತುಷ್ಟವುಃ ಕಲ್ಪಿತಾಶಾಃ .. 1..

ಸುನಯ ಊಚುಃ .

ಪ್ರಾವೃಟ್ಟಮುನ್ನತನವೀನಘನಾಭಿರಾಮಂ

ಯೋಷಾಸಮೂಹಪರಿಕಲ್ಪಿತಮಂಡಲಸ್ಥಂ .

ಪೀತಾಂಬರದ್ಯುತಿತಡಿತ್ವಕರಾಭಿರಾಮಂ

ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 2..

ಶ್ರೀಮತ್ಪ್ರಮೋದವನಮಂಜುಲಕುಂಜವೀಧೀ

ವಿದ್ಯೋತಮಾನಪರಿಪೂರ್ಣಕಲಾಹಿಮಾಂಶುಂ .

ಸಾಮಸ್ವರಕ್ಷಣಿತವೇಣುಸನಾಥಪಾಣಿಂ

ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 3..

ರತ್ನಾವಲೀಯುತಸುವರ್ಣಸುದಿವ್ಯಮೌಲಿ

ಮುಕ್ತಾಸ್ತ್ರಗದ್ಭುತಸುಲಕ್ಷ್ಯವಿಶಾಲವಕ್ಷಃ .

ಶ್ರೀವತ್ಸಲಕ್ಷ್ಮಸುಭಗೋತ್ತಮದಿವ್ಯಗಾತ್ರಂ

ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 4..

ಉದ್ಯದ್ವಿಶಾಲಮಣಿಮಂಜುಲತುಂಗನಾಸಂ

ಗಂಡಸ್ಥಲಪ್ರತಿಫಲತ್ಕಲಕುಂಡಲಾಗ್ರಂ .

ಕಸ್ತೂರಿಕಾತಿಲಕಭೂಷಿತಭಾಲದೇಶಂ

ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 5..

ಕೇಯೂರಲಂಬನಲಲಾಮಭುಜದ್ವಯಾಗ್ರ

ಬಂಧೋದ್ಗ್ರಹಿತತರಕೌಸ್ತುಭಶೋಭಿ ಕಂಠಂ .

ಪಾದಾಂಬುಜಕ್ಷಣಿತನೂಪುರಕಿಂಕಿಣೀಕಂ

ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 6..

ಏಕದ್ವಯತ್ರಿಚತುರಾದಿಭೃತಕ್ರಮಾತ್ಮ

ತಾಲಪ್ರಬಂಧರಚನಾನಯನಾಭಿರಾ ಮಂ .
 ಸಂಗೀತಶಾಸ್ತ್ರವಿತತಾಭಲಕಾ ಗುರುಂ ತಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 7..
 ನೃತ್ಯಂತಮದ್ಭುತಕಲಾನಿಕರಪ್ರವೀಣ
 ಮಾನಾಪಲಾಪರಚನೈಕವಿಧಾನದಕ್ಷಂ .
 ವಂಶೀಧರಂ ನಟವರಂ ವರದೋತ್ತಮಾಂಗಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 8..
 ಅಂಗೋನ್ನಿಲನ್ಮಲಯಜದ್ರವಜಾತಭಕ್ತಿಂ
 ರಂಗತ್ರಿಭಂಗಕಲಿತಾತಿಲಲಾಮಕಾಮಂ .
 ಕೈಶೋರವೇಶಮತಿವರ್ತ್ಯ ಪರಿಸ್ಪೃಟಂತಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 9..
 ಮಂದಾರಮೂಲಮಧಿಗಮ್ಯ ವಿರಾಜಮಾನಂ
 ಗೋಪಾಂಗನಾವಿರಚಿತೋತ್ತಮಮಂಡಲಾಸ್ಯಂ .
 ಪೋತಾಂಶುಕಚ್ಚವಿನಿಬದ್ಧಕಟಿಪ್ರದೇಶಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 10..
 ಮಂದಸ್ಮಿತಾಧರಸುಧಾರಸರಂಜಿತೋಷ್ಣಂ
 ಲೋಲಾಲಕಾವಲಿತಮುಗ್ಧಕಪೋಲದೇಶಂ .
 ಪಾದಾಂಬುಜಪ್ರಥಿತತಾಲವಿಧಾನನೃತ್ಯಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 11..
 ತಾಂಬೂಲಿಕಾದಲಸುಚರ್ವಣಚಾರುರಾಗ
 ಸಂವರ್ಧಗೋಪರಮಣೀಕ್ಷಣಚುಂಬನೋಗ್ರಂ .
 ತತ್ತುಂಗವಕ್ಷಸಿಜಮರ್ದನಲಗ್ನಹಸ್ತಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 12..
 ಸೀತಾನಿರಂತರವಿಭೂಷಿತವಾಮಭಾಗಂ
 ಮಧ್ಯಸ್ಥಲಚ್ಚವಿನಿರ್ಜಿತಸಿಂಹಮಧ್ಯಂ .
 ಮಂದಸ್ಮಿತಪ್ರಸರ ಮಂಡಿತಮಂಡಲಾಸ್ಯಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 13..
 ಶ್ರೀರತ್ನವೇದಿವಿಪುಲೀಕೃತಮಂಡಲಾಂತಃ
 ಕೋಟಿಪ್ರಕಾರಪರಿಕ್ಷೃಪ್ತನಿಜಪ್ರಕಾಶಂ .
 ವಾಮಾಂಗಸಂಗಿಸಹಜಾಸ್ಪೃಹಣೀಯ ಕೇಲಿಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 14..
 ಶ್ರೀಮತ್ಪ್ರಮೋದವನಕಲ್ಪಿತಮಂಡಲಾಬ್ಜ

ಸತ್ಕರ್ಣಿಕಾರ್ಪಿತರಮಾರಮಣೈಕ ಮೂರ್ತಿಂ .

ಸ್ವಸ್ವಾಮಿನೀಸಮನುವಾಂಭಿತದಿವ್ಯರಾಸಂ

ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 15..

ಬ್ರಹ್ಮೇಂದ್ರಶಂಕರಮುಖತ್ರಿದಿವಾಲಯೌಘ

ಹಸ್ತಾಂಬುಜಚ್ಯುತಸುರದ್ರುಮಪುಷ್ಪವೃಷ್ಟಿಂ .

ಕೋಟೀಂದುಜಿತ್ವರಕಿರೀಟಮಣಿಪ್ರಭಾಡ್ಯಂ

ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 16..

ಜಯ ಜಯ ಜಯ ಸಹಜಾನಂದರಸನಿರ್ಭರನಿಜವಿಲಾಸಮೋಹಿತಬ್ರಹ್ಮಾದಿಸುರಸಂಸ್ಕೃತ

ಕುಟಿಲ ಗೋಪಾಂಗನಾಜನಕಟಾಕ್ಷಸಮುದ್ಭೂತನೂತನಕಂದರ್ಪಶರಲಕ್ಷ್ಮೀಕೃತಚಿತ್ತ

ಕುಂದವನೇಶ್ವರಿಮನೋರಥಪೂರ್ತಿಪ್ರಭಾವಪ್ರೇಮಪರಿಪಾಲಕ ಸಚ್ಚಿದಾನಂದಮಯಪರಬ್ರ

ರಸ ಸ್ವಾನಂದೈಕಕಂದ ಸಹಜಕಲ್ಯಾಣಗುಣನಿಧಾನ ನಮಸ್ತೇ ನಮಸ್ತೇ .. 17..

ಕಿಂ ತ್ವಾಮಶೇಷಮತಿಸಾಕ್ಷಿಣಮರ್ಥಯಾಮೋ

ಜಾನಾಸಿ ಸರ್ವಮಪಿ ನಃ ಸ್ವಹಣೀಯಮರ್ಥಂ .

ಅಸ್ಯೈವ ತಾವಕವಿಲಾಸರಸಸ್ಯ ನಿತ್ಯಂ

ಪಾತ್ರಾಣಿ ಕಿಂ ನಹಿ ಭವಾಮ ವಯಂ ಸ್ಮರಾತಾಃ .. 18..

ಕಿಂ ವಾ ಸಹಸ್ರ ಜನುರರ್ಜಿತಕೋಟಿಪುಣ್ಯ

ನೈಷ್ಕರ್ಮ್ಯಸಿದ್ಧಿಸುಹಿತೇನ ನನು ತ್ವಯೈವ .

ದತ್ತಾಮಲಭ್ಯವರಭಾಜನತಾಮುಪೇತ್ಯ ನಿತ್ಯಂ

ಭಜಾಮ ನಿಜವಾಂಭಿತಲಾಭತ್ಯಪ್ತಾಃ .. 19..

ನೋ ಚೇದ್ ವಯಂ ವಿರಹಪಾವಕದಗ್ಧದೇಹಾಃ

ಸ್ನೇಹಾನುಬಂಧಮಹಿಮೋದ್ಭೂತಮೋಕ್ಷಸೌಖ್ಯಾಃ .

ತ್ವತ್ಪಾದಪದ್ಮಪದವೀಂ ಸಮುಪೇತ್ಯ ಭೂಯೋ

ಜನ್ಮಾಂತರೇಽಪಿ ಕಲಯಾಮ ನ ಕಿಂಚಿದಿಷ್ಟಂ .. 20..

ಇತಿ ತೇಷಾಂ ದ್ವಿಜೇಂದ್ರಾಣಾಂ ದಂಡಕಾರಣ್ಯವಾಸಿನಾಂ .

ಶ್ರುತ್ವಾ ವಿಕ್ಲವಿತಂ ರಾಮಃ ಪ್ರಹಸನ್ನಿದಮುಕ್ತವಾನ್ .. 21..

ಶ್ರೀರಾಮ ಉವಾಚ .

ಸುವಿಹಿತತಪಸೋ ಮುನೀಂದ್ರವರ್ಯಾ

ದಹನಸುತಾಃ ಖಲು ದುರ್ಲಭೋಽಯಮರ್ಥಃ .

ಶ್ರುತಿಭಿರಪಿ ಮದೇಕಕಾಮುಕೀಭಿಃ

ಶತಶತಕಲ್ಪಜನುಸ್ತಪಸ್ವಿನೀಭಿಃ .. 22..

ತದಪಿ ಮಯಿ ನಿವೇದ್ಯ ವಾಂಭಿತಾರ್ಥೇ

ಯದಿ ನ ಭವಂತ ಉಪೇತವಾನ್ವಿತಾಃ ಸ್ಯುಃ .
ಇದಮಪಿ ನ ದದೇತ ತದ್ಭವದ್ಭೋ
ದುರಧಿಗಮೋಽಪಿ ಮಯೋಪಕಲ್ಪಿತೋಽರ್ಥಃ .. 23..
ಕೃಷ್ಣಾವತಾರರೂಪೇಣ ಸಮನುಕ್ರೀಡತಾ ಮಯಾ .
ಆಗಾಮಿನಿ ಭವೇ ಯೂಯಂ ಕೃತಕೃತ್ಯಾ ಭವಿಷ್ಯಥ .. 24..
ಕೃಷ್ಣೋ ನಾಮ ಮಮೈವಾಂಶೋ ಜನಿತಾ ನಂದಗೋಕುಲೇ .
ತದ್ವಾ ರಾ ಮಾಂ ಸಮಾಸಾದ್ಯ ಫಲಿತಾರ್ಥಾ ಭವಿಷ್ಯಥ .. 25..
ಇಯಂ ಚ ಸಹಜಾಶಕ್ತಿಃ ಸಚ್ಚಿದಾನಂದಲಕ್ಷಣಾ .
ತತ್ತ್ವವಾಂಶೇನ ಭವಿತಾ ರಾಧಾನಾಮ್ನೀ ಮಮ ಪ್ರಿಯಾ .. 26..
ತಯಾವಿಷ್ಣುಸು ಸರ್ವಾಸು ಸುಂದರೀಷು ರತಿಂ ಭಜನ್ .
ವಿಹರಿಷ್ಯಾಮ್ಯಹಂ ತತ್ರ ದಿವ್ಯೇ ವೃಂದಾವನೇ ವನೇ .. 27..
ಸೀತಾ ಲೋಕಸ್ಯ ಸಾಮಗ್ರೀ ಸಮಸ್ತಾ ಖಲು ತತ್ರ ಮಾಂ .
ಉಪಸ್ಥಾಸ್ಯತಿ ವಿಪ್ರೇಂದ್ರಾಃ ಸ್ವಸ್ವಾಂಶೇನ ವಿನೋದಕೃತ್ .. 28..
ತಾವದ್ಭೂಯಂ ಜಾತವೇದಃಕುಮಾರಾಃ
ಶುದ್ಧಪ್ರೇಮಾಣಃ ಸತತಂ ಮಾಂ ಭಜದ್ವಂ .
ಈದೃಗ್ ಲೀಲಾಕಾರಮೀದೃಕ್ ಸ್ವರೂಪ
ಮೀದೃಗ್ಭಾವಂ ಪ್ರಾಪ್ಸ್ಯಥೋಚ್ಛ್ರೇ ಪ್ರಸಾದಾತ್ .. 29..
ಇತಿ ತಸ್ಮಾದ್ವರಂ ಲಬ್ಧ್ವಾ ದಂಡಕಾರಣ್ಯವಾಸಿನಃ .
ಮುನಯಸ್ತತ್ರ ಸಿದ್ಧಾರ್ಥಾಸ್ತಸ್ತುರ್ಧ್ಯಾನಪರಾಯಣಾಃ .. 30..
ಏವಂ ಸ ರಸಿಕೇಂದ್ರಸ್ಯ ವಿಲಾಸೋ ರಾಸಸಂಜ್ಞಿತಃ .
ತ್ಪ್ರಲೋಕ್ಯಂ ಶೋಭಯಾಮಾಸ ಕಾಮತತ್ತ್ವೇನ ಜೃಂಭಿತಃ .. 31..
ನದ್ಯಃ ಸ್ತಬ್ಧತಯಾ ತಸ್ತುರ್ಲತಾವೃಕ್ಷಾಶ್ಚಕಂಪಿರೇ .
ದದ್ರುವುಶ್ಚೈವ ಪಾಷಾಣಾಃ ಸಾಧ್ಯಸತ್ತ್ವಾನಿ ತತ್ತ್ವಜುಃ .. 32..
ಜಹೌ ಶಂಭುಃ ಸಮಾಧಿಂ ಚ ವಿಶ್ವಕೃದ್ವಿಶ್ವಕಲ್ಪನಾಂ .
ಭ್ರಮಣಂ ಶಿಶುಮಾರಾಂತಸ್ತತ್ಯಾಜ ಗ್ರಹಮಂಡಲಂ .. 33..
ಸರ್ವೇ ಬಭೂವುಃ ಸಹಸಾ ಪರಮಾನಂದನಿರ್ವೃತಾಃ .
ರಾಮರಾಸರಸೋನ್ಮಾದವಾಸಿತಾಖಿಲವೃತ್ತಯಃ .. 34..
ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
ಷಟ್ಶಂಶೋಽಧ್ಯಾಯಃ .. 36..

Encoded and proofread by Vishal Pandey

Rama Rasa Varnanam

pdf was typeset on March 18, 2025

Please send corrections to sanskrit@cheerful.com

